


آفات اللہ کے

یعنی

زبان کی تباہ کاریاں

تالیف: فضیلہ الشیخ سعید بن عبد الرحمن بن قحطانی

www.KitaboSunnat.com



ناشر

توحید پبلیکیشنز

ترجمہ مولانا عبد الرحمن عامر

تہذیب و نظر ثانی فضیلہ الشیخ مولانا محمد منیر قمر

بِسْمِ اللّٰهِ الرَّحْمٰنِ الرَّحِیْمِ
قُلْ أَطِيعُوا اللّٰهَ
وَأَطِيعُوا الرَّسُولَ

مجلس التحقیق الاسلامی رومہ
معدن البریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 library@mohaddis.com

آفات اللہ کے یعنی زبان کی تباہ کاریاں

تالیف

فضیلہ الشیخ سعید ابن عابد القحطانی رحمہ اللہ

ترجمہ:

مولانا عبدالرحمن عامر رحمۃ اللہ علیہ

تہذیب و نظر ثانی

فضیلۃ الشیخ ابو عدنان محمد منیر قمر رحمۃ اللہ علیہ

نشر و توزیع

توحید پبلیکیشنز

بنگلور (انڈیا)

حقوق اشاعت بحق مؤلف محفوظ ہیں

کتاب ----- زبان کی تباہ کاریاں
تالیف ----- فضیلتیہ سیدنا محمد بن عبد اللہ ﷺ
ترجمہ ----- مولانا عبدالرحمن عامر ﷺ
تہذیب و نظر ثانی ----- فضیلتیہ ابو عبدنان محمد منیر قمر ﷺ
طبع اول ----- 1445ھ 2024ء
تعداد ----- 3000
ناشر ----- توحید پبلی کیشنز، بنگلور انڈیا



ہندوستان میں ملنے کے پتے



1- Tawheed Publications

Contact: Mr. M.R. Khan S.R.K.Garden,

Phone# 9900446193

BENGALURU-560 041

2-Dar us Salam

Contact: Mr.Hanif Ahmed Wani,

SRINAGAR (Jammu Kashmir)

Phone# 9797003342

3-Islam World No. 35, Haines Road,

Coles Park, Near AKS Convention

Center,BENGALURU-560 005

4-Islam Book House Store

No. 60, R.K.Noor Building,Cockburn Road,

Opposite Madrasa e Niswan,Shivajinagar,

BENGALURU-560 051

Contact: 9945744117, 8880044117

فہرست مضامین

7	تقدیم	☼
11	عرض مترجم	☼
14	طبع ثالث کا مقدمہ مؤلف	☼
<u>باب اوّل</u>			
20	الفصل الاول: غیبت	☼
20	بحث 1: غیبت کی تعریف (تعارف)	☼
21	بحث 2: غیبت اور چغلی کے درمیان فرق	☼
22	بحث 3: غیبت کا حکم	☼
22	بحث 4: غیبت کی مذمت اور وعید	☼
33	بحث 5: کسی مسلمان کی غیبت سننے والے کا فرض	☼
36	بحث 6: غیبت کے اسباب	☼
38	بحث 7: غیبت سے بچنے کا طریقہ	☼
42	بحث 8: غیبت سے توبہ کا طریقہ	☼
43	بحث 9: غیبت کی جائز صورتیں	☼
48	الفصل الثانی: چغلی	☼

- 48 بحث 1: چغلی کی تعریف (تعارف) ❁
- 49 بحث 2: چغلی کا حکم ❁
- 49 بحث 3: چغلی پر وعید ❁
- 52 بحث 4: جس کے پاس چغلی کی جائے اس کی ذمہ داری ❁
- 53 بحث 5: ذوالوجہین (دورُخا انسان) ❁
- 54 بحث 6: چغلی کے اسباب ❁
- 54 بحث 7: چغلی کی عادت سے بچنے کا طریقہ ❁
- 54 بحث 8: جائز چغلی کی جائز صورتیں ❁

باب دوم

- 58 الفصل الاول: اللہ تعالیٰ اور رسول اللہ ﷺ پر جھوٹ باندھنا ❁
- 58 بحث 1: جھوٹ کی تعریف ❁
- 58 بحث 2: اللہ تعالیٰ اور رسول اللہ ﷺ پر جھوٹ باندھنے پر وعید ❁
- 66 بحث 3: رسول اللہ ﷺ پر جھوٹ باندھنے کا حکم اور اس کی سزا ❁
- 68 الفصل الثانی: عام لوگوں پر جھوٹ باندھنا ❁
- 68 بحث 1: جھوٹ کا حکم ❁
- 68 بحث 2: عام جھوٹ پر وعید ❁
- 71 بحث 3: جھوٹے خواب بیان کرنا ❁
- 72 بحث 4: کون سا جھوٹ جائز ہے؟ ❁
- 77 الفصل الثالث: جھوٹی شہادت ❁
- 77 بحث 1: الزور (جھوٹ) کی تعریف (تعارف) ❁
- 78 بحث 2: جھوٹی شہادت پر وعید ❁
- 86 بحث 3: جھوٹی گواہی وغیرہ کی وجہ سے پیدا ہونے والے جرائم ❁

باب سوم

- 92 الفصل الاول: قذف (تہمت) ❁
- 92 بحث 1: قذف کی تعریف (تعارف) ❁
- 92 بحث 2: قذف (تہمت) پر وعید ❁
- 97 الفصل الثانی: تنازعات و جھگڑے اور بحث مباحثہ ❁
- 97 بحث 1: باطل جدال (بحث) ناحق جدال کے اسباب ❁
- 101 بحث 2: جھگڑے اور تنازعات ❁
- 105 بحث 3: غصہ اور تنازعات و جھگڑوں کا علاج ❁
- 107 الفصل الثالث: زبان کی فحش گوئی ❁
- 107 بحث 1: فحش گوئی کی وعید ❁
- 115 بحث 2: ستاروں کے ذریعے بارش طلب کرنا ❁
- 116 بحث 3: غیر اللہ کی قسم اٹھانا ❁
- 118 بحث 4: جھوٹی قسم اور احسان جتلانا ❁
- 121 بحث 5: شہنشاہ نام رکھنا ❁
- 121 بحث 6: زمانے کو گالی دینا ❁
- 122 بحث 7: نوحہ کرنا (بین کرنا) ❁
- 123 بحث 8: محض قیمت بڑھانے کے لیے بولی لگانا ❁
- 124 بحث 9: خلاف حقیقت مدح ❁
- 126 بحث 10: جائز مدح ❁
- 128 بحث 11: ذاتی عیوب کا اظہار ❁
- 129 بحث 12: گالی گلوچ اور مومنوں سے مذاق (استہزاء) کرنا ❁
- 134 بحث 13: والدین کو گالی دینا کبیرہ گناہ ہے ❁

- 135 بحث 14: لعنت ❁
- 138 بحث 15: غیر معین کفار اور فاسقوں پر لعنت کا جواز ❁
- 141 بحث 16: مشیتِ الہی میں غیر کو شریک کرنا ❁
- 142 بحث 17: معاملات کو اللہ کے سپرد نہ کرنا ❁
- 142 بحث 18: یہ کہنا کہ لوگ برباد ہو گئے ❁
- 143 بحث 19: گانا بجانا اور حرام اشعار ❁
- 145 بحث 20: جھوٹا وعدہ ❁
- 146 بحث 21: دوسروں کو نصیحت، خود میاں نصیحت ❁
- 148 بحث 22: خاوند یا بیوی کے راز ظاہر کرنا ❁
- 148 بحث 23: اسلام کے علاوہ کسی اور دین کی قسم اٹھانا ❁
- 149 بحث 24: فاسق کو سردار بنانا ❁
- 149 بحث 25: بخار کو گالی دینا ❁
- 150 بحث 26: قولی ارتداد ❁
- 152 الفصل الرابع: زبان کی حفاظت فرض ہے ❁
- 158 خاتمہ ❁



بِسْمِ اللّٰهِ الرَّحْمٰنِ الرَّحِیْمِ

تقدیم

إِنَّ الْحَمْدَ لِلَّهِ، نَحْمَدُهُ، وَنَسْتَعِينُهُ، وَنَسْتَغْفِرُهُ، وَنَعُوذُ بِاللَّهِ
مِنْ شُرُورِ أَنْفُسِنَا، وَمِنْ سَيِّئَاتِ أَعْمَالِنَا، مَنْ يَهْدِهِ اللَّهُ فَلَا
مُضِلَّ لَهُ، وَمَنْ يَضِلَّ فَلَا هَادِيَ لَهُ، وَأَشْهَدُ أَنْ لَا إِلَهَ إِلَّا اللَّهُ
وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ.
أَمَّا بَعْدُ:

قارئین کرام! السلام علیکم ورحمۃ اللہ وبرکاتہ!

زبان اور آنکھ دو ایسے اعضاءِ جسم ہیں کہ جن سے بے شمار گناہ سرزد ہوتے ہیں، حتیٰ کہ
آنکھوں اور نگاہوں پر کنٹرول کرنے کا حکم دیتے ہوئے اللہ تعالیٰ نے ارشاد فرمایا ہے:

﴿وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ أُولَٰئِكَ

كَانَ عَنْهُ مَسْئُولًا ۝﴾ (الاسراء/ بنی اسرائیل: ۳۶)

”اور جس بات کا آپ کو علم ہی نہیں اس کے پیچھے نہ لگیں، بے شک کان، آنکھ

اور دل، ان میں سے ہر ایک کی بابت سوال کیا جائے گا۔“

اور نبی اکرم ﷺ نے اپنے برادرِ عزمِ ادا اور داماد حضرت علی رضی اللہ عنہ سے مخاطب ہو کر فرمایا تھا:

((يَا عَلِيُّ! لَا تَتَّبِعِ النَّظْرَةَ النَّظْرَةَ، فَإِنَّ لَكَ الْأُولَىٰ وَلَيْسَتْ لَكَ

الْآخِرَةَ.)) ❶

”اے علی! اچانک پڑنے والی نگاہ کے بعد دوسری نظر نہ ڈالو، پہلی تمہیں معاف

❶ صحیح سنن ابی داؤد: ۲۱۴۹، ترمذی: ۲۷۷۷، مسند احمد: ۲۲۹۹۱۔ ”آفاتِ نظر“ کے نام سے علامہ ارشاد الحق اثری صاحب رضی اللہ عنہ نے مستقل ایک کتاب لکھ کر شائع کی ہے۔

ہے اور دوسری کا تمہیں حق نہیں ہے۔“

جہاں تک تعلق ہے زبان کا تو یہ بہت چھوٹا سا مگر بڑا ہی خطرناک پرزہ ہے، جس کا اندازہ اسی بات سے لگایا جاسکتا ہے کہ صرف اسی چھوٹے سے پرزے سے (۱) غیبت، (۲) چغلی، (۳) اللہ و (۴) رسول ﷺ پر جھوٹ باندھنا، (۵) عام لوگوں پر جھوٹ باندھنا، (۶) جھوٹی گواہی دینا، (۷) جھوٹ بولنا، (۸) کسی پر تہمت و بہتان لگانا، (۹) جھوٹے خواب بیان کرنا (۱۰) گالی گلوچ اور (۱۱) فحش گوئی کرنا، (۱۲) غیر اللہ کی قسمیں کھانا، (۱۳) لوگوں کا مذاق اڑانا، (۱۴) کسی کو کافر و فاسق کہنا، (۱۵) گانے گانا اور (۱۶) حرام اشعار پڑھنا وغیرہ بے شمار گناہوں کا ارتکاب ہوتا ہے۔ یہی وجہ ہے قرآن و سنت ہر دو میں زبان کی آفات سے بچنے اور اس کی حفاظت پر بڑا زور دیا گیا ہے جس کی تفصیل تو آپ کتاب میں پڑھ لیں گے لیکن یہاں ہم ایک بات ذکر کر دیتے ہیں کہ حضرت عقبہ بن عامر رضی اللہ عنہ نے نبی اکرم ﷺ سے سوال کیا:

((يَا رَسُولَ اللَّهِ! مَا النَّجَاةُ.))

”اے اللہ کے رسول ﷺ! نجات کیسے ہوگی؟“

نبی ﷺ نے ارشاد فرمایا:

((أَمْسِكْ عَلَيْكَ لِسَانَكَ ، وَتَسْمَعَكَ بَيْتَكَ وَابْنِكَ عَلَىٰ

خَطِيئَتِكَ.))^①

”اپنی زبان قابو میں رکھو، اور اپنے گھر میں ٹکے رہو اور اپنی خطاؤں پہ آنسو

بہایا کرو۔“

زبان کی آفات سے ڈرنے والوں میں سے صرف حضرت ابو بکر صدیق رضی اللہ عنہ کا واقعہ ہی دیکھ لیں کہ حضرت عمر فاروق رضی اللہ عنہ حضرت ابو بکر صدیق رضی اللہ عنہ کے یہاں گئے تو دیکھا کہ وہ اپنی زبان کو غصے سے کھینچ پیٹ رہے ہیں، حضرت عمر رضی اللہ عنہ فرماتے ہیں: اللہ تعالیٰ آپ کی مغفرت

① صحیح سنن الترمذی: ۲۴۰۶.

فرمائے، رکیے! تو حضرت ابو بکر صدیق رضی اللہ عنہ نے فرمایا:

((إِنَّ هَذَا أَوْرَدَنِي الْمَوَارِدِ))^①

”اسی نے مجھے بہت سی ہلاکتوں میں مبتلا کیا ہے۔“

زیر نظر کتاب میں آفاتِ زبان کا مفصل بیان ہے کہ جو کہ شیخ سعید بن وہف القحطانی رضی اللہ عنہ کی تالیف ہے جس کا ترجمہ شیخ عبدالرحمن عامر مدنی رضی اللہ عنہ نے کیا ہے اور یہ ترجمہ میدانِ تصنیف و ترجمہ میں ان کا نقشِ اول ہے، اللہ تعالیٰ انہیں اور ہمیں مزید توفیق سے نوازے۔ آمین

اس کتاب کو ہمارے احباب نے توحید پبلی کیشنز، بنگلور کی طرف سے شائع کرنے کا ارادہ کیا تو یہ مجھے ترجمے پر نظر ثانی کے لیے دی، جبکہ فاضل مترجم کے بقول اس کے ترجمہ و نظر ثانی میں ہمارے بعض فاضل احباب نے بھی ان کے ساتھ تعاون کیا ہے۔ تاہم اس کتاب کو نئے سرے سے شائع کرنے کے لیے ہم نے اسے لفظ بلفظ پڑھا، اصل کتاب کے ساتھ ترجمے اور تخریجات و حواشی کا موازنہ کیا تو یہ بات سامنے آئی کہ (۱) متن کے بعض حصوں کا ترجمہ چھوٹا ہوا تھا، اسے مکمل کیا (۲) اور تخریجات و حواشی میں بہت ساری چیزیں کم تھیں، انہیں مکمل کیا، (۳) بعض جگہ حواشی کا اضافہ کیا۔ (۴) اسی طرح کئی دیگر امور بھی ہیں جن کے ذکر سے بات کو طول نہیں دیتے، جو شخص پہلے ایڈیشن اور زیر نظر طباعت کا موازنہ کرے گا وہ واضح طور پر فرق محسوس کر سکتا ہے۔

اللہ تعالیٰ سے دعا ہے کہ وہ مؤلف و مترجم اور راقم سمیت اس کتاب کی طباعت و اشاعت میں کسی بھی قسم کا کوئی بھی تعاون کرنے والے تمام احباب کے اس عمل کو قبول فرمائے اور دنیا و آخرت میں جزاءِ خیر سے نوازے، آمین

① مؤطا امام مالک: ۱۸۲۲، صحیح الترغیب والترہیب: ۲۸۷۳۔

اس زیر نظر ایڈیشن کی طباعت پر برادر رحمہ اللہ خان (ایڈووکیٹ) عزیزم شاہد ستار (انجینئر) اور ان کے ساتھی خاص طور پر شکر یہ کے مستحق ہیں۔

تَقَبَّلَ اللَّهُ مِنَّا وَمِنْهُمْ صَالِحَ الْأَعْمَالِ وَجَزَاهُمْ اللَّهُ خَيْرًا فِي
الدُّنْيَا وَالْآخِرَةِ

والسلام علیکم ورحمۃ اللہ وبرکاتہ

ابوعدنان محمد منیر قمر

۲۷/ صفر ۱۴۴۵ھ

الخبر، سعودی عرب

۱۲/ ستمبر ۲۰۲۳ء، بروز منگل

داعیہ متعاون مکاتب جالیات الخبر،

الراکة، الدمام، الظهران (سعودی عرب)

www.mohammedmunirqamar.com



بِسْمِ اللّٰهِ الرَّحْمٰنِ الرَّحِیْمِ

عرض مترجم

إِنَّ الْحَمْدَ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنَعُوذُ بِاللَّهِ مِنْ
شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَ
مَنْ يَضِلَّ فَلَا هَادِيَ لَهُ وَ أَشْهَدُ أَنْ لَا إِلَهَ إِلَّا اللَّهُ وَحْدَهُ لَا
شَرِيكَ لَهُ وَ أَشْهَدُ أَنَّ مُحَمَّدًا عَبْدُهُ وَرَسُولُهُ . أَمَّا بَعْدُ !

اللہ عزوجل انسان کا خالق اور مالک ہے، اس نے انسان کو پیدا کیا اور اس پر بے شمار انعامات و احسانات فرمائے، جن میں سے ایک گویائی اور مافی الضمیر ادا کرنے کی عظیم صلاحیت بھی ہے جس کا آلہ زبان ہے۔ اللہ تعالیٰ کا یہ قانون ہے کہ وہ جسے بھی کوئی قوت و صلاحیت اور نعمت عطا فرماتا ہے اسے شتر بے مہار اور کلی خود مختار نہیں بناتا کہ وہ جو چاہے اور جیسے چاہے کرتا پھرے بلکہ اسے حدود و قیود اور قوانین و ضوابط کا پابند کرتا ہے تاکہ اس کی بندگی اور اطاعت و فرمانبرداری کا امتحان لیا جاسکے، نیک و بد، فرمانبردار و نافرمان میں تمیز اور رحمان و شیطان کے بندے کا فرق واضح ہو سکے۔

اسی ازلی اور غیر متبدل قانون کے تحت اللہ تعالیٰ نے انسان کو زبان جیسی نعمت عطا کر کے اس کے استعمال کے لیے ضابطے اور قانون بھی مقرر کر دیئے کہ کہاں زبان کو کھولنا اور کہاں بند رکھنا ہے؟ کن مواقع پر اس کو کس کس طرح سے استعمال کرنا ہے؟ اس کا استعمال کہاں واجب، کہاں جائز اور کس جگہ ناجائز و حرام ہے؟ کون سی بات زبان سے نکالنا مفید اور کون سی ضرر رساں ہے؟ یہ سب باتیں اللہ تعالیٰ نے اپنے رسول ﷺ کے ذریعے پوری انسانیت تک پہنچا دی ہیں (جن کی تفصیل آپ کو اس کتاب میں ملے گی) تاکہ لوگ ان قواعد اور ضابطوں کے ذریعے اپنے نفع و نقصان کو معلوم کر کے ان کے مطابق عمل کر سکیں۔

اللہ عزوجل کی نعمتوں میں سے زبان ایک عظیم نعمت ہے جس کے بغیر انسان اور حیوان میں کوئی فرق باقی نہیں رہتا ہے، لیکن عام طور پر یہ دیکھا گیا ہے کہ لوگ اس عظیم نعمت کا شکر ادا کرنے کی بجائے اس سے ناجائز فائدہ حاصل کرتے ہیں اور اس کا استعمال ان مواقع پر کرتے ہیں جہاں سے اللہ تعالیٰ اور اس کے رسول ﷺ نے منع فرمایا ہے۔ اس طرح کچھ لوگ دانستہ طور پر اور کچھ نادانستہ طور پر زبان کے غلط استعمال سے اللہ عزوجل اور رسول اللہ ﷺ کی نافرمانی اور کفرانِ نعمت کے مرتکب ہو کر اپنی عاقبت خراب کر لیتے ہیں اور یوں ہمیشہ کے لیے اللہ کی ناراضگی اور اس کے شدید عذاب کے مستحق بن جاتے ہیں۔

کافی عرصہ سے میری خواہش تھی کہ اس موضوع پر کوئی جامع کتاب دیکھنے کا موقع مل جائے مگر ناکام رہا، آخر کار اللہ عزوجل نے جامعہ اسلامیہ مدینہ منورہ میں حصولِ علم کا موقع عطا فرمایا تو وہاں پر محترم الشیخ سعید بن علی وهف القحطانی رحمۃ اللہ علیہ کی کتاب ”آفات اللسان“ دیکھنے کا موقع ملا۔ دورانِ مطالعہ اسے بہت مفید اور جامع پایا تو اس وقت سے ہی اُردو دان طبقہ کے افادہ علمی کی خاطر اس کے اُردو میں ترجمہ کرنے کا ارادہ کر لیا تاکہ وہ بھی اس انتہائی اہم موضوع پر اس بہترین کتاب سے مستفید ہو سکیں، جو کہ درحقیقت آفاتِ زبان کے موضوع پر کلامِ الہی، فرمانِ نبوی ﷺ اور اقوالِ سلف صالحین رضی اللہ عنہم کا شاندار مجموعہ ہے اور ہر لحظہ انسان کو اس سے راہنمائی حاصل کرنے کی اشد ضرورت بھی ہے۔ لیکن بعض مصروفیات اور کچھ طبعی سستی کے باعث یہ کام مؤخر ہوتا گیا حتیٰ کہ محترم بھائی پروفیسر سعید مجتبیٰ سعیدی رحمۃ اللہ علیہ کے تالیف و ترجمہ کے کام میں تخصّص اور ان کے مسلسل رغبت دلانے پر کتاب ”آفات اللسان“ کے ترجمے کا کام شروع کر دیا جو کہ تدریسی مصروفیات کے باعث وقفے وقفے سے جاری رہا اور تقریباً دو سال میں مکمل ہوا جو اس وقت آپ کے ہاتھوں میں ہے۔ یہ میری پہلی کوشش ہے اس لیے احباب سے گزارش ہے کہ کہیں لغزش و کوتاہی ہو تو اس سے ضرور مطلع کریں تاکہ آئندہ اصلاح کی جاسکے۔

آخر میں محترم پروفیسر سعید مجتبیٰ سعیدی صاحب رحمۃ اللہ علیہ، محترم حافظ عبد السلام بھٹوی رحمۃ اللہ علیہ

اور محترم بھائی عبداللطیف صاحب فاضل مدینہ یونیورسٹی اور دیگر احباب کا شکر گزار ہوں جنہوں نے اس ترجمے میں میری راہنمائی اور تعاون کیا اور اپنی گونا گوں مصروفیات کے باوجود اس کتاب کے اکثر حصہ پر نظر ثانی کا شرف بخشا۔

دعا ہے کہ اللہ میرے اس عمل کو اپنی رضا کے لیے خاص کر دے، اسے میرے اور میرے والدین و اساتذہ کے لیے آخرت میں ذریعہ نجات بنائے۔ اس کتاب کے مصنف و طابع اور ناشر کو فلاح دارین اور جزائے خیر سے نوازے، نیز ہر قاری کے لیے اس کا نفع عام کر دے اور اس کے مندرجات پر ہم سب کو عمل پیرا ہونے کی توفیق عطا فرمائے۔

آمین وَاللّٰهُ وَلِيُّ التَّوْفِیْقِ .

عبدالرحمن عامر عفی اللہ عنہ

فاضل مدینہ یونیورسٹی

منکیرہ، ضلع بھکر



طبع ثالث کا مقدمہ مؤلف

إِنَّ الْحَمْدَ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنَعُوذُ بِاللَّهِ مِنْ
شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَ
مَنْ يَضِلَّ فَلَا هَادِيَ لَهُ وَ أَشْهَدُ أَنْ لَا إِلَهَ إِلَّا اللَّهُ وَحْدَهُ لَا
شَرِيكَ لَهُ وَ أَشْهَدُ أَنَّ مُحَمَّدًا عَبْدُهُ وَرَسُولُهُ . أَمَّا بَعْدُ !
﴿يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَ لَا تَمُوتُنَّ إِلَّا وَ أَنْتُمْ
مُسْلِمُونَ﴾ (آل عمران: ۱۰۲)

”اے لوگو جو ایمان لائے ہو! اللہ سے ڈرو جیسا کہ اس سے ڈرنے کا حق ہے اور
مرتے دم تک اسلام پر قائم رہو۔“

﴿يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَ خَلَقَ مِنْهَا
زَوْجَهَا وَ بَثَّ مِنْهُمَا رِجَالًا كَثِيرًا وَ نِسَاءً ۚ وَ اتَّقُوا اللَّهَ الَّذِي تَسَاءَلُونَ بِهِ
وَ الْارْحَامَ ۚ إِنَّ اللَّهَ كَانَ عَلَيْكُمْ رَقِيبًا﴾ (النساء: ۱)

”لوگو! اپنے رب سے ڈرتے رہو جس نے تمہیں ایک جان سے پیدا کیا اور اسی
جان سے اس کا جوڑا بنایا اور ان دونوں سے بہت سے مرد و عورت دنیا میں پھیلا
دیئے، اس اللہ سے ڈرتے رہو جس کا واسطہ دے کر تم ایک دوسرے سے اپنے
حق مانگتے ہو اور رشتہ و قرابت کے تعلقات کو بگاڑنے سے پرہیز کرو، یقین جانو
اللہ تم پر نگرانی کر رہا ہے۔“

﴿يَا أَيُّهَا الَّذِينَ آمَنُوا اتَّقُوا اللَّهَ وَ قُولُوا قَوْلًا سَدِيدًا ۙ لِئَلَّا يُصْلِحَ لَكُمْ أَعْمَالَكُمْ﴾

وَيَغْفِرْ لَكُمْ ذُنُوبَكُمْ ۗ وَمَنْ يُطِيعِ اللَّهَ وَرَسُولَهُ فَقَدْ فَازَ فَوْزًا عَظِيمًا ﴿٧٠﴾

(الاحزاب: ۷۰، ۷۱)

”اے لوگو جو ایمان لائے ہو! اللہ سے ڈرتے رہو اور درست بات کیا کرو (اس کے نتیجے میں) اللہ تمہارے اعمال درست کر دے گا اور گناہ معاف فرما دے گا اور جو اللہ اور اس کے رسول کی فرمانبرداری کرے گا یقیناً وہ بڑی کامیابی حاصل کرے گا۔“

أَمَّا بَعْدُ فَإِنَّ خَيْرَ الْحَدِيثِ كِتَابُ اللَّهِ وَخَيْرَ الْهَدْيِ هَدْيُ مُحَمَّدٍ ﷺ وَشَرُّ الْأُمُورِ مُحَدَّثَاتُهَا وَكُلُّ مُحَدَّثَةٍ بِدْعَةٌ وَكُلُّ بِدْعَةٍ ضَلَالَةٌ وَكُلُّ ضَلَالَةٍ فِي النَّارِ .

اما بعد! بہترین بات اللہ کی کتاب اور بہترین راہ حضرت محمد ﷺ کی سنت ہے۔ اور اپنی طرف سے کوئی چیز ایجاد کر کے دین میں شامل کر لی جائے وہ سب سے بری ہے۔ اور ایسی ہر چیز بدعت ہے اور ہر بدعت گمراہی ہے اور ہر گمراہی کا انجام جہنم کی آگ ہے۔^①

بلاشبہ اللہ تعالیٰ نے انسان کو بہت سی نعمتیں عطا فرمائی ہیں۔ ان نعمتوں میں سے ایمان و اسلام کے بعد زبان ایک عظیم نعمت ہے۔ یہ زبان دو دھاری تلوار کی مانند ہے۔ اگر اسے اللہ تعالیٰ کی اطاعت مثلاً قرآن کریم کی تلاوت کرنے، نیکی کا حکم دینے، برائی سے روکنے، مظلوم کی مدد کرنے وغیرہ) میں استعمال کیا جائے تو یہی وہ کام ہیں جو ہر مسلمان سے مطلوب ہیں۔ اور اعمال خیر میں زبان کو استعمال کرنا ہی صحیح معنوں میں اس عظیم نعمت پر اللہ تعالیٰ کا شکر ہے۔

① یہ خطبۃ الحاجۃ کے نام سے معروف ہے اور حضرت عبداللہ بن مسعود، حضرت جابر بن عبداللہ اور حضرت ابن عباس رضی اللہ عنہم وغیرہ صحابہ کرام سے صحیح مسلم، سنن ابوداؤد و نسائی، صحیح ابن خزیمہ اور مسند احمد وغیرہ میں مروی ہے۔ (ابوعدنان)

اگر زبان کو شیطان کی اطاعت، مسلمانوں کے درمیان تفریق، جھوٹ، بہتان تراشی، غیبت، چغلی اور مسلمانوں کی عصمتوں کو پامال کرنے وغیرہ میں استعمال کیا جائے تو یہ اس عظیم نعمت کی ناشکری ہے اور یہ وہ کام ہیں جو ہر مسلمان پر حرام ہیں۔ زبان کی دو بڑی آفتیں ہیں:

۱: ناحق کلام کرنا۔

۲: اظہارِ حق سے خاموش رہنا۔

جب کسی شخص کو جان ضائع ہونے کا خطرہ نہ ہو، پھر بھی وہ حق بات کے اظہار سے خاموش رہے تو وہ دین سے غافل، ریاکار، اللہ کا نافرمان اور گونگا شیطان ہے جبکہ باطل کلام کرنے والا، ناحق بات کہنے والا بھی اللہ کا نافرمان اور بولنے والا شیطان ہے۔ اکثر لوگ کلام کرنے اور خاموش رہنے کے معاملے میں راہِ حق سے دور ہیں جبکہ میانہ روی اختیار کرنے والے اپنی زبانوں کو باطل سے روکتے اور حق و فائدہ کے راستے میں استعمال کرتے ہیں۔^①

زبان کی آفات انسان کے لیے انتہائی خطرناک ہیں کیونکہ اس کے لیے حرام کھانے، ظلم، زنا، چوری، ڈاکہ اور شراب خوری وغیرہ گناہوں سے بچنا آسان ہے لیکن زبان کے شر سے بچنا اس کے لیے مشکل ہے۔ یہاں تک کہ بعض اوقات نیک و صالح اور زاہد انسان لاپرواہی سے اللہ کو ناراض کر دینے والا کوئی ایسا جملہ منہ سے ادا کر بیٹھتا ہے جس کی وجہ سے وہ ستر سال کی مسافت کے برابر آگ کی گہرائی میں جا گرتا ہے۔^② قابلِ افسوس بات ہے کہ بہت سے متقی اور پرہیزگار لوگ جو ظلم، برائی اور بے حیائی سے تو مکمل اجتناب کرتے ہیں مگر ان کی زبانیں بڑی بے فکری و لاپرواہی سے زندہ انسانوں اور مردوں کی توہین و تحقیر میں لگی رہتی ہیں اور اسے وہ معمولی سمجھتے ہیں۔ ولا حول ولا قوة الا باللہ۔^③

① الجواب الکافی، علامہ ابن قیم رحمہ اللہ، ص: ۲۸۱۔

② صحیح بخاری: ۶۴۷۸۔ (ابوعدنان)

③ الجواب الکافی، ص: ۲۷۷۔

افراد، معاشرہ اور امتِ اسلامیہ پر زبان کے انہی مہلک اثرات و خطرات کے باعث میں نے اس اہم موضوع پر توفیقِ الہی کے ساتھ کتاب و سنت سے مواد جمع کیا ہے جو تین ابواب اور خاتمہ پر مشتمل ہے۔ میں نے اپنی اس تالیف میں قابلِ اعتماد مراجع و مصادر سے مواد جمع کرنے کی کوشش کی ہے جس کا زیادہ تر حصہ قرآن کریم اور سنتِ نبویہ مطہرہ پر مشتمل ہے۔ یہی وہ دو خالص چشے ہیں کہ جس نے بھی انہیں مضبوطی سے تھامے رکھا کامیاب و کامران ہوا اور جس نے ان سے منہ پھیر لیا وہ ناکام و نامراد ہوا اور اس کی تمام تر محنت و کوشش ضائع ہوگئی۔ میں نے اس تالیف میں مذکور تمام احادیث کے اصل مصادر کا ذکر کر دیا ہے نیز صحیح بخاری و صحیح مسلم کے علاوہ دیگر کتب کی احادیث کا درجہ (حسن، صحیح) اہل علم کی رائے کے مطابق ذکر کر دیا ہے۔

میں نے اپنی اس تالیف کا نام ”آفات اللسان فی ضوء الكتاب والسنة، ”زبان کی آفات؛ قرآن و سنت کی روشنی میں“ رکھا ہے۔ اس میں جو بات درست ہے وہ اکیلے اللہ منان کی طرف سے ہے اور جو کمی و کوتاہی ہے وہ میری اور شیطان کی طرف سے ہے، اللہ عزوجل اور رسول اللہ ﷺ اس سے بری الذمہ ہیں۔

میں اللہ عزوجل و عرشِ عظیم کے مالک سے دعا گو ہوں کہ وہ اس کتاب کو اپنی رضا کے لیے خاص کر لے۔ اور مجھے دنیا میں اور آخرت میں بھی اس سے بہرہ مند فرمائے ﴿يَوْمَ لَا يَنْفَعُ مَالٌ وَلَا بَنُونَ﴾ (الشعراء: ۸۸) ”جس دن مال و اولاد کچھ فائدہ نہ دے سکیں گے۔“ اور اس کتاب کے پڑھنے، سننے اور شائع کرنے والے کو بھی نفع پہنچائے اور اسے ہمارے حق میں حجت بنا دے، ہمارے خلاف دلیل نہ بنائے۔ اللہ ہی سوال کیے جانے والوں اور لائق امید ہستیوں میں سے سب سے بہتر ہے، وہی ہمیں کافی ہے اور بڑا اچھا کارساز ہے۔ نیکی کرنے اور برائی سے بچنے کی توفیق اللہ علی و عظیم سے ہی حاصل ہوتی ہے۔ اللہ تعالیٰ اپنے بندے، مخلوق میں سے بہترین ہستی، وحی کے امین ہمارے حبیب، رہبر و راہنما، امام و

رسول حضرت محمد بن عبد اللہ ﷺ، آپ کی آل و اصحاب اور قیامت تک آنے والے تبعین پر رحمت، سلامتی و برکت نازل فرمائے، آمین۔

تحریر کنندہ

سعید بن علی بن وهف القحطانی

۱۳/ ذوالقعدہ ۱۴۱۰ھ





الباب الاول:

غيبت و چغلی

❁ الفصل الاول: غيبت

اس میں نومباحث (بحوث) ہیں۔

❁ الفصل الثانی: چغلی

اس میں آٹھ مباحث ہیں:



غیبت

بحث: ۱

غیبت کی تعریف (تعارف)

حافظ ابن حجر عسقلانی رحمہ اللہ فرماتے ہیں: اہل علم نے غیبت کی مختلف تعریفیں کی ہیں۔
امام راغب رحمہ اللہ فرماتے ہیں:

”غیبت یہ ہے کہ انسان کسی کے عیوب بلا ضرورت ذکر کرے۔“

امام غزالی رحمہ اللہ نے غیبت کی تعریف یوں کی ہے:

”کوئی اپنے مسلمان بھائی کا تذکرہ ایسے انداز میں کرے جو اسے معلوم ہونے پر
پسند نہ آئے۔“

امام ابن الاثیر رحمہ اللہ اپنی کتاب ”المنہایہ“ میں فرماتے ہیں:

”کسی انسان کی غیر موجودگی میں اس کا ذکر برے انداز سے کرنا خواہ وہ برائی
اس میں موجود بھی ہو غیبت ہے۔“

امام نووی رحمہ اللہ اپنی کتاب ”الاذکار“ میں امام غزالی کی تائید کرتے ہوئے لکھتے ہیں:
”کسی انسان کا ایسے انداز سے تذکرہ کرنا جسے وہ ناپسند کرے غیبت کہلاتا ہے۔ مثلاً کسی کی
بدنی، دینی، دنیوی، شخصی، اجتماعی حالت یا اس کی اخلاقی و مالی حالت، اس کی حرکات و سکنات،
خوشی و غمی کی کیفیت یا اس کی اولاد، بیوی اور خادم وغیرہ، اس کے متعلقہ امور و افراد کو ناپسندیدہ
انداز سے ذکر کرنا خواہ زبان سے ہو یا اشارہ و کنایہ سے، یہ سب باتیں غیبت ہیں۔“

امام ابن التین رحمہ اللہ فرماتے ہیں:

”کسی کی غیر موجودگی میں اس کا تذکرہ اس طرح کرنا جسے وہ پسند نہ کرے یہ

غیبت ہے۔“

امام نووی رحمۃ اللہ علیہ فرماتے ہیں: ”بعض فقیہ کسی مسئلہ میں دوسرے عالم کی تردید کرتے ہوئے بسا اوقات یوں لکھ دیتے ہیں کہ: بعض مدعیان علم نے یوں کہا، بعض نیکی و تقویٰ کے دعوے داروں نے اس طرح کہا وغیرہ، تو اس قسم کی باتیں بھی غیبت ہی ہیں کہ جن سے پڑھنے والے کو اصل مقصود شخص کا علم ہو جائے۔“

اور کچھ لوگوں کا کسی کا ذکر کرتے ہوئے کہنا کہ: اللہ ہمیں معاف فرمائے، یا اللہ ہم پر رحمت فرمائے، یا ہم اللہ سے سلامتی کے طالب ہیں وغیرہ بھی غیبت میں داخل ہے۔^۱

غیبت کا تعلق صرف زبان سے ہی نہیں بلکہ اشارہ، کنایہ، چٹکی، تحریر اور تصویر وغیرہ تمام ذرائع جن سے غیبت کرنے کا مقصد حاصل ہو، لوگ بات کا مقصد سمجھ لیں اور متعلقہ شخص کو جان لیں غیبت میں داخل ہیں مثلاً چلنے یا بولنے میں کسی کی نقالی بھی غیبت ہے بلکہ غیبت سے بھی بڑا گناہ ہے کیونکہ نقالی اس کے عیب کی منظر کشی اور مطلب بیان کرنے میں زبان کے ساتھ بولنے سے زیادہ واضح ہے۔



بحث: ۲

غیبت اور چغلی کے درمیان فرق

حافظ ابن حجر عسقلانی رحمۃ اللہ علیہ فرماتے ہیں:

”اہل علم کے ہاں غیبت اور چغلی کے بارے میں یہ اختلاف ہے کہ یہ دونوں ایک دوسرے سے مختلف ہیں یا ایک ہی چیز کے دو نام ہیں اور راجح قول یہ ہے کہ یہ دونوں ایک دوسرے سے مختلف ہیں۔ ایک شخص کا حال اس کی مرضی کے بغیر اختلاف ڈالنے کی غرض سے دوسروں کے سامنے بیان کرنا چغلی ہے جبکہ غیبت یہ ہے کہ کسی کی غیر موجودگی میں اس کا

۱ فتح الباری: ۱۰ / ۴۶۸ والاذکار، امام نووی، صفحہ ۲۸۸-۲۹۰.

تذکرہ ایسے انداز سے کرنا جسے وہ پسند نہ کرے۔ چغلی میں اختلاف ڈالنے اور شر و فساد کو ہوا دینے کا ارادہ ہوتا ہے جبکہ غیبت میں ایسا نہیں ہوتا۔ اور غیبت کسی شخص کی غیر موجودگی میں کی جاتی ہے۔^①



بحث: ۳

غیبت کا حکم

غیبت کے حرام ہونے پر تمام مسلمانوں کا اجماع ہے اور اس کی حرمت پر کتاب و سنت اور اجماع امت سے بے شمار واضح دلائل موجود ہیں۔^② (جن کی تفصیل آگے آرہی ہے)



بحث: ۴

غیبت کی مذمت اور وعید (قرآن حکیم کی روشنی میں)

اللہ تعالیٰ نے فرمایا ہے:

﴿لَا يُحِبُّ اللَّهُ الْجَهْرَ بِالسُّوِّءِ مِنَ الْقَوْلِ إِلَّا مَنْ ظَلَمَ طَوَّكَانَ اللَّهُ سَبِيحًا

عَلِيمًا﴾ (النساء: ۱۴۸)

”اللہ تعالیٰ یہ پسند نہیں کرتا کہ آدمی بدگوئی پر زبان کھولے مگر یہ کہ کسی پر ظلم کیا گیا ہو، یقیناً اللہ تعالیٰ سنے والا اور جاننے والا ہے۔“

اللہ سبحانہ و تعالیٰ کا ارشاد ہے:

﴿يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ وَلَا

① فتح الباری: ۱۰ / ۴۷۳ .

② الاذکار للنووی، ص: ۲۸۹ .

تَجَسَّسُوا وَلَا يَغْتَبَّ بَعْضُكُم بَعْضًا أَيَحِبُّ أَحَدُكُمْ أَنْ يَأْكُلَ لَحْمَ
أَخِيهِ مِمَّا فَكَرَ هُمُوهُ ط وَاتَّقُوا اللَّهَ إِنَّ اللَّهَ تَوَّابٌ رَحِيمٌ ﴿۱۷﴾

(الحجرات: ۱۲)

”اے اہل ایمان! بہت گمان کرنے سے پرہیز کرو۔ بعض گمان گناہ ہوتے ہیں۔ تجسس نہ کرو، اور تم میں سے کوئی کسی کی غیبت نہ کرے، کیا تم میں سے کوئی ایسا ہے جو اپنے مردہ بھائی کا گوشت کھانا پسند کرے گا؟ دیکھو! تم خود اس سے گھن کھاتے ہو، اللہ سے ڈرو، یقیناً اللہ تعالیٰ بڑا توبہ قبول کرنے والا رحیم ہے۔“

اللہ تعالیٰ کا ارشاد ہے:

﴿وَيْلٌ لِّكُلِّ هُمَزَةٍ لُّمَزَةٍ ﴿۱﴾﴾ (الہمزہ: ۱)

”تباہی ہے ہر اس شخص کے لیے جو لوگوں پر طعن (کرنے) اور پٹھ پیچھے برائیاں کرنے کا خوگر ہو۔“

فرمانِ باری تعالیٰ ہے:

﴿مَا يَلْفِظُ مِنْ قَوْلٍ إِلَّا لَدَيْهِ رَقِيبٌ عَتِيدٌ ﴿۱۸﴾﴾ (ق: ۱۸)

”کوئی لفظ اس کی زبان سے نہیں نکلتا مگر اسے محفوظ کرنے کے لیے ایک نگران ہر وقت موجود رہتا ہے۔“

اللہ تعالیٰ کا فرمان ہے:

﴿وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ أُولَٰئِكَ

كَانَ عَنَّهُ سَمُورًا ﴿۳۹﴾﴾ (الاسراء/ بنی اسرائیل: ۳۶)

”کسی ایسی چیز کے پیچھے نہ لگو جس کا تمہیں علم نہ ہو، یقیناً آنکھ، کان اور دل سب ہی کی باز پرس ہوتی ہے۔“

غیبت کی مذمت اور وعید (احادیث کی روشنی میں)

نبی کریم ﷺ کے کرائے ہوئے تعارف کی رو سے زبان کی آفات میں سے غیبت ایک خطرناک آفت ہے جیسا کہ متعدد احادیث مبارکہ میں آیا ہے، مثلاً:

۱: ((عَنْ أَبِي هُرَيْرَةَ رَضِيَ اللَّهُ عَنْهُ قَالَ رَسُولُ اللَّهِ ﷺ: اتَدْرُونَ مَا الْغَيْبَةُ؟ قَالُوا اللَّهُ وَرَسُولُهُ أَعْلَمُ. قَالَ: ذِكْرُكَ أَخَاكَ بِمَا يَكْرَهُ. قِيلَ: أَفَرَأَيْتَ إِنْ كَانَ فِي أَخِي مَا أَقُولُ: قَالَ: إِنْ كَانَ فِيهِ مَا تَقُولُ فَقَدْ اعْتَبْتَهُ وَإِنْ لَمْ يَكُنْ فِيهِ فَقَدْ بَهَتَهُ.)) ❶

”سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: تمہیں معلوم ہے غیبت کسے کہتے ہیں؟ صحابہ رضی اللہ عنہم نے عرض کیا: اللہ تعالیٰ اور اس کے رسول ﷺ ہی بہتر جانتے ہیں، تو آپ ﷺ نے فرمایا: تمہارا اپنے کسی مسلمان بھائی کو ایسے انداز سے ذکر کرنا جو اسے ناپسند ہو (غیبت ہے)۔ عرض کیا گیا: اگر واقعی اس میں وہ عیب پایا جاتا ہو؟ تو آپ ﷺ نے فرمایا: اگر حقیقتاً اس میں وہ خامی ہے تو یہ غیبت ہے، اور اگر وہ خامی اس میں نہیں پائی جاتی تو یہ اس پر بہتان ہے۔“

۲: ((عَنْ أَبِي حُدَيْفَةَ رَضِيَ اللَّهُ عَنْهُ عَنْ عَائِشَةَ رَضِيَ اللَّهُ عَنْهَا قَالَتْ: قُلْتُ لِلنَّبِيِّ ﷺ: حَسْبُكَ مِنْ صَفِيَّةَ كَذَا وَكَذَا تَعْنِي قَصِيرَةً فَقَالَ: لَقَدْ قُلْتُ كَلِمَةً لَوْ مَزَجَتْ بِمَاءِ الْبَحْرِ لَمَزَجَتْهُ قَالَتْ: وَحَكَيْتُ لَهُ إِنْسَانًا فَقَالَ: مَا أَحَبُّ إِلَيَّ حَكَيْتُ إِنْسَانًا وَأَنْ لِي كَذَا وَكَذَا)) ❷

”سیدنا ابو حذیفہ رضی اللہ عنہ، اُم المؤمنین سیدہ عائشہ رضی اللہ عنہا سے روایت کرتے ہیں، وہ

❶ صحیح مسلم: ۴/ ۲۰۰۰ و شرح مسلم نووی: ۱۶/ ۱۴۲.

❷ سنن ابی داؤد: ۴/ ۲۶۹، و عون المعبود: ۱۳/ ۲۲۳، صحیح الجامع: ۵/ ۳۱.

فرماتی ہیں کہ میں نے نبی ﷺ کے سامنے اظہار کیا کہ صفیہ تو پست قد والی ہے۔ آپ ﷺ نے فرمایا: عائشہ! تو نے ایسی (خطرناک) بات کی ہے کہ اگر اسے سمندر میں ملا دیا جائے تو وہ بھی کڑوا ہو جائے گا۔ (حضرت عائشہ رضی اللہ عنہا مزید) فرماتی ہیں: ایک مرتبہ میں نے آپ ﷺ کے سامنے کسی کی نقل اتاری تو آپ ﷺ نے فرمایا: میں تو کثیر مال و دولت کے عوض بھی کسی کی نقالی پسند نہیں کرتا۔“

۳: ((عَنْ أَنَسِ بْنِ مَالِكٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: لَمَّا عَرَجَ بِي مَرَرْتُ بِقَوْمٍ لَهُمْ أَظْفَارٌ مِّنْ نَّحَاسٍ يَخْمِشُونَ وُجُوهُهُمْ، وَصُدُّوهُمْ فَقُلْتُ: مِنْ هَؤُلَاءِ يَا جَبْرِيلُ؟ قَالَ هَؤُلَاءِ الَّذِينَ يَأْكُلُونَ لُحُومَ النَّاسِ وَيَقْعُونَ فِي أَعْرَاضِهِمْ)) •
سیدنا انس بن مالک رضی اللہ عنہ سے روایت ہے کہ رسول اللہ ﷺ نے فرمایا:

”معراج کی رات میں کچھ لوگوں کے پاس سے گذرا جن کے ناخن تانبے کے تھے اور وہ ان سے اپنے چہرے اور سینے نوح رہے تھے۔ میں نے کہا: جبرائیل! یہ کون لوگ ہیں؟ انہوں نے کہا: یہ وہ لوگ ہیں جو دنیا میں دوسروں کا گوشت کھاتے اور ان کی عزتوں پر حملہ آور ہوتے تھے۔“

۴: ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: الْمُسْلِمُ أَخُو الْمُسْلِمِ لَا يَخُونُهُ، وَلَا يَكْذِبُهُ، وَلَا يَخْذُلُهُ، كُلُّ الْمُسْلِمِ عَلَى الْمُسْلِمِ حَرَامٌ: عَرَضُهُ، وَمَالُهُ، وَدَمُهُ، أَلْتَقُوا هَاهُنَا، بِحَسْبِ أَمْرِيءٍ مِّنَ الشَّرِّ أَنْ يَحْقِرَ أَخَاهُ الْمُسْلِمَ.)) •

① سنن ابی داؤد: ۴/ ۲۶۹، عون المعبود: ۱۳/ ۲۲۳، صحیح الجامع: ۵/ ۵۱.

② صحیح مسلم: ۴/ ۱۹۸۴، سنن ابی داؤد: ۴/ ۲۷۳، سنن ترمذی: ۱۹۲۷، اور یہ الفاظ ترمذی کے ہی ہیں۔

”سیدنا ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

”مسلمان دوسرے مسلمان کا بھائی ہے، وہ نہ اس سے خیانت کرتا ہے، نہ اس سے جھوٹ بولتا ہے، اور نہ ہی اس کا تعاون ترک کرتا ہے۔ ہر مسلمان کی عزت، مال اور خون، دوسرے مسلمان پر حرام ہے۔ تقویٰ دل میں ہوتا ہے کسی کے برے ہونے کے لیے یہی کافی ہے کہ وہ دوسرے کسی مسلمان کو حقیر سمجھے۔“

۵: ((عَنْ أَبِي هُرَيْرَةَ رَضِيَ اللَّهُ تَعَالَى عَنْهُ قَالَ: قَالَ رَسُولُ اللَّهِ ﷺ: لَا تَحَاسِدُوا وَلَا تَنَاجَشُوا وَلَا تَبَاغَضُوا وَلَا تَدَابَرُوا وَلَا يَبِعْ بَعْضُكُمْ عَلَىٰ بَيْعِ بَعْضٍ وَكُونُوا عِبَادَ اللَّهِ إِخْوَانًا الْمُسْلِمُ أَخُو الْمُسْلِمِ لَا يَظْلِمُهُ وَلَا يَخْذُلُهُ وَلَا يَحْقِرُهُ التَّقْوَىٰ هَهُنَا وَيَشِيرُ إِلَىٰ صَدْرِهِ ثَلَاثَ مَرَّاتٍ بِحَسْبِ أَمْرِيءٍ مِنَ الشَّرِّ أَنْ يَحْقِرَ أَخَاهُ الْمُسْلِمَ . كُلُّ الْمُسْلِمِ عَلَى الْمُسْلِمِ حَرَامٌ: دَمُهُ وَمَالُهُ وَعَرَضُهُ .)) ❶

”سیدنا ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

”تم باہم حسد نہ کرو، جب چیز خریدنے کا ارادہ نہ ہو تو دوسروں کو خواہ مخواہ نقصان پہنچانے کے لیے چیزوں کی قیمتیں نہ بڑھاؤ، کسی سے بغض نہ رکھو، اور ایک دوسرے سے منہ نہ پھيرو، نہ ہی کوئی دوسرے کی خرید و فروخت کے معاملے میں ناجائز مداخلت کرو۔ اللہ کے بندو! بھائی بھائی بن کر رہو، مسلمان مسلمان کا بھائی ہوتا ہے جو اس پر ظلم نہیں کرتا، اس کی مدد چھوڑتا ہے نہ ہی اسے حقیر جانتا ہے۔ آپ نے تین مرتبہ اپنے سینہ مبارک کی طرف اشارہ کرتے ہوئے فرمایا: تقویٰ دل میں ہوتا ہے، کسی انسان کے برا ہونے کے لیے اتنا ہی کافی ہے کہ وہ اپنے کسی مسلمان بھائی کو حقیر سمجھے، ہر مسلمان کا خون، اس کا مال اور عزت دوسرے

❶ صحیح مسلم: ۴/ ۱۹۸۶، الترمذی: ۴/ ۳۲۵.

مسلمان پر حرام ہے۔“

فوت شدہ مسلمان کی غیبت کرنا زندہ مسلمان کی برائی بیان کرنے سے زیادہ برا اور سخت گناہ ہے، کیونکہ زندہ آدمی سے معاف کر لینا یا اس سے معذرت کر لینا ممکن ہے جبکہ مردہ سے تو یہ ممکن نہیں۔^①

٦: ((عَنْ عَائِشَةَ عَنِ النَّبِيِّ ﷺ قَالَ: إِذَا مَاتَ صَاحِبُكُمْ فَدَعَوْهُ وَلَا تَقْعُوا فِيهِ.))^②

”ام المؤمنین سیدہ عائشہ صدیقہ رضی اللہ عنہا سے روایت ہے کہ نبی کریم ﷺ نے فرمایا: اپنے فوت شدہ ساتھی کی عزت پر حملہ آور ہونے سے باز رہو۔“

٧: ((عَنْ أَبِي بَرْزَةَ الْأَسْلَمِيِّ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: يَا مَعْشَرَ مَنْ آمَنَ بِلِسَانِهِ وَلَمْ يَدْخُلِ الْإِيمَانُ قَلْبَهُ! لَا تَعْتَابُوا الْمُسْلِمِينَ وَلَا تَتَّبِعُوا عَوْرَاتِهِمْ فَإِنَّهُ مِنْ اتَّبَعَ عَوْرَاتِهِمْ يَتَّبِعِ اللَّهُ عَوْرَتَهُ وَمَنْ يَتَّبِعِ اللَّهُ عَوْرَتَهُ يَفْضَحْهُ وَلَوْ فِي بَيْتِهِ.))^③

”سیدنا ابو بزرہ اسلمی رضی اللہ عنہ سے روایت ہے کہ رسول اللہ ﷺ نے فرمایا:

”اے ایمان کے دعویدارو! مسلمانوں کی غیبت مت کرو اور نہ ہی ان کے عیبوں کا پیچھا کرو۔ کیونکہ جو ان کی خامیوں کے درپے ہوگا اللہ اس کے عیوب کا پیچھا کرے گا اور جس کے عیوب کا پیچھا اللہ تعالیٰ کرے، اسے اس کے گھر کے اندر بھی رسوا کر دے گا۔“

① عون المعبود شرح ابوداؤد: ۱۳ / ۲۴۲ .

② سنن ابی داؤد: ۴ / ۶۷۵ ، صحیح الجامع: ۱ / ۲۷۹ ، سلسلۃ الاحادیث الصحیحة: ۲۸۵ .

③ سنن ابی داؤد: ۴ / ۲۷۰ ، مسند احمد: ۴ / ۴۲۱ ، صحیح الجامع: ۶ / ۳۰۸ .

فوائد:

- مذکورہ احادیث سے مندرجہ ذیل مسائل ثابت ہوتے ہیں:
- ۱: مسلمان کی غیبت کرنا منافق کی علامت ہے، مسلمان کی نہیں۔
 - ۲: اس میں مسلمان کی لغزشوں کا تعاقب کرنے والوں کے لیے وعید ہے کہ اللہ ان کی خامیاں لوگوں پر واضح کر دے گا۔
 - ۳: اس سے یہ بھی معلوم ہوا کہ لوگوں کی غیبت کرنے والوں کو ان کے برے عمل کا بدلہ اس دنیا میں بھی دیا جائے گا۔ اگرچہ وہ اپنے گھروں میں کیوں نہ چھپے بیٹھے ہوں۔^①
- ۸: ((عَنِ الْمُسْتَوْرِدِ بْنِ شَدَّادٍ رَضِيَ اللَّهُ عَنْهُ أَنَّ النَّبِيَّ ﷺ قَالَ: مَنْ أَكَلَ بِرَجُلٍ مُسْلِمٍ أَكَلَهُ فَإِنَّ اللَّهَ يُطْعِمُهُ مِثْلَهَا مِنْ جَهَنَّمَ وَمَنْ كَسَى ثَوْبًا بِرَجُلٍ مُسْلِمٍ فَإِنَّ اللَّهَ يَكْسُوهُ مِثْلَهُ مِنْ جَهَنَّمَ وَمَنْ قَامَ بِرَجُلٍ مَقَامَ سُمْعَةَ وَرِيَاءٍ فَإِنَّ اللَّهَ يَقُومُ بِهِ مَقَامَ سُمْعَةَ وَرِيَاءٍ يَوْمَ الْقِيَامَةِ.))^②
- ”سیدنا مستورد بن شداد رضی اللہ عنہ بیان کرتے ہیں کہ نبی صلی اللہ علیہ وسلم نے فرمایا: جس نے کسی مسلمان کی اہانت کر کے کھانا کھایا، اللہ تعالیٰ اس کے بدلے میں جہنم کی آگ سے اسی قدر لقمے اسے کھلائے گا۔ اور جس نے کسی مسلمان کی توہین کر کے لباس حاصل کیا اس کے بدلے اللہ تعالیٰ اسے جہنم کی آگ سے اسی قدر لباس پہنائے گا اور جس نے دنیا میں کسی آدمی کا شہرت اور ریا کاری کی غرض سے ساتھ دیا اللہ تعالیٰ اسے آخرت میں شہرت و ریا کاری کے مقام پر کھڑا کرے گا۔“

① عون المعبود: ۱۳ / ۲۲۴ .

② سنن ابی داؤد: ۴ / ۲۷۰ ، مسند احمد: ۴ / ۲۲۹ ، مستدرک حاکم: ۴ / ۱۲۸ ،

سلسلة الصحيحة: ۲ / ۶۳۲ .

اس حدیث سے یہ معلوم ہوا کہ:

۱: جو شخص کسی سے کسی مسلمان کی غیبت یا اہانت و ایذا رسانی کے عوض کھانا یا لباس حاصل کرے اللہ تعالیٰ اسے جہنم کی آگ سے کھانا کھلائے گا اور آگ کے کپڑے پہنائے گا۔ کیونکہ اصول یہ ہے کہ جیسا کرو گے ویسا بھرو گے۔^①

اہل علم نے شہرت و ریاکاری کے لیے کھڑے ہونے کے دو معانی ذکر کیے ہیں:

۱: پہلا یہ کہ باء متعدی بنانے کے لیے ہے یعنی جو کسی شخص کو کھڑا کر کے اس کی نیکی و تقویٰ کی تعریف کرتا ہے اور اس کی انوکھی کرامات لوگوں کے سامنے بیان کر کے اسے ذاتی اغراض اور دنیاوی مفاد کے حصول کا ذریعہ بناتا ہے آخرت میں اللہ تعالیٰ اسے عذاب دے گا اور فرشتوں کو حکم کرے گا کہ وہ اس سے ویسا ہی سلوک کریں اور اس کے جھوٹ کو ظاہر کریں۔

۲: دوسرا یہ کہ یہ باء (باء سببیہ) ہے، یعنی

۲: جو کسی مالدار اور عظیم المرتبت آدمی کے پاس اپنے آپ کو بڑا متقی، پرہیزگار اور صالح آدمی ظاہر کرتا ہے تاکہ اسے عزت حاصل ہو اور وہ اسے نیک سمجھ کر مال عطا کرے اور اس کا معتقد بن جائے تو اللہ تعالیٰ اسے ریاکاروں کے ساتھ کھڑا کر کے رسوا کرے گا اور انہی جیسا عذاب دے گا۔^② واللہ اعلم

۹: ((عَنْ أَسَامَةَ بْنِ شَرِيكٍ رَضِيَ اللَّهُ عَنْهُ: قَالَ شَهِدْتُ الْأَعْرَابَ يَسْأَلُونَ النَّبِيَّ ﷺ أَعَلَيْنَا حَرْجٌ فِي كَذَا؟ أَعَلَيْنَا حَرْجٌ فِي كَذَا؟ لَا شَيْءَ لَيْسَ بِهَا بَأْسٌ فَقَالَ لَهُمْ: عِبَادَ اللَّهِ وَضَعَ اللَّهُ الْحَرْجَ إِلَّا مَنْ افْتَرَضَ عِرْضَ أَخِيهِ شَيْئًا فَذَلِكَ الَّذِي

① عون المعبود ۱۳/ ۲۲۵.

② عون المعبود: ۱۳/ ۲۲۶.

حَرَجَ وَهَلَكَ.)) ❶

”سیدنا اسامہ بن شریک رضی اللہ عنہ بیان کرتے ہیں کہ میں نے دیکھا کہ بدولوگ رسول اللہ صلی اللہ علیہ وسلم سے معمولی معمولی باتوں کے متعلق پوچھ رہے تھے کہ کیا اس چیز میں کوئی حرج ہے؟ کیا اس کام میں کوئی گناہ ہے؟ رسول اللہ صلی اللہ علیہ وسلم نے فرمایا: اللہ تعالیٰ نے تم سے معمولی گناہوں کو ختم کر دیا ہے۔ البتہ جو کسی مسلمان کی عزت پر حملہ کرتا ہے۔ وہ گنہگار ہوا اور برباد ہو گیا۔“

۱۰: ((عَنْ سَعِيدِ بْنِ زَيْدٍ عَنِ النَّبِيِّ ﷺ قَالَ: إِنَّ مِنْ أَرْبَى الرِّبَا إِلَّا سَتَطَالَتْهُ فِي عَرَضِ الْمُسْلِمِ بَعِيرٌ حَقٌّ.)) ❷

”سیدنا سعید بن زید رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا: ”سب سے بڑا سود (گناہ) کسی مسلمان کی عزت پر ناحق زبان درازی ہے۔“

فائدہ:

۱: اس حدیث میں نبی کریم صلی اللہ علیہ وسلم نے یہ بیان فرمایا ہے کہ کسی مسلمان کی تحقیر، اس پر تہمت لگانا، لعنت ملامت، گالی گلوچ بہت بڑا سود، گناہ اور سخت جرم ہے۔ کیونکہ انسان کو اپنی عزت مال سے زیادہ عزیز ہوتی ہے۔ اور مبالغہ کے طور پر عزت کو بھی جنس مال میں داخل کر دیا ہے۔

آپ صلی اللہ علیہ وسلم نے سود کی دو قسمیں بیان فرمائی ہیں:

- ۱: معروف سود:..... وہ مال جو مقروض سے اصل زر پر زائد وصول کیا جاتا ہے۔
- ۲: غیر معروف سود:..... کسی مسلمان کی عزت پر ناحق زبان درازی کرنا بھی سود ہے۔ سود کی یہ قسم انجام کے لحاظ سے زیادہ خوف ناک اور سخت حرام ہے۔ ❸

❶ مسند احمد: ۴ / ۲۷۸، ابوداؤد: ۲ / ۲۱۱، نسائی کبریٰ: ۷۵۱۲، ابن ماجہ: ۲ /

۱۱۳۷، صحیح ابن ماجہ: ۲ / ۲۵۲، مستدرک حاکم: ۴ / ۱۱۹ و ۴ / ۴۹۹.

❷ سنن ابی داؤد: ۴ / ۲۶۹، مسند احمد: ۱ / ۱۹۰، صحیح الجامع: ۲ / ۴۴۲.

❸ عون المعبود: ۱۳ / ۲۲۲.

اور کسی حق کی بناء پر کوئی زبان درازی کرے تو اس کی بھی اہل علم نے حدود و قیود بیان کی ہیں۔ اور آگے چل کر یہ بیان بھی ان شاء اللہ آئے گا کہ غیبت کس کس معاملہ میں جائز ہے۔

۱۱: سیدنا ابو ہریرہ رضی اللہ عنہ کی حدیث میں سیدنا ماعز بن مالک رضی اللہ عنہ کا قصہ مذکور ہے کہ جب ان سے زنا کا ارتکاب ہوا تو از حد نادام ہوئے اور انہوں نے آپ صلی اللہ علیہ وسلم کی خدمت میں آ کر نہ صرف اپنے جرم کا بار بار اقرار کیا بلکہ یہ درخواست بھی کی کہ مجھ پر حد جاری کر کے اس گناہ سے پاک فرمائیں تو آپ صلی اللہ علیہ وسلم نے مکمل تحقیق کے بعد انہیں رجم کرنے کا حکم صادر فرمایا چنانچہ انہیں رجم کر دیا گیا۔ بعد ازاں نبی صلی اللہ علیہ وسلم نے سنا کہ ایک شخص اپنے دوسرے ساتھی کو سیدنا ماعز رضی اللہ عنہ کے متعلق کہہ رہا تھا: دیکھو اللہ نے اس کے عیب پر پردہ ڈالا تھا مگر وہ نفس کے بہکاوے میں آ کر کتے کی موت مر گیا۔

آپ صلی اللہ علیہ وسلم یہ سن کر چلتے رہے یہاں تک کہ ایک بدبودار مردہ گدھے کے قریب سے گزرے تو فرمایا: فلاں فلاں کہاں ہیں؟ جب وہ حاضر ہوئے تو آپ صلی اللہ علیہ وسلم نے فرمایا: یہ مردار کھاؤ، انہوں نے عرض کیا: یا رسول اللہ صلی اللہ علیہ وسلم کیا یہ حرام نہیں؟ تو آپ صلی اللہ علیہ وسلم نے فرمایا: تم ابھی اپنے بھائی کے بارے میں جو باتیں کر رہے تھے اس کا گناہ مردار کھانے سے زیادہ شدید ہے۔ اس ذات کی قسم جس کے ہاتھ میں میری جان ہے، ماعز رضی اللہ عنہ جنت کی نہروں میں غوطہ زن ہے۔“ ①

۱۲۔ ((عَنْ جُنْدُبِ بْنِ عَبْدِ اللَّهِ رَضِيَ اللَّهُ عَنْهُ قَالَ: سَمِعْتُ رَسُولَ اللَّهِ ﷺ يَقُولُ: مَنْ سَمِعَ سَمِعَ اللَّهُ بِهِ يَوْمَ الْقِيَامَةِ قَالَ: مَنْ شَاقَّ شَقَّقَ اللَّهُ عَلَيْهِ يَوْمَ الْقِيَامَةِ فَقَالُوا: أَوْصِنَا فَقَالَ: إِنَّ أَوَّلَ مَا يُنْتَنُ مِنَ الْإِنْسَانِ بَطْنُهُ فَمَنْ اسْتَطَاعَ أَنْ لَا يَأْكُلَ إِلَّا طَيِّبًا

① ابوداؤد: ۴۴۲۸، نسائی کبریٰ: ۷۱۲۶، صحیح ابن حبان: ۴۳۹۹، مسند ابی یعلیٰ: ۶۱۴۰، بیہقی: ۸/ ۲۲۷ قال ابن کثیر: اسنادہ صحیح: ۴/ ۲۱۶.

فَلْيَفْعَلْ ، وَمَنْ اسْتَطَاعَ أَنْ لَا يَحَالَ بَيْنَهُ وَبَيْنَ الْجَنَّةِ بِمَلَأَةٍ كَفَّ
مَنْ إِهْرَاقِ دَمِهِ فَلْيَفْعَلْ .)) ❶

”سیدنا جناب بن عبد اللہ رضی اللہ عنہ سے روایت ہے کہ میں نے رسول اللہ صلی اللہ علیہ وسلم کو یہ فرماتے ہوئے سنا، آپ صلی اللہ علیہ وسلم نے فرمایا: جو شخص محض شہرت کے لیے کوئی کام کرے تو اللہ تعالیٰ قیامت کے دن اس سے ویسا ہی سلوک کرے گا اور جو کسی پر سختی کرتا ہے اللہ تعالیٰ آخرت میں اس پر سختی رکھے گا، لوگوں نے عرض کیا: ہمیں وصیت فرمائیں تو آپ صلی اللہ علیہ وسلم نے فرمایا: انسانی جسم میں سب سے پہلے اس کا پیٹ متعفن ہوگا اس لیے صرف رزق حلال کھاؤ اور جو یہ چاہتا ہے کہ جنت اور اس کے درمیان اس کا بہایا ہوا چلو بھر خون بھی حائل نہ ہو تو اسے اس کی پوری کوشش کرنی چاہیے کہ کسی کا خون نہ بہائے۔“

فوائد:

- ۱: اس حدیث میں مومنوں کے متعلق بے ہودہ گفتگو کرنے اور ان کی کوتاہیوں اور لغزشوں کے اظہار سے منع کیا گیا ہے۔
 - ۲: مسلمانوں کو اہل ایمان کے طریقے اختیار کرنے اور ان کے ساتھ تعاون کرنے پر آمادہ کیا گیا ہے۔
 - ۳: اس حدیث میں لوگوں کو اہل ایمان پر سختی کرنے اور ان کی ایذا رسانی سے روکا گیا ہے۔
 - ۱۳: رسول اللہ صلی اللہ علیہ وسلم نے فرمایا:
- ((اَللّٰهُمَّ مَنْ وَّلِيَ مِنْ اَمْرِ اُمَّتِيْ شَيْئًا فَشَقَّ عَلَيْهِمْ فَاشْتَقُّ عَلَيْهِ .
وَمَنْ وَّلِيَ مِنْ اَمْرِ اُمَّتِيْ شَيْئًا فَفَرَّقَ بِهِمْ فَارْفُقْ بِهِ .)) ❷
- ”اے میرے اللہ! میری امت میں سے جو شخص میری امت کے معاملات میں

❶ صحیح بخاری مع الفتح: ۱۳ / ۱۲۸ .

❷ صحیح مسلم: ۱۳ / ۱۴۵۸ .

سے کسی چیز کا ذمہ دار بنے اور وہ ان پر سختی کرے تو تُو بھی اس پر سختی فرما اور جو میری امت کے معاملات میں سے کسی چیز کا ذمہ دار بنے اور وہ ان سے نرمی کرے، تو تُو بھی اس پر نرمی فرما۔“



بحث: ۵

کسی مسلمان کی غیبت سننے والے کا فرض

امام نووی رحمۃ اللہ علیہ فرماتے ہیں:

”جب کسی کے سامنے دوسرے مسلمان کی غیبت کی جائے تو اس کا فرض ہے کہ اس کی تردید کرے اور اسے منع کرے، اگر وہ باز نہیں آتا تو اسے ہاتھ سے روکے، ورنہ خود اس مجلس سے اٹھ کر چلا جائے۔ اور اگر اپنے کسی استاد، محسن، یا کسی صالح انسان کی غیبت سننے تو اسے روکنے کی بھرپور کوشش کرے۔“^①

۱: ”سیدنا عتبّان رضی اللہ عنہ ایک طویل حدیث میں فرماتے ہیں کہ نبی صلی اللہ علیہ وسلم نماز پڑھنے کے لیے کھڑے ہوئے تو لوگوں نے پوچھا: مالک بن الدّھخین (رضی اللہ عنہ) کہاں ہے؟ بعض نے جواب دیا کہ وہ منافق ہے، اللہ اور اس کے رسول صلی اللہ علیہ وسلم سے محبت نہیں کرتا۔ یہ سن کر نبی صلی اللہ علیہ وسلم نے فرمایا: ایسا نہ کہو، وہ کلمہ گو اور رضائے الہی کا طالب ہے، ایک شخص نے کہا: ہمیں تو وہ منافقوں کا ہمدرد اور خیر خواہ نظر آتا ہے، آپ صلی اللہ علیہ وسلم نے فرمایا: جو رضائے الہی کے حصول کے لیے ”لا الہ الا اللہ“ پڑھتا ہے اللہ تعالیٰ نے اس پر جہنم حرام کر دی ہے۔“^②

۲: ((عَنِ ابْنِ عَبِيدِ اللَّهِ وَآبِي طَلْحَةَ (رَضِيَ اللَّهُ عَنْهُمْ) قَالَا: قَالَ

① الاذکار للنووی: ۲۹۴.

② صحیح بخاری: ۱/ ۱۱۰، صحیح مسلم: ۱/ ۴۵۵.

رَسُولُ اللَّهِ ﷺ: مَا مِنْ أَمْرِي يَخْذُلُ أَمْرًا مُسْلِمًا فِي مَوْضِعٍ تُنْتَهَكُ فِيهِ حُرْمَتُهُ وَيُنْتَقَصُ فِيهِ مِنْ عَرَضِهِ إِلَّا خَذَلَهُ اللَّهُ فِي مَوْطِنٍ يُحِبُّ فِيهِ نُصْرَتَهُ. وَمَا مِنْ أَمْرِي يَنْصُرُ مُسْلِمًا فِي مَوْضِعٍ يُنْتَقَصُ فِيهِ مِنْ عَرَضِهِ وَيُنْتَهَكُ فِيهِ مِنْ حُرْمَتِهِ إِلَّا نَصَرَهُ اللَّهُ فِي مَوْطِنٍ يُحِبُّ نُصْرَتَهُ. ((❶

”سیدنا جابر بن عبد اللہ اور ابو طلحہ رضی اللہ عنہما بیان کرتے ہیں کہ اللہ کے رسول ﷺ نے فرمایا: جو شخص کسی مسلمان کی مدد ایسے مقام پر ترک کر دے جہاں اس کی عزت و حرمت پامال کی جا رہی ہو اور اس کے خلاف باتیں کی جا رہی ہوں تو اللہ تعالیٰ بھی ایسے مقام پر اس کی مدد چھوڑ دے گا جہاں وہ اللہ کی مدد (کے حصول) کو پسند کرے گا اور جو کسی مسلمان کی اہانت اور اس کی عزت و حرمت کی پامالی کے موقع پر اس کا تعاون کرے گا تو اللہ تعالیٰ بھی ایسے مقام پر اس کی مدد فرمائے گا جہاں وہ اللہ کی مدد (کے حصول) کو پسند کرے گا۔“

۳: ((عَنْ أَبِي الدَّرْدَاءِ رَضِيَ اللَّهُ عَنْهُ عَنِ النَّبِيِّ ﷺ أَنَّهُ قَالَ: مَنْ رَدَّ عَنْ عَرَضِ أَخِيهِ رَدَّ اللَّهُ عَنْ وَجْهِهِ النَّارَ يَوْمَ الْقِيَامَةِ.)) ❷

”سیدنا ابودرداء رضی اللہ عنہ سے روایت ہے کہ نبی ﷺ نے فرمایا: جو شخص اپنے بھائی کی عزت کا دفاع کرتا ہے، آخرت میں اللہ تعالیٰ اس کا چہرہ آگ سے محفوظ رکھے گا۔“

۴: ((عَنْ أَسْمَاءَ بِنْتِ يَزِيدَ عَنِ النَّبِيِّ ﷺ قَالَ: مَنْ ذَبَّ عَنْ لَحْمِ أَخِيهِ بِالْغَيْبَةِ كَانَ حَقًّا عَلَى اللَّهِ أَنْ يُعْتِقَهُ مِنَ النَّارِ.)) ❸

- ❶ سنن ابی داؤد: ۴ / ۲۷۱، مسند احمد: ۴ / ۳۰، صحیح الجامع الصغیر: ۵ / ۱۶۰.
- ❷ مسند احمد: ۶ / ۴۵۰، سنن الترمذی: ۴ / ۳۲۷، صحیح الجامع الصغیر: ۵ / ۲۹۵.
- ❸ مسند احمد: ۶ / ۴۶۱، صحیح الجامع: ۵ / ۲۹۰.

”سیدہ اسماء بنت یزید رضی اللہ عنہا کا بیان ہے کہ نبی کریم ﷺ نے فرمایا: جو شخص اپنے مسلمان بھائی کی غیر موجودگی میں اس کا دفاع کرتا ہے تو اللہ تعالیٰ پر لازم ہے کہ وہ اسے جہنم کی آگ سے آزاد کر دے۔“

۵: ((عَنْ كَعْبِ بْنِ مَالِكٍ رَضِيَ اللَّهُ عَنْهُ فِي حَدِيثِهِ الطَّوِيلِ فِي قِصَّةِ تَوْبَتِهِ قَالَ: قَالَ النَّبِيُّ ﷺ وَهُوَ جَالِسٌ فِي الْقَوْمِ فِي تَبُوكَ: مَا فَعَلَ كَعْبُ بْنُ مَالِكٍ؟ فَقَالَ: رَجُلٌ مِّنْ بَنِي سَلَمَةَ: يَا رَسُولَ اللَّهِ حَبَسَهُ رِدَاءُهُ وَالنَّظْرُ فِي عِطْفِيهِ فَقَالَ لَهُ مُعَاذُ بْنُ جَبَلٍ (رَضِيَ اللَّهُ عَنْهُ): (بِئْسَ مَا قُلْتَ: وَاللَّهِ يَا رَسُولَ اللَّهِ مَا عَلِمْنَا عَلَيْهِ إِلَّا خَيْرًا) فَسَكَتَ رَسُولُ اللَّهِ ﷺ)) ❶

”سیدنا کعب بن مالک رضی اللہ عنہ اپنی توبہ کا واقعہ بیان کرتے ہوئے فرماتے ہیں کہ نبی ﷺ نے تبوک میں ایک موقع پر مجلس میں دریافت فرمایا کہ کعب بن مالک (رضی اللہ عنہ) کس وجہ سے پیچھے رہ گیا ہے؟ بنو سلمہ قبیلے کے ایک آدمی نے کہا کہ اسے اس کی دو چادروں (کی خوبصورتی نے) اور اپنے کندھوں کو بار بار دیکھنے نے روک لیا ہے (یعنی اسے دنیاوی زیب و زینت میں مشغولیت نے روک لیا ہے) یہ سن کر سیدنا معاذ بن جبل رضی اللہ عنہ نے کہا تو نے بہت بری بات کہی، اللہ کی قسم ہم تو اس کے بارے میں اچھا ہی جانتے ہیں، یہ سن کر رسول اللہ ﷺ خاموش ہو گئے۔“

❶ صحیح بخاری: ۵/ ۱۳۰، صحیح مسلم: ۴/ ۲۱۲۲.

غیبت کے اسباب

جب ایک باشعور مسلمان غیبت اور چغلی کے اسباب پر غور کرتا ہے تو اسے کئی چیزیں معلوم ہوتی ہیں جن میں سے چند درج ذیل ہیں:

۱:۲: غیبت کرنے والے کے دل میں دوسرے شخص کے متعلق بغض و عداوت اور غصہ ہوتا ہے اور وہ ذاتی انتقام لیے اور غصے کو ٹھنڈا کرنے کے لیے اس پر بہتان تراشی، اس کی غیبت اور چغلی کرتا ہے۔

۳: ذاتی فضیلت و شرف کا اظہار و دوسرے کی تحقیر کرنا، مثلاً گفتگو کرتے ہوئے کسی کے متعلق یوں کہنا فلاں جاہل ہے، وہ بات سمجھ نہیں سکتا یا عمدہ گفتگو نہیں کر سکتا وغیرہ، اس طرح کی باتوں سے وہ لوگوں پر اپنی فضیلت و شرف، خامیوں سے براءت اور دوسرے کو کمتر ظاہر کرنا چاہتا ہے، یہ وہی خود پسندی ہے جسے رسول اللہ ﷺ نے انسان کو ہلاک کرنے والی چیزوں میں سے شمار کیا ہے۔

۴: دوست و احباب کو راضی کرنے کے لیے اللہ اور اس کے رسول ﷺ کی نافرمانی اور گناہ کی مجالس میں شرکت کرنا خواہ اس کام سے اللہ ناراض ہو جائے یہ ایمان کی کمزوری کی دلیل ہے۔

۵: اہل علم و اصحاب رائے کی کوتاہیوں پر تعجب کا اظہار کرنا، مثلاً کسی کا نام لے کر کہنا کہ فلاں سے بہتر کسی کو نہیں دیکھا مگر تعجب ہے کہ وہ عالم، صاحب عقل یا بزرگ ہونے کے باوجود اس طرح کی غلطیاں کرتا ہے، البتہ کسی کو خاص کیے بغیر صرف غلطی پر اظہار تعجب درست ہے۔

۶: دوسروں کے ساتھ ہنسی مذاق کرنا اور انہیں کم تر ظاہر کرنا۔

۷: گناہوں کا ارتکاب کرنے والے کسی شخص پر اللہ کے لیے غصے کا اظہار کرنا، مثلاً کسی کا

نام لے کر یوں کہنا ”اسے اللہ سے حیا نہیں آتی، ایسے کام کرتے ہوئے وہ اللہ کا خوف نہیں محسوس کرتا وغیرہ، اور ایسے اس کی توہین اور غیبت شروع کر دے۔“

۸: حسد: ایک آدمی کے سامنے لوگ جب کسی کی تعریف کرتے ہیں تو وہ اس سے حسد کرنے لگتا ہے، پھر حاسد اس کے مداحوں کی نظر میں اس کا مرتبہ و مقام کم کرنے کے لیے اس کی غیبت شروع کر دیتا ہے تو ایسا شخص اپنی شخصیت اور سوچ کے لحاظ سے بڑا گندہ اور کمینہ انسان ہوتا ہے۔ نَسَأَلُ اللّٰهَ الْعَافِيَةَ

”سیدنا عبداللہ بن عمر رضی اللہ عنہما بیان کرتے ہیں کہ صحابہ کرام رضی اللہ عنہم نے رسول اللہ صلی اللہ علیہ وسلم سے دریافت کیا کہ لوگوں میں سے سب سے افضل کون ہے؟ آپ صلی اللہ علیہ وسلم نے فرمایا: صاف دل اور سچا انسان، صحابہ رضی اللہ عنہم نے عرض کیا: سچے انسان کو ہم جانتے ہیں مگر صاف دل کون ہے؟ آپ صلی اللہ علیہ وسلم نے فرمایا: وہ پرہیزگار اور صاف باطن کا مالک جس کے دل میں گناہ، بغاوت، بغض اور حسد نہیں ہے۔“ ①

۹: لوگوں کے ساتھ مصنوعی ہمدردی اور مہربانی کا اظہار کرنا، مثلاً کسی کے متعلق دوسروں سے کہے کہ ”میں اس بیچارے کے متعلق بہت پریشان ہوں کہ وہ کس طرح گناہوں سے آلودہ ہوتا جا رہا ہے، مجھے اس پر بہت رحم آتا ہے وغیرہ۔

۱۰: بناوٹ، دل لگی، مذاق اور ہنستی غیبت کرنے والا بد بخت انسان مجلس میں دوسروں کی خامیاں اس طرح بیان کرتا ہے کہ لوگ اس سے ہنستے اور خوش ہوتے ہیں اور یہ جھوٹ غیبت اور خود پسندی میں بڑھتا چلا جاتا ہے، ایسے ہی شخص پر رسول اللہ صلی اللہ علیہ وسلم کا یہ فرمان صادق آتا ہے۔ آپ صلی اللہ علیہ وسلم نے فرمایا ہے:

((وَيَلُّ لِّلَّذِي يُحَدِّثُ بِالْحَدِيثِ لِيُضْحِكَ بِهِ الْقَوْمَ فَيَكْذِبُ وَيَلُّ لَهُ وَيَلُّ لَهُ))

”جو لوگوں کو ہنسانے کے لیے جھوٹ بولتا ہے اس کے لیے ہلاکت، بربادی اور

① سنن ابن ماجہ، رقم: ۴۲۱۶، صحیح ابن ماجہ: ۲/ ۴۱۱، الصحیحہ: ۹۴۸.

تباہی ہے۔“^①

۱۱: کسی پر گناہ کا الزام لگا کر خود اس سے بری ہو جاتا ہے اور کہتا ہے کہ فلاں نے یہ کام کیا ہے۔ اس کی ذمہ داری اور عیب دوسرے پر ڈال کر خود کو خامیوں سے بری ظاہر کرتا ہے۔

۱۲: یہ تصور و گمان کہ شاید فلاں اس کے دوستوں یا کسی عظیم آدمی یا حکمران کے پاس اس کے خلاف گواہی دینا چاہتا ہے یا اس کی توہین کرنا چاہتا ہے اس لیے یہ اس سے پہلے ان کے پاس جا کر اس کی غیبت کرتا ہے تاکہ اس کا مرتبہ و مقام اور اعتبار ان کی نظر میں ختم ہو جائے۔^②



بحث: ۷

غیبت سے بچنے کا طریقہ

غیبت سے بچنے کے دو طریقے ہیں:

پہلا طریقہ:

انسان اپنے آپ کو یہ سمجھائے کہ وہ غیبت کر کے اللہ تعالیٰ کی ناراضگی اور اس کے غصے کا نشانہ بن جائے گا جیسا کہ ارشادِ نبوی ﷺ ہے:

”ایک شخص اللہ کا پسندیدہ کلمہ کہتا ہے اور اسے اس کی اہمیت کا اندازہ نہیں ہوتا، اللہ تعالیٰ اس کے لیے اس کلمہ کے بدلے قیامت تک کے لیے اپنی رضا مندی لکھ دیتا ہے اور ایک شخص اللہ کی ناراضگی کا کلمہ کہتا ہے لیکن اسے اس کی قباحت کا

① ابوداؤد: ۴۹۹۰، جامع ترمذی: ۴ / ۵۵۷، صحیح الترمذی: ۲ / ۲۶۸، سنن کبریٰ نسائی: ۱۱۰۶۱، ۱۱۵۹۱.

② تطہیر العیبة من دنس الغیبة، امام ابن حجر ہیتمی، ص: ۵۴، تحقیق مجدلی السید ابراہیم و فتاویٰ ابن تیمیہ: ۲۸ / ۲۲۲-۲۳۸.

اندازہ نہیں ہوتا۔ اللہ تعالیٰ اس کے لیے قیامت تک اپنی ناراضگی تحریر کر دیتا ہے۔“^①

یہ بات بھی ذہن نشین کر لینی چاہیے کہ کسی کی غیبت کرنے کی وجہ سے آخرت میں اپنی نیکیاں دینا پڑیں گی اور اگر نیکیاں نہ ہوں گی تو اس کے گناہ اپنے سر لینا پڑیں گے۔ پھر صرف ایک نیکی کی کمی یا ایک گناہ کی زیادتی کے باعث گناہوں کا پلڑا بھاری ہونے کی وجہ سے اسے جہنم کی آگ میں داخل کر دیا جائے گا۔ اللہ عزوجل کے سامنے جھگڑے، لوگوں کے مطالبے، سوال و جواب اور محاسبے کی ذلت کے علاوہ صرف نیکیوں میں کمی ہی بہت بڑی سزا ہے۔ وَاَلَا حَوْلَ وَلَا قُوَّةَ إِلَّا بِاللَّهِ

جب ایک مسلمان غیبت کی وعید سے متعلقہ احادیث کی حقانیت پر یقین رکھے اور کماحقہ ان پر غور کرے نیز اپنی لغزشوں اور کوتاہیوں کی فکر کرے تو اس کی زبان سے کبھی بھی کسی کی غیبت نہ نکلے گی۔ اسے لوگوں کے عیوب دیکھنے اور ان پر طعن کرنے کی بجائے اپنی اصلاح کی فکر کرنی چاہیے۔ اور ایسے شخص کو اپنے گناہوں پر اللہ عالم الغیب سے حیا کرنی چاہیے اور اسے چاہیے کہ اپنے بھائی کے لیے عذر اور گنجائش تلاش کرے، اسے گناہوں میں ملوث ہونے پر اسی طرح عاجز سمجھے جس طرح وہ خود گناہوں میں ملوث نہ ہونے سے عاجز ہے۔ اگر کسی کی مذمت جسمانی عیب کی وجہ سے کر رہا ہے تو گویا وہ خود خالق کی مذمت کر رہا ہے، کیونکہ صنعت کا عیب صانع کے عیب دار ہونے کی دلیل ہے۔ اس لیے اللہ تعالیٰ سے ڈرتے ہوئے اپنی خامیوں کی اصلاح کرنی چاہیے اور یہ بڑا اچھا مشغلہ ہے۔

دوسرا طریقہ:

انسان غیبت پر آمادہ کرنے والے اسباب پر غور کرے کیونکہ بیماری کا مکمل علاج اس

① جامع ترمذی: ۴/ ۵۵۰، سنن ابن ماجہ: ۲/ ۴۶۹، صحیح ترمذی: ۲/ ۲۶۹، صحیح ابن ماجہ: ۲/ ۳۵۸، سنن کبریٰ نسائی: ۱۱۷۶۹، مؤطا امام مالک: ۲/ ۹۸۵، مسند احمد: ۳/ ۴۶۹.

کے معاون اسباب ختم کرنے سے ہی ممکن ہوتا ہے۔

۱: اگر کسی کی غیبت کرنے کا سبب اس پر غصہ اور ناراضگی ہے تو اسے یہ یاد رکھنا چاہیے کہ اگر میں غیبت کر کے اس پر اپنا غصہ ٹھنڈا کروں گا تو اللہ تعالیٰ بھی اس کی غیبت کرنے کی وجہ سے میرے اوپر اپنا غصہ نکال سکتا ہے۔ کیونکہ اللہ نے مجھے اس کام سے منع کیا ہے اور میں اس کی نافرمانی کر کے اس کے حکم کا مذاق اڑا رہا ہوں اور اس کے غضب کو دعوت دے رہا ہوں۔

۲: اگر غیبت کرنے کا سبب دوست احباب کی موافقت اور رضامندی ہے تو یہ سمجھ لینا چاہیے کہ اس طرح وہ عاجز مخلوق کی رضامندی سے اللہ قادر مطلق کی ناراضگی کا متلاشی بن کر اس کے غضب کو بھڑکا رہا ہے، وہ شخص کتنا بد نصیب ہے جو محتاج اور عاجز مخلوق کی خوشی کے لیے اپنے قادر و قدیر مالک اور خالق کو ناراض کر رہا ہے۔

۳: اگر غیبت کا سبب اللہ کے لیے کسی سے ناراضگی ہے تو اس کا تذکرہ کسی شرعی ضرورت کے بغیر نہ کرے الا یہ کہ عام لوگوں کو اس کے شر سے بچانا مقصود ہو۔ اور آگے چل کر ہم وہ امور و مواقع بھی ذکر کرنے والے ہیں جہاں غیبت جائز ہے۔

۴: اگر غیبت کا باعث اپنی پاک دامنی اور دوسروں کی خامیوں کا اظہار ہے تو وہ غیبت کر کے اللہ تعالیٰ کو ناراض کر رہا ہے اور اپنی پاک دامنی کے تقاضوں کے برعکس غیبت جیسے گناہ کا کام کر رہا ہے۔ اسے معلوم ہونا چاہیے کہ اللہ کی ناراضگی تو مخلوق کی ناراضگی سے بہت ہی زیادہ سخت ہے اور جو اللہ تعالیٰ کو ناراض کر کے مخلوق کو خوش کرنے کی کوشش کرتا ہے اس پر اللہ کو غصہ آتا ہے اور مخلوق بھی اس سے راضی نہیں ہوتی۔

۵: اگر کسی کی غیبت سے مقصود اپنی نیکی و تقویٰ اور فضیلت و شرف کا ثبوت مہیا کرنا ہے تو اس طرح اللہ کے ہاں پہلے اگر اس کا کوئی مقام ہے بھی تو اس طرح وہ بالکل ختم ہو جائے گا اور غیبت کی وجہ سے لوگوں میں بھی مرتبہ کمتر بلکہ ختم ہو کر رہ جائے گا۔ اگر لوگ احترام کرتے رہیں تب بھی اس کا اللہ کے ہاں کوئی فائدہ نہ ہوگا، کیونکہ لوگوں کے

دل اللہ عزوجل کی دو انگلیوں کے درمیان ہیں وہ انہیں جس طرف چاہتا ہے پھیر دیتا ہے۔ اس لیے انسان کو ظاہر پر اعتماد کر کے دھوکے میں نہ رہنا چاہیے بلکہ عزت و ذلت پر اثر انداز ہونے والے ان مخفی امور پر بھی غور کرنا چاہیے۔

۶: اگر غیبت کسی سے حسد کی بنا پر کر رہا ہے تو اس نے دنیا و آخرت کے دونوں عذاب جمع کر لیے ہیں کیونکہ حاسد اس دنیا میں تنگ دلی، غم اور پریشانی کا شکار رہتا ہے، دوسروں کے مال و دولت عزت و شرف کو دیکھ کر مسلسل جلتا رہتا ہے اور آخرت میں بھی عذاب سے دوچار ہوگا۔ حاسد درحقیقت لاعلمی کی وجہ سے محسود (جس سے وہ حسد کر رہا ہے) کا دوست ہوتا ہے، کیونکہ آخرت میں اس کی نیکیاں اسے دی جائیں گی اور اگر نیکیاں نہ ہوں گی تو یہ اس کی برائیاں اپنے سر لے گا۔ مزید یہ کہ حاسد کے حسد اور غیبت سے جس پر حسد کیا جائے اس کا کوئی نقصان نہیں ہوتا بلکہ بسا اوقات یہ اس کے فضل و شرف کی شہرت کا ذریعہ بنتا ہے۔

۷: اگر غیبت کا سبب کسی کی تحقیر اور مذاق اڑانا ہے تو اسے معلوم ہونا چاہیے کہ دوسروں کا مذاق اڑا کر درحقیقت وہ اللہ تعالیٰ اور لوگوں کے سامنے خود اپنے آپ کو رسوا کر رہا ہے اور یہی اصل خسارہ ہے۔

۸: اگر غیبت کا سبب کسی کے ساتھ ہمدردی و مہربانی کا جذبہ ہے تو پھر بھی یہ کوئی پسندیدہ اور اچھا طریقہ نہیں، کیونکہ اس طرح وہ دوسرے کے ساتھ ہمدردی کر کے خود ایک حرام کام (غیبت) کا ارتکاب کر رہا ہے اگر وہ اس کی خیر خواہی میں مخلص ہوتا تو تنہائی میں اسے نصیحت کرتا اور صحیح کام کی طرف راہنمائی کر کے اپنی صحیح ہمدردی و خیر خواہی کا حق ادا کرتا، جبکہ اس نے دوسروں کے سامنے غیبت شروع کر کے اپنا ہی نقصان کر لیا ہے۔

۹: اگر غیبت کسی صاحب علم و عمل یا کسی صاحب مال و جائیداد پر اظہارِ تعجب کے لیے ہے تو سب سے پہلے اسے اپنے آپ پر تعجب کرنا چاہیے کہ وہ کس طرح دوسرے کے دینی و دنیوی کمال کی وجہ سے اپنے دین کا خسارہ اور آخرت کی بربادی کر رہا ہے۔ اور وہ شخص

اللہ تعالیٰ سے نہیں ڈرتا کہ کہیں اللہ تعالیٰ اس کے عیوب سے پردے چاک کر کے اسے دنیا میں ہی ذلیل و رسوا نہ کر دے اور یہ لوگوں کے لیے نشانِ عبرت بن کر رہ جائے، جس طرح آج یہ دوسروں پر اظہارِ تعجب کر رہا ہے کل کوئی اس پر بھی تعجب کرے گا۔

جب کوئی ذی شعور و صاحب عقل غیبت کے ان مذکورہ اسباب پر غور کرے اور پھر ہمارا تجویز کردہ نسخہ استعمال کرے تو ان شاء اللہ تعالیٰ وہ غیبت کے نقصان سے بچ سکتا ہے اور جلد ہی وہ ایسا آدمی بن سکتا ہے جو دوسروں کی خامیوں کی بجائے اپنے کردار پر غور کرے، بری، گھٹیا اور غلط بات سے اپنی زبان کی حفاظت کرے اس طرح وہ دنیا و آخرت کی بھلائیاں جمع کر لے گا۔ اللہ عزوجل سے دعا ہے کہ وہ ہمیں اپنی رضا کے مطابق حق بات کہنے اور سب سے پہلے خود اس پر عمل کرنے کی توفیق عطا فرمائے، آمین یا اکرم المسؤلین۔



بحث: ۸

غیبت سے توبہ کا طریقہ

غیبت کرنے والے نے اگر کسی مسلمان کی غیبت کی ہے تو جس وقت جھگڑے، فساد اور مزید کسی فتنہ کا اندیشہ نہ ہو تو اس کے سامنے اپنی غلطی کا اعتراف کر کے اس سے معافی کی درخواست کرے۔ اگر متعلقہ شخص کے سامنے اعتراف کرنے سے کسی فتنہ کا اندیشہ ہو تو جن مجالس میں اس کی غیبت کر رہا ہے وہاں اس کا اچھا تذکرہ کرے، اس کی نیکیاں اور خوبیاں بیان کرے، اس کے لیے دعائے خیر کرے اور اس کا دفاع کرے۔ توبہ کی دوسری شرائط کو ملحوظ رکھتے ہوئے بساط بھر غیبت کو روکنے کی کوشش کرے تو اس کے یہ کام سابقہ اعمالِ بد کا کفارہ بن جائیں گے۔ ان شاء اللہ ❶

❶ توبہ کی شرائط کے سلسلہ میں اہل علم نے کہا ہے کہ اگر گناہ بندے اور بندے کے رب کے مابین ہے تو اس سے توبہ کی تین شرطیں ہیں:

غیبت کی جائز صورتیں

۱: اللہ تعالیٰ کا ارشاد ہے:

﴿لَا يُحِبُّ اللَّهُ الْجَهْرَ بِالسُّوِّءِ مِنَ الْقَوْلِ إِلَّا مَنْ ظَلَمَ وَكَانَ اللَّهُ سَبِيحًا عَلِيمًا﴾ (النساء: ۱۴۸)

”اللہ اس کو پسند نہیں کرتا کہ آدمی بدگوئی پر زبان کھولے الا یہ کہ کسی پر ظلم کیا گیا ہو یقیناً اللہ سننے والا اور جاننے والا ہے۔“

اور حدیث شریف میں بھی آیا ہے:

۲: ((عَنْ عَائِشَةَ رَضِيَ اللَّهُ عَنْهَا قَالَتْ هِنْدُ أُمُّ مَعَاوِيَةَ لِرَسُولِ اللَّهِ ﷺ إِنْ أَبَا سُفْيَانَ رَجُلٌ شَحِيحٌ فَهَلْ عَلَيَّ جُنَاحٌ أَنْ أَخَذَ مِنْ مَالِهِ سِرًّا؟ قَالَ خُذِي أَنْتِ وَبَنُوكَ مَا يَكْفِيكَ بِالْمَعْرُوفِ)) ❶

”ام المؤمنین سیدہ عائشہ رضی اللہ عنہا فرماتی ہیں کہ حضرت ابوسفیان رضی اللہ عنہ کی بیوی ہندہ رضی اللہ عنہا نے رسول اللہ ﷺ سے شکایت کی کہ ابوسفیان رضی اللہ عنہ بخیل شخص ہیں، اگر میں خفیہ طریقے سے اس کے مال میں سے کچھ لے لوں تو اس میں کوئی حرج

..... ❶: ۱..... اس گناہ کو فوراً ترک کر دے۔

۲..... سابقہ گناہ پر ندامت و شرمندگی کا اظہار کرے۔

۳..... آئندہ اس گناہ کے قریب بھی نہ پھٹکنے کا عزم بالجزم کرے۔

اور اگر گناہ ہندے اور بندے کے مابین ہے تو اس وقت:

۴..... چوتھی شرط یہ ہے کہ جس کا حق چھینا ہے وہ اسے لوٹائے یا اس سے معافی مانگے۔

۵..... اور بعض اہل علم نے پانچویں شرط یہ ذکر کی ہے کہ توبہ اس وقت ہو جب ابھی توبہ کا دروازہ بند نہ ہو

ہو۔ [للتفصیل: تفسیر شیخ العثیمین، سورۃ الشوریٰ، آیت: ۲۵] (ابوعدنان)

❶ صحیح بخاری مع الفتح: ۴/ ۴۰۵ و صحیح مسلم: ۱۷۱۴۔

ہے؟ آپ ﷺ نے فرمایا کہ تو اور تیرے بچے (اس کی حیثیت کے مطابق) حسبِ ضرورت لے سکتے ہو۔“

۳: سیدہ فاطمہ بنت قیس رضی اللہ عنہا بیان کرتی ہیں: میرے خاوند ابو عمرو بن حفص نے مجھے اپنے وکیل کے ذریعے تیسری طلاق بھیجی اور خرچ کے لیے کچھ جو دیئے، میں انہیں کم سمجھ کر ناراض ہوئی تو اس نے کہا تو مجھ سے کچھ بھی لینے کی حقدار نہیں ہے، میں نبی ﷺ کے پاس گئی تو آپ ﷺ نے فرمایا: تجھے خرچہ لینے کا حق نہیں ہے۔ اور (آپ ﷺ نے) مجھے ام شریک رضی اللہ عنہا کے ہاں عدت گزارنے کا حکم دیا، پھر فرمایا: اس کے پاس صحابہ بکثرت جاتے رہتے ہیں تو عبد اللہ بن ام مکتوم رضی اللہ عنہ (جو نابینا صحابی ہیں) کے ہاں عدت گزار اور جب عدت پوری ہو جائے تو مجھے اطلاع دینا۔ چنانچہ میں عدت گزار کر آپ ﷺ کے پاس گئی اور بتایا کہ حضرت معاویہ بن ابی سفیان اور حضرت ابو جہم رضی اللہ عنہما نے مجھے نکاح کا پیغام دیا ہے۔ (اس کے جواب میں) رسول اللہ ﷺ نے فرمایا کہ ابو جہم تو عورتوں کو بہت مارتا ہے، جبکہ معاویہ مفلس آدمی ہے، تو اسامہ بن زید سے شادی کر لے، میں نے انہیں ناپسند کیا، لیکن آپ ﷺ نے دوبارہ یہی فرمایا تو میں نے اسامہ سے شادی کر لی۔ اللہ نے مجھے اس شادی میں اس قدر برکت دی کہ لوگ مجھ پر رشک کرتے تھے۔“ ❶

۴: ((عَنْ عُرْوَةَ بْنِ الزُّبَيْرِ رَضِيَ اللَّهُ عَنْهُ أَنَّ عَائِشَةَ رَضِيَ اللَّهُ عَنْهَا أَخْبَرَتْهُ قَالَتْ: اسْتَأْذَنَ رَجُلٌ عَلَى رَسُولِ اللَّهِ ﷺ فَقَالَ: ائْتِدُونَا لَهُ بِمَسِّ أَخُو الْعَشِيرَةِ أَوْ ابْنِ الْعَشِيرَةِ. فَلَمَّا دَخَلَ الْآنَ لَهُ الْكَلَامُ. قُلْتُ: يَا رَسُولَ اللَّهِ قُلْتَ الَّذِي قُلْتَ ثُمَّ نَتَّ لَهُ الْكَلَامَ قَالَ: أَيُّ عَائِشَةَ إِنَّ شَرَّ النَّاسِ مَنْ تَرَكَهُ النَّاسُ أَوْ وَدَعَهُ النَّاسُ اتِّقَاءَ فُحْشِهِ.)) ❷

❶ صحیح مسلم: ۲ / ۱۱۱۴ .

❷ صحیح بخاری: ۷ / ۸۶، صحیح مسلم: ۴ / ۲۰۰۲ .

”سیدنا عمرو وہ بن زبیر ام المؤمنین سیدہ عائشہ رضی اللہ عنہا سے بیان کرتے ہیں کہ ایک آدمی نے رسول اللہ ﷺ کے پاس اندر آنے کی اجازت طلب کی تو آپ ﷺ نے فرمایا: اسے اجازت دے دو یہ اپنے قبیلے کا برا آدمی ہے۔ جب وہ اندر آیا تو آپ ﷺ نے اس سے نرم گفتگو کی۔ اس کے جانے کے بعد سیدہ عائشہ رضی اللہ عنہا نے عرض کیا کہ اے اللہ کے رسول ﷺ! پہلے تو آپ سے برا کہہ رہے تھے لیکن بعد میں آپ نے اس سے کلام میں نرمی اختیار کی ہے۔ اس پر آپ ﷺ نے فرمایا: اے عائشہ! سب سے برا انسان وہ ہے جس کے شر سے بچنے کے لیے لوگ اس سے کنارہ کش ہو جائیں۔“

امام بخاری رحمہ اللہ نے اپنی صحیح میں اس طرح باب (عنوان) قائم کیا ہے:

”لوگوں کا کسی کو طویل یا پستہ قد کہنا جائز ہے یا نہیں، نبی ﷺ نے ایک موقع پر دریافت فرمایا: ”ذوالیدین (لمبے ہاتھوں والا) کیا کہتا ہے؟“ اور ایسے الفاظ کا بیان جن سے کسی کی عیب جوئی مقصود نہ ہو۔“^①

امام نووی رحمہ اللہ نے فرمایا کہ شرعی مقاصد کے لیے چھ اسباب کی بنیاد پر ان کی غیبت کرنا جائز ہے:

- ۱: مظلومیت کا اظہار، مظلوم کے لیے حکمران، قاضی یا کسی حکومتی عہدے دار کے سامنے شکایت کرنا جائز ہے کہ میرے ساتھ فلاں نے اس طرح ظلم و زیادتی کی ہے۔
- ۲: برائی سے روکنے، سرکش کی اصلاح کرنے پر تعاون حاصل کرنے کے لیے بھی غیبت جائز ہے۔ جو شخص برائی سے روکنے یا کسی کی اصلاح کرنے پر قدرت رکھتا ہے اسے کہا جائے کہ فلاں یہ برا کام کر رہا ہے، تو اسے روک یا اس کی اصلاح کرو وغیرہ۔
- ۳: فتویٰ طلب کرنے کے لیے بھی غیبت مباح ہے، مثلاً مفتی کو کہے کہ زید، بکر یا میرے باپ بھائی یا بیوی یا خاوند وغیرہ نے میرے ساتھ یہ سلوک کیا ہے۔ کیا اس کے لیے ایسا

① صحیح بخاری: ۷/ ۸۵، فتح الباری: ۱۰/ ۴۶۸.

کرنا جائز ہے اور میرے لیے اس سے بچنے کا کیا طریقہ ہے؟ یہ جائز ہے جیسا کہ
حضرت ہند رضی اللہ عنہا کی حدیث میں ہے۔^①

اگرچہ اس میں بھی بہتر یہی ہے کہ کسی کو خاص (نامزد) نہ کرے۔

۴: عام مسلمانوں کو کسی کے شر سے بچانے کے لیے بھی غیبت کی جاسکتی ہے اور اس کی کئی
اقسام ہیں:

(ا) ناقابل اعتماد راویوں، گواہوں اور مصنفوں پر جرح کرنا، اس کام کے جائز ہونے پر تمام
مسلمان متفق ہیں بلکہ شریعت اسلامیہ کی حفاظت کے لیے یہ کام واجب ہے۔

(ب) جب کوئی کسی کے متعلق مشورہ طلب کرے تو اسے اس کی خامی کی اطلاع دینا۔ (اور
اس کی دلیل حضرت فاطمہ بنت قیس رضی اللہ عنہا والی حدیث ہے۔ دیکھیے صحیح مسلم: ۱۴۸۰)

(ج) جب کوئی شخص کسی عیب دار چیز کو خرید رہا ہو تو خریدار کو خیر خواہی کے نقطہ نظر سے عیب
کی اطلاع دینا، البتہ ایذا رسانی کے لیے ایسا کرنا جائز نہیں ہے، مثلاً کوئی شراب خور یا
چور غلام یا زانیہ لونڈی خرید رہا ہے تو اس کا عیب خیر خواہی کے لیے بتلانا جائز ہے، ایسے
ہی چیر فروخت کرنے والے کے متعلق صحیح خبر دینا بھی جائز ہے۔

(د) جب کوئی طالب علم کسی فاسق یا بدعتی سے علم حاصل کر رہا ہو اور اسے اس نقصان کا علم نہ
ہو تو خیر خواہی کے ارادے سے اسے نصیحت کرنا ضروری ہے۔

(ه) ایک شخص حکومتی عہدے دار ہے لیکن نااہلی یا فاسق ہونے کی وجہ سے اپنی ذمہ داری
ٹھیک طریقے سے ادا نہیں کر سکتا تو اس کے متعلقہ اعلیٰ افسر کے سامنے اس کی حالت
بیان کرنا تاکہ معاملات درست انداز سے انجام پائیں تو یہ بھی جائز ہے۔

۵: کوئی شخص اعلانیہ گناہ کا ارتکاب کر رہا ہے یا اپنی بدعت کو عام کر رہا ہے تو اس کے
اعلانیہ کیے جانے والے کاموں کا ذکر کرنا درست ہے، البتہ اس کے دوسرے ذاتی و
داخلی امور کا بلاوجہ تذکرہ مناسب نہیں ہے۔

① دیکھیے بخاری: ۲۲۱۱، مسلم: ۱۷۱۴۔

۶: تعارف کرانے کے لیے کسی کے ایسے عیب یا لقب کو ذکر کرنا جس کے ساتھ وہ مشہور ہے جیسے لنگڑا، نابینا، چندھا، کانا، لمبا، چھوٹا، موٹا وغیرہ تو یہ بھی جائز ہے لیکن بہتر یہ ہے کہ کسی اور طرح سے تعارف کرایا جائے، البتہ تحقیر کے لیے کسی کے عیب یا لقب کا ذکر کرنا حرام ہے۔ واللہ اعلم ❶

امام بخاری رحمۃ اللہ علیہ نے اپنی صحیح میں ایک باب یوں ذکر کیا ہے:

”شک و شبہ اور فتنہ و فساد کے عام کرنے والے کی غیبت کے جائز ہونے کا بیان۔“

حافظ ابن حجر عسقلانی رحمۃ اللہ علیہ نے اس باب کے بعد فرمایا ہے:

”اس حدیث سے معلوم ہوا کہ اعلانیہ فتنہ و فساد کو ہوا دینے والے اور کھلے عام

گناہ کرنے والے کی غیبت حرام نہیں ہے۔“

مزید فرمایا:

”اہل علم کے ہاں شرعی طور پر ہر صحیح کام کے لیے غیبت جائز ہے جیسا کہ اظہارِ مظلومیت، برائی کے خاتمے کے لیے تعاون حاصل کرنا، فتویٰ معلوم کرنا، عوام الناس کو کسی کے شر سے بچانا، حاکم وقت کو اس کے ماتحتوں کے کردار سے خبردار کرنا، نکاح یا خرید و فروخت کے معاملات میں کسی کو مشورہ دینا، ایسے ہی کسی طالب علم کو بدعتی اور فاسق کے پاس حصول علم کے لیے جانے سے منع کرنا وغیرہ۔“ ❷

بعض اہل علم نے ان چھ امور کو اپنے دو اشعار میں یوں جمع کر دیا ہے:

القدح لیس بغیبة فی ستّة متظلم و معرف و محذر
ومجاہر فسقا و مستفت و من طلب الاعانة فی ازالة منکر ❸

❶ شرح النووی: ۱۶ / ۱۴۲، والاذکار للنوری: ۲۹۶.

❷ فتح الباری: ۱۰ / ۴۷۱.

❸ العقیة الطحاویة، مقدمة الالبانی، ص: ۴۳.

چغلی

بحث: ۱

چغلی کی تعریف (تعارف)

حافظ ابن حجر عسقلانی رحمۃ اللہ علیہ نے امام غزالی رحمۃ اللہ علیہ سے ایک طویل اقتباس نقل کیا ہے جس کا خلاصہ یہ ہے:

”محفل میں کسی کے متعلق کوئی بات سن کر متعلقہ شخص کو جا کر بتا دینا چغلی ہے۔“
 اور اس کی جامع تعریف یوں ہے: ”کسی شخص کی کوئی بات یا کام خواہ وہ عیب ہو یا خوبی جس کا اظہار اسے ناپسند ہو کوئی دوسرا اسے لوگوں کے سامنے بیان کر دے تو یہ بھی چغلی ہے یہاں تک کہ اگر کوئی اپنی مالی حالت ظاہر نہیں کرنا چاہتا اور کوئی دوسرا اسے ظاہر کر دے تو یہ بھی چغلی میں شامل ہے۔“^①

امام نووی رحمۃ اللہ علیہ فرماتے ہیں:

”ایک روایت میں ”نَمَام“ اور دوسری میں ہے کہ ”قَتَات“ جنت میں داخل نہ ہوگا۔ یہ دونوں لفظ چغلی خور کے بارے میں استعمال کیے جاتے ہیں۔“

جوہری نے کہا ہے:

”بعض علماء کا کہنا ہے کہ لوگ فساد اور شر پھیلانے کی نیت سے ایک دوسرے سے جو باتیں کریں، وہ اہل علم کے ہاں چغلی کہلاتی ہیں۔“^②

کچھ علماء نے ”قَتَات“ اور ”نَمَام“ کے درمیان یہ فرق کیا ہے کہ ”نَمَام“ اسے کہتے ہیں جو خود مجلس میں موجود ہو اور بات سن کر بغرض فساد آگے نقل کرے، جبکہ ”قَتَات“ وہ ہے

① فتح الباری: ۱۰ / ۳۷۳، الاذکار للنووی: ۲۹۸.

② شرح النووی علی مسلم: ۲ / ۱۱۲.

جو خود تو مجلس میں موجود نہ ہو لیکن کسی سے سن کر بات دوسروں کے سامنے بیان کرے۔^①

امام بخاری رحمۃ اللہ علیہ نے اپنی صحیح میں ایک باب کا عنوان اس طرح ذکر کیا ہے:

”کون سی چغلی ناپسندیدہ ہے۔“

حافظ ابن حجر عسقلانی رحمۃ اللہ علیہ اس کی شرح میں فرماتے ہیں کہ:

”امام بخاری رحمۃ اللہ علیہ یہاں یہ سمجھانا چاہتے ہیں کہ کافر کی بات بغرض فساد نقل کرنا

جائز ہے، جیسا کہ کفار کے علاقے میں جاسوسی کرنا اور ان کی قوت کو نقصان

دینے والی باتیں نقل کرنا (جائز ہے)۔“^②



بحث: ۲

چغلی کا حکم

چغلی کے حرام ہونے پر پوری امت متفق ہے اور اس کی حرمت پر کتاب و سنت اور

اجماع امت سے بے شمار دلائل موجود ہیں۔^③



بحث: ۳

چغلی پر وعید؛ قرآن کریم میں

اللہ تعالیٰ کا ارشاد ہے:

﴿وَلَا تَطْعَمْ كُلَّ حَلَاظٍ مَّهِينٍ ۝ هَذَا مَثَاءٌ بِنَبِيِّهِ ۝ مَنَاجٍ لِلْخَيْرِ مُعْتَدٍ

أَتَيْهِ ۝﴾ (القلم: ۱۰-۱۲)

”اور ہرگز کسی ایسے شخص کے دباؤ میں نہ آؤ جو بہت قسمیں کھانے والا بے وقعت

② فتح الباری: ۱۰ / ۴۷۲ .

① فتح الباری: ۱۰ / ۴۷۳ .

③ الاذکار للنووی، ص ۲۸۹ .

آدمی ہے، طعنے دیتا ہے، چغلیاں کھاتا پھرتا ہے، بھلائی سے روکتا ہے، ظلم و زیادتی میں حد سے گزر جانے والا ہے، سخت بد عمل ہے۔“
اللہ جل جلالہ کا فرمان ہے:

﴿وَيْلٌ لِّكُلِّ هُمَزَةٍ لُّمَزَةٍ﴾ (الهمزة: ۱)

”تباہی ہے ہر اس شخص کے لیے جو لوگوں پر طعن (کرنے) اور پیٹھ پیچھے برائیاں کرنے کا خوگر ہے۔“

چغلی پر وعید؛ احادیث شریفہ میں

نبی اکرم ﷺ نے بھی چغلی پر سخت وعید فرمائی ہے، چنانچہ ارشاد نبوی ﷺ ہے:
: ((عَنْ حُدَيْفَةَ قَالَ: سَمِعْتُ النَّبِيَّ ﷺ يَقُولُ: لَا يَدْخُلُ الْجَنَّةَ قَتَاتٌ.)) وفي رواية مسلم: ((لَا يَدْخُلُ الْجَنَّةَ نَمَامٌ.)) ①
”سیدنا حذیفہ رضی اللہ عنہ سے روایت ہے کہ میں نے نبی ﷺ سے سنا، آپ ﷺ نے فرمایا کہ: ”چغلی خور جنت میں داخل نہ ہوگا۔“

حافظ ابن حجر عسقلانی رضی اللہ عنہ اس حدیث کی شرح میں فرماتے ہیں:

”چغلی خور کے جنت میں نہ جانے کا مطلب یہ ہے کہ وہ پہلے گروپ کے ساتھ جنت میں داخل نہ ہوگا۔ جیسا کہ اس جیسے دوسرے گنہگار لوگ ہیں۔“ ②

اہل السنۃ والجماعۃ کا مسلک یہ ہے کہ کوئی مسلمان کسی بھی گناہ کی وجہ سے کافر نہیں ہو جاتا الا یہ کہ وہ گناہ کو گناہ جانتے ہوئے اور اسے حلال سمجھتے ہوئے اس کا ارتکاب کرنے والا نہ ہو، سوائے اس کے کہ اس بارے میں کوئی خاص دلیل کفر موجود ہو۔

: ۲ ((عَنْ عَبْدِ اللَّهِ بْنِ مَسْعُودٍ رَضِيَ اللَّهُ عَنْهُ قَالَ إِنَّ مُحَمَّدًا ﷺ

① صحیح بخاری: ۷/ ۷۶، صحیح مسلم: ۱/ ۱۰۱، ۲۶۰۶.

② فتح الباری: ۱۰ / ۴۷۳.

قَالَ: أَلَا أُنَبِّئُكُمْ مَا الْعَضَةُ؟ هِيَ النَّمِيمَةُ الْقَالَةُ بَيْنَ النَّاسِ .)) ❶

”سیدنا عبداللہ بن مسعود رضی اللہ عنہ سے روایت ہے کہ حضرت محمد صلی اللہ علیہ وسلم نے فرمایا: کیا میں تمہیں بتاؤں ”العضہ“ کیا ہے؟ یہ لوگوں کے درمیان کی جانے والی چغلی ہے.....“

امام ابن عبدالبر رضی اللہ عنہ امام یحییٰ بن کثیر رضی اللہ عنہ سے نقل کرتے ہیں کہ چغل خور اور جھوٹا ایک گھٹے میں اتنا فساد پھیلا دیتے ہیں جتنا جادوگر ایک سال میں نہیں پھیلا سکتا۔ چغلی بھی جادو کی قسم ہے کیونکہ چغلی اور جادو دونوں میں لوگوں کے درمیان اختلاف، دوست احباب کے دلوں میں نفرت اور شر و فساد پیدا کیا جاتا ہے۔ ❷

❸: ((عَنِ ابْنِ عَبَّاسٍ رَضِيَ اللَّهُ عَنْهُمَا مَرَّ رَسُولُ اللَّهِ ﷺ عَلَى قَبْرَيْنِ فَقَالَ: إِنَّهُمَا لِيُعَذَّبَانِ وَمَا يُعَذَّبَانِ مِنْ كَبِيرٍ (وَفِي رِوَايَةٍ) وَ إِنَّهُ لَكَبِيرٌ أَمَّا هَذَا فَكَانَ لَا يَسْتَنْزَهُ مِنْ بَوْلِهِ، وَ أَمَّا هَذَا فَكَانَ يَمْشِي بِالنَّمِيمَةِ ثُمَّ دَعَا بِعَسِيْبٍ رُطْبٍ فَشَقَّهُ بِأَثْنَيْنِ فَغَرَسَ عَلَى هَذَا وَاحِدًا وَ عَلَى هَذَا وَاحِدًا ثُمَّ قَالَ لَعَلَّهُ يُخَفَّفُ عَنْهُمَا مَا لَمْ يَبْسَسَا .)) ❸

”سیدنا عبداللہ بن عباس رضی اللہ عنہما فرماتے ہیں کہ رسول اللہ صلی اللہ علیہ وسلم دو قبروں کے پاس سے گزرے تو فرمایا کہ ”انہیں معمولی کام کرنے کی وجہ سے عذاب دیا جا رہا ہے البتہ انجام کی ہولناکی کے لحاظ سے یہ بڑے کام ہیں۔ (۱) ان میں سے ایک پیشاب کی چھینٹوں سے نہیں بچتا تھا۔ (۲) دوسرا چغلی کیا کرتا تھا۔ پھر آپ صلی اللہ علیہ وسلم نے کھجور کی ایک چھڑی منگوا کر اسے درمیان سے چیرا اور دونوں قبروں پر ایک ایک ٹکڑا گاڑ دیا، پھر فرمایا: امید ہے ان کے خشک ہونے تک اللہ تعالیٰ ان کے عذاب میں کمی کر دے گا۔“

❶ صحیح مسلم: ۴/ ۲۰۱۲ . ❷ فتح المجید شرح کتاب التوحید، ص: ۳۲۵ .

❸ صحیح بخاری: ۷/ ۸۵ .

جس کے پاس چغلی کی جائے اس کی ذمہ داری

امام نووی رحمۃ اللہ علیہ فرماتے ہیں:

”جس کے پاس چغلی کی جائے کہ فلاں تیرے متعلق ایسے کہہ رہا تھا یا تیری نقل

اتار رہا تھا تو اسے درج ذیل چھ باتوں کا خیال رکھنا چاہیے۔“

۱: چغل خور کی بات کی تصدیق نہ کرے کیونکہ وہ فاسق ہے اور فاسق کی خبر بلا تحقیق قبول کرنا جائز نہیں ہے۔

۲: اسے چغلی کرنے سے منع کرے اور اس کی قباحت واضح کرے اور نصیحت کرے۔

۳: ایسے شخص کو اللہ کے لیے ناپسند کرے کیونکہ وہ اپنی اس حرکت کی وجہ سے اللہ کے ہاں ناپسندیدہ ہے اور جو اللہ کے ہاں ناپسندیدہ ہو، اسے ناپسند کرنا واجب ہے۔

۴: اپنے غیر موجود بھائی (جس کی بات نقل کی جا رہی ہے) اس کے بارے میں براگمان نہ کرے۔

۵: اس چغلی کی وجہ سے تجسس اور کرید شروع نہ کر دے۔

۶: جس کام سے چغل خور کو منع کر رہا ہے خود وہ کام نہ کرے اور نہ ہی اس کی چغلی آگے نقل کرے کہ فلاں نے ایسا کہا ہے کیونکہ اس طرح وہ خود بھی چغل خور بن جائے گا۔^①



① شرح النووی علی مسلم: ۲/ ۱۱۳، نقلًا عن الغزالی، الاذکار للنووی: ۲۹۹ وفتح الباری: ۱۰/ ۴۷۳.

ذو الوجهین (دورُخا انسان)

((عَنْ أَبِي هُرَيْرَةَ رضي الله عنه عَنِ النَّبِيِّ ﷺ قَالَ: إِنَّ شَرَّ النَّاسِ ذُو الْوَجْهَيْنِ الَّذِي يَأْتِي هُوَ لَأَبْوَجْهِ وَهُوَ لَأَبْوَجْهِ)) ①

”سیدنا ابو ہریرہ رضي الله عنه سے روایت ہے کہ نبی ﷺ نے فرمایا: سب سے برا دورُخا انسان ہے جو ایک فریق کے پاس آ کر ان کی حمایت کرتا ہے اور دوسرے کے پاس جا کر ان کا ساتھی بن جاتا ہے۔“

حافظ ابن حجر عسقلانی رحمته الله فرماتے ہیں:

”دورُخا پن بھی چغلی کی قسم ہے اور ایسا شخص سب سے برا ہے کیونکہ یہ بھی منافق کی طرح لوگوں کے درمیان فساد پھیلانے کے لیے جھوٹ اور باطل کو اختیار کیے رکھتا ہے۔ ہر فریق کے پاس جا کر یہ ظاہر کرتا ہے کہ وہ ان کا ساتھی اور دوسروں کا مخالف ہے۔ یہی جھوٹ، دھوکہ، ان کے راز معلوم کرنے اور منافقت کا کام ہے۔ البتہ جو اصلاح کرنے کے لیے ان کے پاس جا کر ہر ایک کو ایسی بات کہتا ہے جس میں دوسرے کا فائدہ ہو اور دوسرے فریق کا عذر ان کے ہاں بیان کرتا ہے اور ان کی ناپسندیدہ باتوں کو چھپاتا اور خیر سگالی کے جذبات دوسروں تک پہنچاتا ہے تو اس کا یہ کام پسندیدہ اور اچھا عمل ہے۔“ ②

((عَنْ عَمَّارٍ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ: مَنْ كَانَ لَهُ وَجْهَانِ فِي الدُّنْيَا كَانَ لَهُ يَوْمَ الْقِيَمَةِ لِسَانَانِ مِنْ نَارٍ)) ③

① صحیح بخاری مع فتح الباری: ۷/۵۲۷ و ۱۳/۱۷۰، صحیح مسلم: ۴/۲۵۱۱.

② فتح الباری: ۱۰/۴۷۵.

③ سنن ابی داؤد: ۴/۲۷۸، سلسلۃ الاحادیث الصحیحہ: ۸۸۹، صحیح الجامع الصغیر: ۵/۳۴۶.

”سیدنا عمار رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا: جس کے دنیا میں دو رُخ ہیں آخرت میں اس کی آگ کی دو زبانیں ہوں گی۔“

بحث: ۶

چغلی کے اسباب

- چغلی اور غیبت کے اسباب مشترک ہیں، ان کا ذکر غیبت کے اسباب میں گزر چکا ہے، تاہم ان کے علاوہ بھی چند اسباب ہیں جو درج ذیل ہیں:
- ۱: جس کی چغلی کر رہا ہے اس کے ساتھ عداوت اور ناپسندیدگی۔
 - ۲: جس کے پاس چغلی کر رہا ہے اس کا تقرب حاصل کرنا۔
 - ۳: فتنوں کو ہوا دینا، افراد اور معاشرے کے درمیان اختلاف اور نفرت و عداوت پیدا کرنا۔

بحث: ۷

چغلی کی عادت سے بچنے کا طریقہ

چغلی اور غیبت سے بچنے کا طریقہ ایک جیسا ہے اس کے لیے غیبت کے علاج والی بحث کی طرف رجوع کریں۔

بحث: ۸

چغلی کی جائز صورتیں

امام نووی رحمۃ اللہ علیہ فرماتے ہیں:

”شرعی ضرورت کے تحت کسی کی شکایت کرنے میں کوئی حرج نہیں ہے جیسا کہ

کسی کو یہ بتلانا کہ فلاں تیرے قتل کا ارادہ رکھتا ہے یا تیری عزت پر حملہ آور ہونا یا تیرا مال لوٹنا چاہتا ہے، اس طرح جس کام میں عمومی نقصان کا اندیشہ ہو تو حاکم وقت یا سرکاری اہلکار کو خبر دینا کہ فلاں یہ کام کرتا ہے یا کرنا چاہتا ہے تو اسے اس خبر کی تحقیق کر کے ازالے کی کوشش کرنی چاہیے اور اس جیسی دیگر شکایات حرام نہیں ہیں بلکہ ان میں سے کچھ تو معاملے کی اہمیت کے پیش نظر پسندیدہ اور واجب ہیں۔ واللہ اعلم۔“^①

امام بخاری رحمۃ اللہ علیہ نے اس طرح باب کا عنوان قائم کیا ہے ”دوست کے متعلق کی گئی بات کی اسے اطلاع دینے کا باب۔“ اس باب کے تحت انہوں نے درج ذیل حدیث نقل کی ہے:

((عَنْ عَبْدِ اللَّهِ بْنِ مَسْعُودٍ رَضِيَ اللَّهُ عَنْهُ قَالَ قَسَمَ رَسُولُ اللَّهِ ﷺ قِسْمَةً فَقَالَ رَجُلٌ مِنَ الْأَنْصَارِ وَاللَّهِ مَا أَرَادَ مُحَمَّدٌ بِهَذَا وَجَهَ اللَّهُ فَأَتَيْتُ رَسُولَ اللَّهِ ﷺ فَأَخْبَرْتُهُ فْتَمَعَّرَ وَجْهَهُ وَقَالَ: رَحِمَ اللَّهُ مُوسَى لَقَدْ أُوذِيَ بِأَكْثَرٍ مِنْ هَذَا فَصَبَرَ.))^②

”سیدنا عبد اللہ بن مسعود رضی اللہ عنہ فرماتے ہیں ایک مرتبہ رسول اللہ صلی اللہ علیہ وسلم نے مال تقسیم کیا تو کسی انصاری نے کہا کہ آپ صلی اللہ علیہ وسلم نے اللہ کی رضا مندی کے لیے یہ مال تقسیم نہیں کیا۔ میں نے آپ صلی اللہ علیہ وسلم کو اس کی اطلاع دی، یہ سن کر آپ صلی اللہ علیہ وسلم کا چہرہ مبارک غصے سے سرخ ہو گیا اور فرمایا: اللہ عزوجل موسیٰ علیہ السلام پر رحم فرمائے، انہیں اس سے زیادہ تکلیف دی گئی لیکن انہوں نے صبر کیا۔“^③

اختلاف ڈالنے اور شر و فساد کو ہوا دینے کے لیے چغلی کرنا مذموم و حرام ہے، البتہ جھوٹ

① شرح النووی علی مسلم: ۲ / ۱۱۳ .

② صحیح بخاری: ۷ / ۸۷ و مسلم بنحوہ: ۱۰۶۲ .

③ اس حدیث سے معلوم ہوا کہ اپنے کسی دوست کے متعلق کی گئی بات کی اسے اطلاع دینے میں کوئی مصلحت ہو اور اس سے شر و فساد پھیلنے کا اندیشہ نہ ہو تو اسے مطلع کیا جاسکتا ہے ورنہ نہیں۔ (مترجم)

اور ایذا رسانی سے بچتے ہوئے اصلاح اور خیر خواہی کے جذبے سے کسی کی شکایت درست ہے۔ بہت سے لوگ ان دو قسموں میں فرق نہیں کر سکتے، اس لیے بہتر اور سلامتی کا راستہ یہی ہے کہ کسی کی چغلی شکایت سے مکمل اجتناب کیا جائے تاکہ حرام کام اور حرام کے شہبے سے دور رہ سکے ورنہ حرام کام کے مرتکب ہو جانے کا خدشہ رہے گا۔^❶



❶ فتح الباری: ۴۷۶/۱۰.



الباب الثانی :



لاعلمی کے باعث اللہ تعالیٰ کے متعلق کوئی بات کہنا

❁ الفصل الاوّل :

اللہ تعالیٰ اور رسول اللہ ﷺ پر جھوٹ بولنا

اس میں تین مباحث ہیں:

❁ الفصل الثانی :

عام جھوٹ

اس میں چار مباحث ہیں۔

❁ الفصل الثالث :

جھوٹی گواہی اور جھوٹی بات

اس میں تین مباحث ہیں۔



الفصل الاول:

اللہ تعالیٰ اور اس کے رسول اللہ ﷺ پر جھوٹ بولنا

بحث: ۱

جھوٹ کی تعریف (تعارف)

امام نووی رحمۃ اللہ علیہ نے کہا ہے کہ اہل سنت کا مذہب یہ ہے کہ کسی چیز کے متعلق خلاف حقیقت خبر دینے کو جھوٹ کہتے ہیں خواہ یہ خبر لاعلمی کی وجہ سے غلط ہو یا جان بوجھ کر غلط دی گئی ہو۔ البتہ لاعلمی کی وجہ سے خبر غلط ہونے پر گناہ نہیں جبکہ قصداً غلط خبر دینے پر انسان مجرم ہوگا۔^①



بحث: ۲

اللہ تعالیٰ اور رسول اللہ ﷺ پر جھوٹ بولنے کی وعید:

قرآن کریم میں

بلاشبہ اللہ تعالیٰ اور رسول اللہ ﷺ پر جھوٹ عام لوگوں پر جھوٹ بولنے سے بڑا گناہ اور گھناؤنا جرم ہے۔ اللہ جل جلالہ کا ارشاد ہے:

﴿فَمَنْ أَظْلَمُ مِمَّنِ افْتَرَىٰ عَلَى اللَّهِ كَذِبًا لِّيُضِلَّ النَّاسَ بِغَيْرِ عِلْمٍ إِنَّ

اللَّهَ لَا يَهْدِي الْقَوْمَ الظَّالِمِينَ ﴿١٤٤﴾ (الانعام: ۱۴۴)

”پھر اس شخص سے بڑھ کر ظالم اور کون ہے جو اللہ کی طرف منسوب کر کے جھوٹی بات کہے تاکہ علم کے بغیر لوگوں کی غلط راہنمائی کرے۔ یقیناً اللہ ایسے ظالموں کو

① شرح مسلم نووی: ۱/۶۹، الاذکار للنووی، ص: ۳۲۶.

راہِ راست نہیں دکھاتا۔“

اللہ سبحانہ نے فرمایا ہے:

﴿وَلَا تَتَّبِعْ أَهْوَاءَ الَّذِينَ كَذَبُوا بِآيَاتِنَا وَالَّذِينَ لَا يُؤْمِنُونَ بِالْآخِرَةِ وَهُمْ بِرَبِّهِمْ يُعِدُّونَ﴾ (الانعام: ۱۵۰)

”اور ہرگز ان لوگوں کی خواہشات کے پیچھے نہ چلنا جنہوں نے ہماری آیات کو جھٹلایا اور آخرت کے منکر ہیں اور جو دوسروں کو اپنے رب کا ہمسر بنا تے ہیں۔“
ارشادِ الہی ہے:

﴿يَا أَيُّهَا الَّذِينَ آمَنُوا لِمَ تَقُولُونَ مَا لَا تَفْعَلُونَ ۗ كَبُرَ مَقْتًا عِنْدَ اللَّهِ أَنْ تَقُولُوا مَا لَا تَفْعَلُونَ﴾ (الصف: ۲، ۳)

”اے لوگو جو ایمان لائے ہو! تم کیوں وہ بات کہتے ہو جو کرتے نہیں (ہو) اللہ کے نزدیک یہ سخت ناپسندیدہ حرکت ہے کہ تم وہ بات کہو جو تم کرتے نہیں (ہو)۔“
اللہ عزوجل کا فرمان ہے:

﴿وَمَنْ أَظْلَمُ مِمَّنْ افْتَرَىٰ عَلَى اللَّهِ كَذِبًا أَوْ كَذَّبَ بِآيَاتِهِ ۗ إِنَّهُ لَا يُفْلِحُ الظَّالِمُونَ﴾ (الانعام: ۲۱)

”اور اس شخص سے بڑھ کر ظالم اور کون ہے جو اللہ پر جھوٹا بہتان لگائے یا اللہ کی نشانیوں کو جھٹلائے۔ یقیناً ایسے ظالم کبھی فلاح نہیں پاسکتے۔“
اللہ تعالیٰ نے فرمایا ہے:

﴿فَمَنْ أَظْلَمُ مِمَّنْ كَذَّبَ بِآيَاتِ اللَّهِ وَصَدَفَ عَنْهَا ۗ سَنَجْزِي الَّذِينَ يَصْدِفُونَ عَنْ آيَاتِنَا سُوءَ الْعَذَابِ بِمَا كَانُوا يَصْدِفُونَ﴾ (الانعام: ۱۵۷)

(الانعام: ۱۵۷)

”اس سے بڑھ کر ظالم اور کون ہے جو اللہ کی آیات کو جھٹلائے اور ان سے منہ موڑے، جو لوگ ہماری آیات سے منہ موڑتے ہیں، انہیں اس روگردانی کی

پاداش میں ہم بدترین سزا دے کر رہیں گے۔“

رب کریم کا ارشاد ہے:

﴿قُلْ إِنَّ الَّذِينَ يَفْتَرُونَ عَلَى اللَّهِ الْكِبْرَ لَا يُفْلِحُونَ﴾ (یونس: ۶۹)

”(اے نبی!) کہہ دو جو لوگ اللہ پر جھوٹے افترا باندھتے ہیں وہ ہرگز فلاح نہیں پاسکتے۔“

اللہ ذوالجلال کا فرمان ہے:

﴿إِنَّمَا يَفْتَرِي الْكِبْرَ الَّذِينَ لَا يُؤْمِنُونَ بِاللَّهِ وَ أُولَئِكَ هُمُ

الْكٰذِبُونَ﴾ (النحل: ۱۰۵)

”جھوٹ وہی لوگ گھڑتے ہیں جو اللہ کی آیات کو نہیں مانتے، وہی حقیقت میں جھوٹے ہیں۔“

حکم الہی ہے:

﴿وَلَا تَقُولُوا لِمَا نَصِفُ أَلْسِنَتَكُمُ الْكِبْرَ هَذَا حَلَلٌ وَ هَذَا حَرَامٌ لِنَفْتَرُوا

عَلَى اللَّهِ الْكِبْرَ إِنَّ الَّذِينَ يَفْتَرُونَ عَلَى اللَّهِ الْكِبْرَ لَا يُفْلِحُونَ﴾ (متاع

قٰلِبِل ۚ وَ لَهُمْ عَذَابٌ أَلِيمٌ﴾ (النحل: ۱۱۶، ۱۱۷)

”اور یہ جو تمہاری زبانیں احکام لگایا کرتی ہیں کہ یہ چیز حلال ہے اور وہ حرام تو اس طرح کے حکم لگا کر اللہ پر جھوٹ نہ باندھو۔ جو لوگ اللہ پر جھوٹ باندھتے ہیں وہ ہرگز فلاح نہیں پایا کرتے۔ دنیا کا عیش چند روزہ ہے، آخر کار ان کے لیے دردناک سزا ہے۔“

اللہ تعالیٰ نے فرمایا ہے:

﴿وَمَنْ أَظْلَمُ مِمَّنْ افْتَرَى عَلَى اللَّهِ كَذِبًا أَوْ قَالَ أُوحِيَ إِلَيَّ وَ لَمْ يُوْحَ إِلَيْهِ

شَيْءٌ وَ مَنْ قَالَ سَأُنزِلُ مِثْلَ مَا أَنْزَلَ اللَّهُ وَ كَوْنَتِي إِذِ الظَّالِمُونَ فِي

عَمْرَتِ الْمَوْتِ وَ الْمَلٰٓئِكَةُ بَاسِطُوٓآ أَيْدِيهِمْ ۖ أَخْرَجُوا أَنْفُسَكُمْ ۙ الْيَوْمَ

تُجْزَوْنَ عَذَابَ الْهُونِ بِمَا كُنْتُمْ تَقُولُونَ عَلَى اللَّهِ غَيْرَ الْحَقِّ وَ كُنْتُمْ عَنْ
 آيَاتِهِ تَسْتَكْبِرُونَ ﴿٩٣﴾ (الانعام: ٩٣)

”اور اس شخص سے بڑا ظالم اور کون ہے جو اللہ پر جھوٹا بہتان گھڑے یا کہے کہ
 مجھ پر وحی آئی ہے دراصل حالیکہ اس پر کوئی وحی نازل نہ کی گئی ہو یا جو اللہ کی نازل
 کردہ چیز کے مقابلہ میں کہے کہ میں بھی ایسی چیز نازل کر کے دکھا دوں گا، کاش
 تم ظالموں کو اس حالت میں دیکھ سکو جب کہ وہ سکراتِ موت میں ڈبکیاں کھا
 رہے ہوتے ہیں اور فرشتے ہاتھ بڑھا بڑھا کر کہہ رہے ہوتے ہیں: لاؤ نکالو اپنی
 جان، آج تمہیں ان باتوں کی پاداش میں ذلت کا عذاب دیا جائے گا جو تم اللہ پر
 تہمت رکھ کر ناحق بکا کرتے تھے اور اس کی آیات کے مقابلے میں سرکشی
 دکھاتے تھے۔“

اللہ ذوالجلال نے فرمایا ہے:

﴿قُلْ إِنَّمَا حَرَّمَ رَبِّي الْفَوَاحِشَ مَا ظَهَرَ مِنْهَا وَمَا بَطَّنَ ۖ وَالْإِثْمَ وَالْبَغْيَ
 بِغَيْرِ الْحَقِّ وَأَنْ تُشْرِكُوا بِاللَّهِ مَا لَمْ يُنَزَّلْ بِهِ سُلْطَانًا ۚ أَنْ تَقُولُوا عَلَى اللَّهِ
 مَا لَا تَعْلَمُونَ ﴿٣٣﴾ (الاعراف: ٣٣)

”(اے نبی!) ان سے کہو کہ میرے رب نے جو چیزیں حرام کی ہیں وہ تو یہ
 ہیں: بے شرمی کے کام خواہ کھلے ہوں یا چھپے اور گناہ اور حق کے خلاف زیادتی
 اور یہ کہ اللہ کے ساتھ تم کسی ایسے کو شریک کرو جس کے لیے اس نے کوئی سند
 نازل نہیں کی اور یہ کہ اللہ کے نام پر تم کوئی ایسی بات کہو جس کے متعلق تمہیں
 علم نہ ہو۔“

اللہ تعالیٰ اور رسول ﷺ پر جھوٹ بولنے کی وعید:

حدیث شریف میں

((عَنْ عَلِيٍّ قَالَ قَالَ النَّبِيُّ ﷺ: لَا تَكْذِبُوا عَلَيَّ فَإِنَّهُ مَنْ كَذَبَ عَلَيَّ فَلْيَلِجِ النَّارَ.))^①

”سیدنا علی رضی اللہ عنہ سے روایت ہے کہ نبی ﷺ نے فرمایا میری طرف جھوٹ گھڑ کر منسوب نہ کرو کیونکہ جس نے مجھ پر جھوٹ باندھا وہ آگ میں داخل ہوگا۔“

سیدنا عبداللہ بن الزبیر رضی اللہ عنہما فرماتے ہیں:

”میں نے اپنے والد زبیر بن العوام (رضی اللہ عنہ) سے دریافت کیا کہ آپ رسول اللہ ﷺ سے اس قدر احادیث بیان نہیں کرتے جتنی فلاں فلاں صحابہ بیان کرتے ہیں، تو انہوں نے فرمایا میں بھی رسول اللہ ﷺ کے ساتھ رہا ہوں لیکن آپ ﷺ سے سنے ہوئے فرمان (کہ جس نے میرے اوپر جھوٹ بولا اپنا ٹھکانہ جہنم کی آگ میں بنا لے) کی وجہ سے ڈرتا ہوں کہ کہیں کوئی غلط بات آپ ﷺ کی طرف منسوب نہ ہو جائے اور اس کی پاداش میں میں سزا کا مستحق بن جاؤں۔“^②

((قَالَ أَنَسٌ: إِنَّهُ لَيَمْنَعُنِي أَنْ أَحَدَّثَكُمْ حَدِيثًا كَثِيرًا أَنَّ النَّبِيَّ ﷺ قَالَ: مَنْ تَعَمَّدَ عَلَيَّ كَذِبًا فَلْيَتَّبِعُوا مَقْعَدَهُ مِنَ النَّارِ.))^③

”سیدنا انس رضی اللہ عنہ فرماتے ہیں کہ مجھے زیادہ احادیث بیان کرنے میں آپ ﷺ

① صحیح بخاری: ۱/ ۳۵ و صحیح مسلم: ۱/ ۹، ترمذی: ۲۶۶۰، نسائی کبریٰ:

۵۸۸۰، ابن ماجہ، مقدمہ: ۳۱.

② صحیح بخاری: ۱/ ۳۵، صحیح مسلم، مقدمہ: ۳ و ۳۰۰۴.

③ صحیح بخاری: ۱/ ۳۵ و صحیح مسلم، مقدمہ: ۱/ ۱۰.

کا یہ فرمان رکاوٹ ہے کہ ”جس نے جان بوجھ کر مجھ پر جھوٹ بولا وہ اپنا ٹھکانہ جہنم کی آگ بنا لے۔“

ان احادیث کا یہ مطلب نہیں کہ معاذ اللہ دوسرے صحابہ رضی اللہ عنہم احادیث روایت کرنے میں غیر محتاط اور غلط باتیں آپ ﷺ کی طرف منسوب کر دیتے تھے، بلکہ ان صحابہ کا مقصد یہ ہے کہ ہم اس معاملہ میں بہت زیادہ احتیاط کرتے ہیں اور آپ ﷺ کی طرف غلط بات منسوب ہو جانے کے خدشہ کی وجہ سے خاموش رہتے ہیں، کیونکہ انسان سے غلطی ممکن ہے جبکہ دوسرے صحابہ رضی اللہ عنہم اپنے یقین کی بنیاد پر احادیث بیان کر دیتے تھے تاکہ کتمانِ علم (علم کے چھپانے) کے جرم سے بچ سکیں، اس لیے دونوں فریق اپنی اپنی رائے اور عمل کے لحاظ سے حق بجانب ہیں۔ (مترجم)

((عَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ ﷺ قَالَ: تَسَمَّوْا بِاسْمِي وَلَا تَكْتُمُوا بِكُنْيَتِي وَمَنْ رَأَى فِي الْمَنَامِ فَقَدْ رَأَى فَإِنَّ الشَّيْطَانَ لَا يَتَمَثَّلُ فِي صُورَتِي وَمَنْ كَذَبَ عَلَيَّ مُتَعَمِّدًا فَلْيَتَّبِعُوا مَقْعَدَهُ مِنَ النَّارِ.)) ①

”سیدنا ابو ہریرہ رضی اللہ عنہ سے روایت ہے کہ نبی کریم ﷺ نے فرمایا: میرے نام کے مطابق اپنے نام رکھو لیکن میری کنیت اختیار نہ کرو۔ اور جس نے خواب میں مجھے دیکھا یقیناً اس نے مجھے ہی دیکھا ہے کیونکہ شیطان میری صورت اختیار نہیں کر سکتا۔ اور جس نے عمداً میری طرف غلط بات منسوب کی تو وہ اپنا ٹھکانہ جہنم کی آگ میں بنا لے۔“

((عَنْ سَلَمَةَ بْنِ الْأَكْوَعِ قَالَ سَمِعْتُ النَّبِيَّ ﷺ يَقُولُ: مَنْ يَقُلْ عَلَيَّ مَا لَمْ أَقُلْ فَلْيَتَّبِعُوا مَقْعَدَهُ مِنَ النَّارِ.)) ② (وفی مسلم)

① صحیح بخاری: ۱ / ۳۶.

② صحیح بخاری: ۱ / ۳۵.

((مَنْ حَدَّثَ عَنِّي بِحَدِيثٍ يَرَى أَنَّهُ كَذِبٌ فَهُوَ أَحَدُ الْكَاذِبِينَ .)) ❶

”سیدنا سلمہ بن اکوع رضی اللہ عنہ کہتے ہیں کہ میں نے نبی کریم صلی اللہ علیہ وسلم سے سنا، آپ نے فرمایا کہ جس نے مجھ پر وہ بات کہی جو میں نے نہیں کہی تو اس کا ٹھکانا جہنم کی آگ ہے۔“

اور صحیح مسلم (وترمذی) کی ایک روایت اس طرح ہے کہ آپ صلی اللہ علیہ وسلم نے فرمایا:
”جو شخص مجھ سے کوئی ایسی بات نقل کرے جسے وہ جھوٹ سمجھتا ہے تو وہ خود بھی جھوٹوں میں سے ایک ہے۔“

((عَنِ الْمُغِيرَةَ بْنِ شُعْبَةَ قَالَ: سَمِعْتُ رَسُولَ اللَّهِ ﷺ يَقُولُ: إِنَّ كَذِبًا عَلَيَّ لَيْسَ كَكَذِبِ عَلَيَّ أَحَدٍ، فَمَنْ كَذَبَ عَلَيَّ مُتَعَمِدًا فَلْيَتَّبِعُوا مَقْعَدَهُ مِنَ النَّارِ .)) ❷

”سیدنا مغیرہ بن شعبہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا مجھ پر جھوٹ بولنا عام آدمی پر جھوٹ بولنے کی طرح نہیں ہے کیونکہ جس نے مجھ پر جھوٹ بولا تو وہ اپنا ٹھکانہ جہنم میں بنا لے۔“

((عَنْ وَائِلَةَ بْنِ الْأَسْقَعِ رَضِيَ اللَّهُ عَنْهُ عَنِ النَّبِيِّ ﷺ أَنَّهُ قَالَ: إِنَّ مِنْ أَعْظَمِ الْفَرِيِّ أَنْ يَدَّعِيَ الرَّجُلُ إِلَى غَيْرِ أَبِيهِ أَوْ يَرَى عَيْنَهُ مَا لَمْ تَرَأَوْ يَقُولُ عَلَى رَسُولِ اللَّهِ ﷺ مَا لَمْ يَقُلْ .)) ❸

”سیدنا وائلہ بن الاسقع رضی اللہ عنہ سے روایت ہے کہ نبی صلی اللہ علیہ وسلم نے فرمایا: سب سے بڑا جھوٹ یہ ہے کہ آدمی اپنے باپ کی بجائے کسی اور کی طرف اپنی نسبت

❶ مقدمہ صحیح مسلم: ۹/۱، ترمذی: ۲۶۶۲.

❷ صحیح بخاری: ۸/۸۱ و مقدمہ مسلم: ۱۱/۱.

❸ صحیح بخاری مع الفتح: ۶/۵۴۰.

کرے، خواب دیکھنے کا جھوٹا دعویٰ کرے اور رسول اللہ ﷺ کی طرف وہ بات منسوب کرے جو آپ ﷺ کا فرمان نہیں۔“

((عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ: كَفَى بِالْمَرْءِ كَذِبًا أَنْ يُحَدِّثَ بِكُلِّ مَا سَمِعَ.))^①

”حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: کسی شخص کے جھوٹا ہونے کے لیے یہی کافی ہے کہ وہ ہر سنی ہوئی بات آگے بیان کر دے۔“

سیدنا عبداللہ بن مسعود رضی اللہ عنہ کا قول ہے کہ جو بات لوگوں کے فہم سے بالاتر ہو اس کو بیان نہ کرو، ورنہ وہ کچھ لوگوں کے لیے فتنہ و گمراہی کا ذریعہ بن جائے گی۔^②

سیدنا عمر بن خطاب رضی اللہ عنہ کا قول ہے:

”ہر سنی ہوئی بات کو آگے بیان کر دینا کسی شخص کے جھوٹا ہونے کی کافی دلیل ہے۔“^③

امام ابن وہب رضی اللہ عنہ کہتے ہیں کہ مجھ سے مخاطب ہو کر امام مالک رضی اللہ عنہ نے فرمایا:

”جو شخص ہر سنی ہوئی بات آگے نقل کر دے وہ صحیح و مسلم نہیں بیچ سکتا اور نہ ہی کبھی امام بن سکتا ہے۔“^④

امام عبدالرحمن بن معدی رضی اللہ عنہ فرماتے ہیں:

”کوئی شخص بھی اپنی سنی سنائی باتوں کو بیان کرنے سے باز آئے بغیر امام نہیں بن سکتا۔“^⑤

① مقدمہ صحیح مسلم: ۱/ ۱۰، ابو داؤد: ۴۹۹۲، نسائی کبریٰ: ۱۱۸۴۵.

② مقدمہ صحیح مسلم: ۱/ ۹.

③ مقدمہ صحیح مسلم: ۱/ ۸.

④ صحیح مسلم، مقدمہ: ۱/ ۸.

⑤ مقدمہ صحیح مسلم: ۱/ ۸.

بحث: ۳

رسول اللہ ﷺ پر جھوٹ کی قباحت، اس کا حکم اور اس کی سزا

۱: جمہور اہل علم کے نزدیک رسول اللہ ﷺ پر جھوٹ بولنا سخت فحاشی و عظیم گناہ اور بہت بڑی تباہی کا سبب ہے لیکن جھوٹ بولنے والا جب تک اس کام کو جائز سمجھ کر نہ کرے دائرہ اسلام سے خارج نہ ہوگا۔

۲: بعض دوسرے اہل علم رسول اللہ ﷺ پر جان بوجھ کر جھوٹ بولنے والے کو کافر قرار دیتے ہیں، شارحین بخاری میں سے ابن المنیر رحمۃ اللہ علیہ نے اس کی وجہ یہ بیان کی ہے کہ رسول اللہ ﷺ پر جھوٹ بولنے کا صاف مطلب یہ ہے کہ وہ اس حرام کو حلال سمجھتا ہے اور کسی حرام کو حلال کرنا کفر کا کام ہے اس لیے کفر پر آمادہ کرنے والا کام بھی کفر ہے۔ تاہم امام نووی اور حافظ حجر رحمۃ اللہ علیہ نے جمہور اہل علم کی رائے کو ترجیح دی ہے۔

۳: حافظ ابن حجر رحمۃ اللہ علیہ فرماتے ہیں:

”رسول اللہ ﷺ پر جھوٹ بولنا گناہ کبیرہ اور دوسروں پر جھوٹ بولنا صغیرہ گناہ ہے، خود نبی کریم ﷺ نے بھی ان دونوں میں فرق کیا ہے۔ آپ ﷺ نے فرمایا ہے:

((إِنَّ كَذِبًا عَلَيَّ لَيْسَ كَكَذِبٍ عَلَى أَحَدٍ)) ❶

”میری طرف جھوٹ منسوب کرنا عام آدمی پر جھوٹ بولنے سے مختلف ہے۔“

اس لیے ان دونوں کی سزا ایک نہیں ہو سکتی۔

رسول اللہ ﷺ کا یہ فرمان کہ ”جس نے میری طرف جھوٹ منسوب کیا وہ اپنا ٹھکانا جہنم میں بنا لے۔“ اس بات کی دلیل ہے کہ آپ ﷺ پر جھوٹ بولنے والا لمبی مدت یا ہمیشہ کے لیے آگ میں رہے گا جبکہ قوی دلائل سے یہ بات ثابت ہے کہ جہنم میں دائمی قیام صرف

❶ بخاری: ۱۲۹۱، صحیح مسلم: ۱/۱۰۔

کفار کے لیے ہے، اس لیے آپ ﷺ پر جھوٹ بولنے والا ابدی جہنمی نہ ہوگا بلکہ لمبی مدت تک جہنم میں رہے گا۔ واللہ اعلم

۴: جس شخص نے ایک حدیث میں بھی قصداً آپ ﷺ پر جھوٹ بولا وہ فاسق بن گیا اور اس کی تمام روایات مردود اور ناقابل احتجاج ہو جائیں گی۔ ❶

۵: رسول اللہ ﷺ پر جھوٹ درحقیقت اللہ تعالیٰ پر جھوٹ بولنے والی بات ہے کیونکہ اللہ تعالیٰ کا ارشاد ہے:

﴿وَمَا يَنْطِقُ عَنِ الْهَوَىٰ ۗ إِنْ هُوَ إِلَّا وَحْيٌ يُوحَىٰ ۗ﴾ (النجم: ۳-۴)

”اور وہ رسول ﷺ اپنی خواہش سے کوئی بات نہیں کرتے، اس کی جو بات ہے وہ صرف وحی ہے جو اس پر اتاری جاتی ہے۔“

اس لیے رسول اللہ ﷺ پر جھوٹ کا حکم اللہ تعالیٰ کے اس فرمان کے مطابق ہوگا:

﴿قُلْ إِنْ الَّذِينَ يَفْتَرُونَ عَلَى اللَّهِ الْكُذِبَ لَا يُفْلِحُونَ ۗ﴾ (یونس: ۶۹)

”(اے نبی!) فرمادیتھیے: جو لوگ اللہ پر جھوٹے افتراء باندھتے ہیں وہ کامیاب نہ ہوں گے۔“



❶ شرح مسلم نووی: ۱/۶۹، فتح الباری: ۱/۳۰۲.

الفصل الثانی:

عام جھوٹ

بحث: ۱

جھوٹ کا حکم

امام نووی رحمۃ اللہ علیہ فرماتے ہیں: ❶

”جھوٹ کے حرام ہونے پر کتاب و سنت میں بہت سے دلائل موجود ہیں اور اس کے حرام ہونے پر پوری امت کا اجماع ہے، جھوٹ بدترین گناہ اور بہت برا عیب ہے۔ اس سے نفرت دلانے کے لیے حضرت ابو ہریرہ رضی اللہ عنہ کی یہی متفق علیہ حدیث کافی ہے جس میں حضرت ابو ہریرہ رضی اللہ عنہ بیان کرتے ہیں:

((قَالَ رَسُولُ اللَّهِ ﷺ: آيَةُ الْمُنَافِقِ ثَلَاثٌ إِذَا حَدَّثَ كَذَبَ وَإِذَا

وَعَدَ أَخْلَفَ وَإِذَا أُوْتِمِنَ خَانَ.)) ❷

”رسول اللہ صلی اللہ علیہ وسلم نے فرمایا: منافق کی تین نشانیاں ہیں، جب بات کرے تو جھوٹ بولتا ہے، جب وعدہ کرے تو وعدہ خلافی کرتا ہے اور جب اس کے پاس امانت رکھی جائے تو خیانت کرتا ہے۔“



بحث: ۲

عام جھوٹ پر وعید: قرآن و حدیث میں

اللہ عزوجل نے فرمایا ہے:

❶ الاذکار للنووی: ۳۲۴.

❷ صحیح بخاری: ۱ / ۱۴ و صحیح مسلم: ۱ / ۷۸.

﴿وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ أُولَٰئِكَ

كَانَ عَنَّهُ مَسْئُولًا ۝﴾ (الاسراء/ بنی اسرائیل: ۳۶)

”کسی ایسی چیز کے پیچھے نہ لگو جس کا تمہیں علم نہ ہو، یقیناً آنکھ، کان اور دل سب ہی کی باز پرس ہوگی۔“

((عَنْ عَبْدِ اللَّهِ بْنِ مَسْعُودٍ عَنِ النَّبِيِّ ﷺ قَالَ: عَلَيْكُمْ بِالصَّدَقِ فَإِنَّ الصَّدَقَ يَهْدِي إِلَى الْبِرِّ وَإِنَّ الْبِرَّ يَهْدِي إِلَى الْجَنَّةِ وَمَا يَزَالُ الرَّجُلُ يَصْدُقُ وَيَتَحَرَّى الصَّدَقَ حَتَّى يُكْتَبَ عِنْدَ اللَّهِ صِدْقًا وَإِيَّاكُمْ وَالْكَذِبَ فَإِنَّ الْكَذِبَ يَهْدِي إِلَى الْفُجُورِ وَإِنَّ الْفُجُورَ يَهْدِي إِلَى النَّارِ وَمَا يَزَالُ الرَّجُلُ يَكْذِبُ وَيَتَحَرَّى الْكَذِبَ حَتَّى يُكْتَبَ عِنْدَ اللَّهِ كَذَابًا.)) ❶

”سیدنا عبد اللہ بن مسعود رضی اللہ عنہ سے روایت ہے کہ نبی صلی اللہ علیہ وسلم نے فرمایا: سچائی اختیار کرو کیونکہ سچ نیکی کی طرف راہنمائی کرتا ہے اور نیکی جنت میں لے جاتی ہے۔ آدمی سچ بولتا ہے اور سچ کا متلاشی رہتا ہے حتیٰ کہ اللہ تعالیٰ کے ہاں بڑا سچا انسان لکھا جاتا ہے۔ اور جھوٹ سے پرہیز کرو کیونکہ جھوٹ گناہ کی راہ دکھاتا ہے اور گناہ جہنم کی آگ میں داخل کرتا ہے اور آدمی مسلسل جھوٹ بولتا اور جھوٹ کا متلاشی رہتا ہے حتیٰ کہ وہ اللہ کے ہاں بڑا جھوٹا لکھ دیا جاتا ہے۔“

امام بخاری رضی اللہ عنہ نے اپنی صحیح میں اس طرح باب کا عنوان قائم کیا ہے: ”خرید و فروخت میں جھوٹ اور سامان کی حقیقت مخفی رکھنے کے نقصان کا بیان“ اس عنوان کے تحت امام صاحب نے حضرت حکیم بن حزام رضی اللہ عنہ کی یہ روایت نقل کی ہے:

((عَنْ النَّبِيِّ ﷺ قَالَ: الْبَيْعَانِ بِالْخِيَارِ مَا لَمْ يَتَفَرَّقَا فَإِنْ صَدَقَا وَ

❶ صحیح بخاری: ۶۰۹۴، صحیح مسلم: ۴/۲۰۱۳۔ دو متقارب احادیث، ترمذی

بَيْنَا بُورِكَ لَهُمَا فَيُبَيْعُهُمَا وَإِنْ كَتَمَا وَكَذَبَا مُحَقَّتْ بَرَكَتُهُ
بَيْعُهُمَا.)) ❶

”نبی ﷺ نے فرمایا: خرید و فروخت کرنے والے جب تک اپنی جگہ سے جدا نہ ہوں انہیں سود واپس لینے اور دینے کا اختیار ہوتا ہے۔ اگر وہ سچ بولیں گے اور چیز کی حقیقت واضح کر دیں گے تو انہیں برکت حاصل ہوگی۔ اور اگر جھوٹ بولیں گے اور سامان کی خامی واضح نہیں کریں گے تو ان کی برکت مٹا دی جائے گی۔“
(عَنْ بَهْزِ بْنِ حَكِيمٍ عَنْ أَبِيهِ عَنْ جَدِّهِ قَالَ سَمِعْتُ النَّبِيَّ ﷺ يَقُولُ: وَيْلٌ لِّلَّذِي يُحَدِّثُ بِالْحَدِيثِ لِيُضْحِكَ بِهِ الْقَوْمَ فَيَكْذِبُ وَيْلٌ لَهُ وَيْلٌ لَهُ.)) ❷

”حضرت بہز بن حکیم اپنے باپ سے اور وہ ان کے اپنے باپ رضی اللہ عنہم سے روایت کرتے ہیں کہ میں نے نبی ﷺ کو یہ فرماتے ہوئے سنا: جو شخص لوگوں کو ہنسانے کے لیے جھوٹی بات کہتا ہے اس کے لیے ہلاکت ہے اس کے لیے تباہی و بربادی ہے۔“

سیدنا سمرۃ بن جندب رضی اللہ عنہ کی ایک طویل حدیث جس میں رسول اللہ ﷺ کے خواب کا ذکر ہے، آپ ﷺ فرماتے ہیں: آج رات (اس رات سے مراد معراج کی رات ہے) میرے پاس دو آدمی آئے، انہوں نے میرا ہاتھ پکڑا اور مقدس زمین کی طرف لے گئے۔ میں نے دیکھا کہ ایک شخص بیٹھا ہوا ہے اور دوسرا اس کے ساتھ کھڑا ہوا ہے جس کے ہاتھ میں لوہے کی کنڈی ہے جو اس بیٹھے ہوئے شخص کے منہ میں داخل کر کے اسے گدی تک چیر ڈالتا ہے، پھر دوسری طرف سے منہ میں ڈال کر گدی تک چیرتا ہے، اتنی دیر میں پہلی جانب درست ہو جاتی ہے وہ پھر اس کے ساتھ یہی سلوک کرتا ہے۔ میں نے پوچھا: یہ کیا ہے؟ انہوں نے

❶ صحیح بخاری: ۱۱ / ۳ .

❷ جامع ترمذی: ۴ / ۵۵۷ و صحیح ترمذی: ۲ / ۲۶۸ .

کہا: آگے چلیں۔ اس حدیث کے آخر میں آپ ﷺ نے فرمایا: تم نے آج رات مجھے بہت سیر کرائی ہے، میں نے جو کچھ دیکھا ہے اس کے متعلق بتائیں کہ اس کی حقیقت کیا ہے؟ انہوں نے کہا: جس شخص کی باچھیں چیری جا رہی تھیں وہ جھوٹ بولتا تھا اور اس کی بات نقل ہو کر دنیا کے کونے کونے میں جا پہنچی تھی۔ اس کے ساتھ قیامت تک یہی سلوک کیا جائے گا۔^①

صحیح بخاری کی ایک روایت اس طرح ہے:

”نبی ﷺ کو بتایا گیا کہ جس شخص کی باچھیں، نتھنے اور آنکھیں گدی تک چیری

جا رہی تھیں وہ جھوٹ بولا کرتا تھا اور اس کا جھوٹ دنیا میں پھیل جاتا تھا۔“^②

((عَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ ﷺ أَنَّهُ قَالَ: آيَةُ الْمُنَافِقِ ثَلَاثٌ: إِذَا حَدَّثَ كَذَبَ وَإِذَا وَعَدَ أَخْلَفَ وَإِذَا أُوْتِمِنَ خَانَ.))^③

”سیدنا ابو ہریرہ رضی اللہ عنہ سے روایت ہے کہ نبی ﷺ نے فرمایا: منافق کی تین نشانیاں ہیں، جب بات کرے تو جھوٹ بولتا ہے، جب وعدہ کرے تو وعدہ خلافی کرتا ہے اور جب اس کے پاس امانت رکھی جائے تو اس میں خیانت کرتا ہے۔“



بحث: ۳

جھوٹے خواب بیان کرنا

((عَنْ ابْنِ عَبَّاسٍ رَضِيَ اللَّهُ عَنْهُمَا عَنِ النَّبِيِّ ﷺ قَالَ: مَنْ تَحَلَّمَ بِحُلْمٍ لَمْ يَرَهُ كُفِّفَ أَنْ يَعْقِدَ بَيْنَ شَعِيرَتَيْنِ وَلَنْ يَفْعَلَ وَمَنْ اسْتَمَعَ إِلَى حَدِيثِ قَوْمٍ وَهُمْ لَهُ كَارِهُونَ أَوْ يَفْرُونَ مِنْهُ

① صحیح بخاری مع الفتح: ۳ / ۲۵۱ .

② صحیح بخاری مع الفتح: ۱۲ / ۴۳۹ .

③ صحیح بخاری: ۷ / ۹۵ و ۱۴ / ۱ ، صحیح مسلم: ۱ / ۷۸ .

صَبَّتْ فِي أذْنِهِ الْأَنْكَ يَوْمَ الْقِيَامَةِ وَمَنْ صَوَّرَ صُورَةً عُدْبَ وَ
كُلَّفَ أَنْ يَنْفُخَ فِيهَا الرُّوحَ وَلَيْسَ بِنَافِخٍ .)) ❶

”سیدنا عبد اللہ بن عباس رضی اللہ عنہما سے روایت ہے کہ نبی صلی اللہ علیہ وسلم نے فرمایا: جس نے من گھڑت خواب بیان کیا، اسے دو بوجو (گندم کی قسم) کے دانوں میں گرہ لگانے کا پابند کیا جائے گا اور وہ یہ کام نہ کر سکے گا۔ اور جو خفیہ طور پر ان لوگوں کی باتیں سنتا ہے جو اسے ناپسند کرتے ہیں یا اس سے دور بھاگتے ہیں، آخرت میں اس کے کان میں سیسہ پگھلا کر ڈالا جائے گا۔ اور جو تصویر بناتا ہے اسے عذاب دیا جائے گا، اور تصویر میں روح پھونکنے کا پابند کیا جائے گا مگر وہ ایسا نہ کر سکے گا۔“



بحث: ۴

کون سا جھوٹ جائز ہے

((عَنْ أُمِّ كَلْثُومٍ بِنْتِ عُقْبَةَ إِنَّهَا سَمِعَتْ رَسُولَ اللَّهِ ﷺ يَقُولُ:
لَيْسَ الْكُذَّابُ الَّذِي يُصْلِحُ بَيْنَ النَّاسِ فَيَنْمِي خَيْرًا أَوْ يَقُولُ
خَيْرًا .)) ❷

((وَفِي رِوَايَةٍ لِمُسْلِمٍ عَنْهَا وَ لَمْ أَسْمَعْهُ يَرِحْصُ فِي شَيْءٍ مِمَّا
يَقُولُ النَّاسُ إِلَّا فِي ثَلَاثٍ: الْحَرْبُ وَالْإِصْلَاحُ بَيْنَ النَّاسِ وَ
حَدِيثُ الرَّجُلِ إِمْرَأَتَهُ وَ حَدِيثُ الْمَرْأَةِ زَوْجَهَا .)) ❸

”سیدہ ام کلثوم بنت عقبہ رضی اللہ عنہا سے روایت ہے کہ رسول اللہ صلی اللہ علیہ وسلم نے فرمایا: جو

❶ صحیح بخاری مع الفتح: ۱۲ / ۴۲۷ .

❷ صحیح بخاری: ۳ / ۱۶۶ و صحیح مسلم: ۴ / ۲۰۱۱ .

❸ صحیح مسلم: ۴ / ۲۰۱۲ ، الاذکار للنووی، ص: ۳۲۴۔ اس کتاب میں اس جگہ نور بصیرت کو جلا بخشنے والے علمی نقاط مذکور ہیں۔

تخص لوگوں کے درمیان صلح کروانے کے لیے اچھی بات پہنچاتا ہے اچھی بات کہتا ہے وہ جھوٹا نہیں۔“

اور صحیح مسلم میں ہی سیدہ ام کلثوم رضی اللہ عنہا کی ایک اور روایت ہے جس میں وہ فرماتی ہیں کہ میں نے سنا:

”لوگ جن باتوں کو جھوٹ قرار دیتے ہیں ان میں سے آپ صلی اللہ علیہ وسلم نے صرف تین باتوں کی اجازت دی اور وہ جنگ، لوگوں کے درمیان صلح، اور مرد کی اپنی بیوی سے اور عورت کی اپنے خاوند سے گفتگو ہیں۔“

یعنی ان تین معاملات میں ضرورت کے تحت اگر کوئی جھوٹ بولا جائے تو شرعاً اس پر مؤاخذہ نہ ہوگا۔

امام نووی رحمۃ اللہ علیہ فرماتے ہیں کہ مصلحت کے لیے بعض مواقع پر خلاف حقیقت بات کے درست ہونے کے بارے میں یہ حدیث واضح دلیل ہے۔ بعض اہل علم نے مصلحت کی خاطر کذب کی جائز اقسام کو جمع کیا ہے۔ اس سلسلے میں سب سے جامع بات امام غزالی رحمۃ اللہ علیہ نے فرمائی ہے کہ ”گفتگو حصول مقاصد کا ذریعہ ہے، ہر اچھا مقصد جو سچ اور جھوٹ دونوں سے حاصل ہو سکتا ہو اس میں جھوٹ بولنا حرام ہے کیونکہ اس کی ضرورت ہی نہیں جبکہ وہ سچ سے ممکن ہے، البتہ بلا ضرورت جھوٹ بولنا حرام ہے۔ اگر اچھے مقصد کا حصول سچائی کے ذریعے ممکن نہ ہو تو اگر وہ کام جائز ہے تو جھوٹ بولنا جائز ہوگا، اگر وہ مقصد واجب کی حیثیت رکھتا ہے تو اس میں جھوٹ بولنا بھی واجب ہوگا مثلاً کوئی مسلمان کسی ظالم کے ڈر سے چھپا ہوا ہے، وہ اس کے متعلق دریافت کرتا ہے تو ایسے موقعہ پر اسے چھپانے کے لیے جھوٹ بولنا واجب ہوگا، اسی طرح اگر کسی کے پاس امانت ہے اور اس کے متعلق کوئی ظالم وجاہر سوال کرے تو اسے چھپانے کے لیے جھوٹ بولنا واجب ہے اور اگر وہ اس سے قسم اٹھانے کا مطالبہ کرے تو اس پر قسم اٹھانا بھی لازم ہے۔ البتہ احتیاط کا تقاضا یہ ہے کہ وہ قسم اٹھاتے ہوئے تو یہ کر لے۔ اور تو یہی مقصد یہ ہے کہ جن الفاظ سے وہ قسم اٹھا رہا ہے ان کا صحیح مفہوم مراد لے

جو اس کے نزدیک سچ ہو خواہ ظاہر الفاظ میں وہ بات دوسروں کے ہاں غلط ہو۔ (مثلاً ڈاکو کسی کو لوٹنے کے لیے اسے کہتے ہیں کہ اپنی رقم نکالو، اس کے پاس رقم روپوں کی صورت میں چھپی ہوئی موجود ہے، اب یہ قسم اٹھا لیتا ہے کہ میرے پاس ایک پیسہ نہیں، تو یہ تو یہ ہے کیونکہ اس کے پاس واقعتاً پیسے نہیں بلکہ روپے ہیں، یہ قسم اس کے نزدیک درست ہے جبکہ عرف عام کے مطابق غلط ہے۔^①

اور اگر وہ یہ تکلف بھی نہ کرے اور صاف جھوٹ بول دے تب بھی ایسے موقع پر حرام نہیں ہے۔ اسی طرح جب بھی کسی صحیح مقصد کے حصول کا انحصار جھوٹ پر ہو تو اس کے لیے جھوٹ بولنا جائز ہے بلکہ بعض اوقات واجب ہو جاتا ہے۔ جیسے کوئی ظالم یا حکمران کسی شخص کو پکڑ کر نقصان پہنچانے کے لیے یا اس کے مال، یا مخفی راز یا کسی مسلمان بھائی کے متعلق اس سے پوچھے تو اس کے لیے اس سے انکار جائز ہے۔ مجبور انسان کو جھوٹ اور سچ کی وجہ سے ہونے والے نقصان کا موازنہ کرنا چاہیے۔ اگر سچ بولنے سے نقصان زیادہ ہے تو جھوٹ درست ہے اور اگر سچ بولنے کا نقصان نہیں ہے یا معمولی سا ہے تو پھر جھوٹ حرام ہے۔^②

امام ابن القیم رحمۃ اللہ علیہ نے سلف سے منقول بعض ذومعنی کلام جس کے ذریعے انہوں نے کئی مصائب و مشکلات سے نجات حاصل کی ذکر کیے ہیں۔

حضرت عمر فاروق رضی اللہ عنہ نے فرمایا: ذومعنی کلام (یعنی ذومعنوں والے الفاظ) میں آدمی کے لیے جھوٹ سے بچنے کی گنجائش ہوتی ہے۔^③

سیدنا عبداللہ بن عباس رضی اللہ عنہما کا قول ہے:

”میں کلام میں تعریض (یعنی ذومعنی الفاظ بولنے) کی خداداد صلاحیت کے عوض سرخ

اونٹوں کی دولت لینا پسند نہیں کرتا۔“^④

① الاذکار للنووی: ۳۲۶.

② الأذکار ایضاً.

③ اغاثة اللہفان من مصائد الشیطان: ۱/۳۸۱.

④ حوالہ سابقہ.

اسلاف میں سے بعض اہل علم کا قول ہے کہ ”وہ کلام کے ذریعے مصائب اور سزا سے بچا کرتے تھے۔“^①

ایک روایت ہے کہ رسول اللہ ﷺ کو سفر میں مشرکین کا ایک دستہ ملا اس وقت آپ ﷺ صحابہ کرام رضی اللہ عنہم کے ساتھ ایک جگہ تشریف فرما تھے، مشرکین نے آپ ﷺ سے پوچھا کہ آپ ﷺ کس قبیلے سے ہیں؟ آپ ﷺ نے جواب دیا: ہم ”ماء“ یعنی پانی سے ہیں۔ انہوں نے یہ سمجھا کہ ”ماء“ ان کے قبیلے کا نام ہے، ایک دوسرے کی طرف دیکھ کر کہنے لگے ”یمن میں بہت سے قبائل آباد ہیں، شاید یہ انہی میں سے ہوں گے، لہذا وہ چلے گئے، جبکہ نبی ﷺ نے سورۃ الطارق کی اس آیت کا مفہوم مراد لیا تھا ﴿خُلِقَ مِنْ مَّاءٍ دَافِقٍ﴾ (الطارق: ۶) ”یعنی انسان اچھلنے والے پانی سے پیدا کیا گیا ہے۔“^②

امام حماد رحمہ اللہ کے پاس جب کوئی ایسا آدمی آتا جسے وہ ملنا نہ چاہتے تو اپنا ہاتھ داڑھ پر رکھ کر کہتے ”میری داڑھ“ وہ آدمی یہ سمجھ کر کہ شاید ان کی داڑھ میں درد ہے واپس چلا جاتا۔ امام احمد رحمہ اللہ سے امام مروزی رحمہ اللہ کے متعلق پوچھا گیا کہ وہ کہاں ہیں؟ امام مروزی رحمہ اللہ امام احمد رحمہ اللہ کے پاس اندر بیٹھے ہوئے تھے اور امام احمد رحمہ اللہ انہیں باہر نہیں بھیجنا چاہتے تھے، اس لیے اپنی انگلی دوسرے ہاتھ پر رکھ کر کہا: مروزی یہاں نہیں ہے۔ اس کا یہاں کیا کام ہے؟

اس طرح کے اور کئی واقعات بیان کرنے کے بعد امام ابن القیم رحمہ اللہ نے حیلہ کی تین اقسام ذکر کی ہیں:

۱: حیلہ کی ایک قسم اللہ کے قُرب اور اس کی اطاعت کا ذریعہ ہے اور یہ اللہ کے ہاں سب سے بہتر عمل ہے۔

① حوالہ سابقہ ایضاً۔

② المغازی للواقدی: ۱/ ۵۰، تاریخ طبری: ۲/ ۴۳۶۔ اس کی سند منقطع ہے، دیکھیے: سیرۃ ابن ہشام: ۲/ ۲۵۵۔

۲: حیلہ کی دوسری قسم جائز اور مباح ہے جسے اختیار کرنے یا ترک کرنے والا گنہگار نہیں ہوتا، مصلحت کے مطابق اس کا اختیار کرنا یا ترک کرنا راجح قرار دیا جائے گا۔

۳: حیلہ کی تیسری قسم حرام ہے۔ اس میں اللہ تعالیٰ اور اس کے رسول ﷺ سے دھوکہ کی کوشش ہوتی ہے، اللہ تعالیٰ کے احکامات، اس کی شریعت کو باطل کرنے اور ان کی حرام کردہ اشیاء کو حلال کرنے کی کوشش کی جاتی ہے جیسا کہ زکوٰۃ نہ دینے اور چوری کرنے کے حیلے تراشنا وغیرہ ہیں۔ آئمہ سلف اور اہل الحدیث نے اسی قسم کو حرام قرار دیا ہے۔^①



① اغاثۃ اللہفان: ۱/ ۳۸۴، اس مقام پر امام ابن القیم رحمہ اللہ نے جائز و ناجائز کی بڑی تفصیل ذکر کی ہے۔

جھوٹی شہادت

بحث: ۱

الزور (جھوٹ) کی تعریف (تعارف)

کسی چیز کو خوبصورت بنانے اور حقیقت سے ہٹ کر اس کی صفات ذکر کرنے کو ”الزور“ کہتے ہیں تاکہ دیکھنے اور سننے والا اسے حقیقت کے برعکس ایسا ہی خیال کرے۔

کبھی شرک بھی ”الزور“ میں شامل ہوتا ہے کیونکہ یہ بھی اپنے ماننے والوں کے لیے خوبصورت ہوتا ہے حتیٰ کہ وہ اسی کو حق سمجھتے ہیں جبکہ درحقیقت وہ باطل ہے۔

گانا بھی اس ضمن میں آجاتا ہے کیونکہ گلوکار اچھی آواز سے اسے مزین کر دیتا ہے اور سننے والا اسے سننا درست سمجھنے لگتا ہے۔ یہ سب الزور یا جھوٹ میں داخل ہیں۔

لہذا زور کی جامع تعریف یہ ہوئی کہ ”جھوٹ، گانا، شرک اور اس جیسے تمام باطل کام اور کلام جن پر یہ لفظ بولا جاسکتا ہے زور ہیں۔“ اللہ عزوجل نے بھی اپنے بندوں کی صفت بیان کرتے ہوئے اس لفظ کو عام استعمال کیا ہے کہ رحمن کے بندے زور پر حاضر نہیں ہوتے، اس لیے بلاوجہ کسی بھی کام کو اس الزور سے خاص کرنا صحیح نہیں جب تک کہ اس کام کو الزور سے خاص (الگ) کرنے کی کوئی حجت و دلیل نہ ہو۔^①



① جامع البيان: ۳۱/۱۹ بتصرف.

جھوٹی شہادت پر وعید: قرآن کریم کی روشنی میں

اللہ جل جلالہ نے فرمایا ہے:

﴿يَا أَيُّهَا الَّذِينَ آمَنُوا كُونُوا قَوَّامِينَ بِالْقِسْطِ شُهَدَاءَ لِلَّهِ وَلَوْ عَلَىٰ أَنفُسِكُمْ أَوِ الْوَالِدِينَ وَالْأَقْرَبِينَ ۚ إِن يَكُنْ غَنِيًّا أَوْ فَقِيرًا فَاللَّهُ أَوْلَىٰ بِهِمَا ۚ فَلَا تَتَّبِعُوا الْهَوَىٰ أَن تَعْدُوا ۚ وَإِن تَلَوْا أَوْ نَعَضُوا ۚ وَإِن لَّكَانَ بِمَا تَعْمَلُونَ خَبِيرًا ۝﴾ (النساء: ۱۳۵)

”اے اہل ایمان! انصاف کے علمبردار اور اللہ واسطے کے گواہ بنو اگرچہ تمہارے انصاف اور تمہاری گواہی کی زد خود تمہاری اپنی ذات پر یا تمہارے والدین اور رشتہ داروں پر ہی کیوں نہ پڑتی ہو، فریق معاملہ خواہ مالدار ہو یا غریب اللہ تم سے زیادہ ان کا خیر خواہ ہے، لہذا اپنی خواہش نفس کی پیروی میں عدل سے باز نہ رہو اور اگر تم نے لگی لپٹی بات کہی یا سچائی سے پہلو بچایا تو جان رکھو کہ جو کچھ تم کرتے ہو اللہ کو اس کی خبر ہے۔“

اللہ ذوالجلال نے فرمایا ہے:

﴿يَا أَيُّهَا الَّذِينَ آمَنُوا كُونُوا قَوَّامِينَ لِلَّهِ شُهَدَاءَ بِالْقِسْطِ ۚ وَلَا يَجْرِمَنَّكُمْ شَنَاٰنُ قَوْمٍ عَلَىٰ ٱلَّذِينَ عَدِلُوا ۚ إِنَّ قَوْمَ اللَّهِ لَشَدِيدُونَ ۝﴾ (المائدہ: ۸)

”اے اہل ایمان! اللہ کی خاطر حق پر قائم رہنے والے بن جاؤ اور انصاف کی گواہی دینے والے بنو، کسی گروہ کی دشمنی تمہیں اتنا مشتعل نہ کر دے کہ انصاف سے پھر جاؤ، عدل کرو یہ خوف الہی سے زیادہ مناسبت رکھتا ہے، اللہ تعالیٰ سے ڈرتے رہو، جو کچھ تم کرتے ہو اللہ تعالیٰ اس سے پوری طرح باخبر ہے۔“

اللہ تعالیٰ کا ارشاد ہے:

﴿وَالَّذِينَ هُمْ بِشَهَادَتِهِمْ قَائِمُونَ ﴿۳۳﴾ وَالَّذِينَ هُمْ عَلَى صَلَاتِهِمْ
يَحَافِظُونَ ﴿۳۴﴾ أُولَٰئِكَ فِي جَنَّاتٍ مُّكْرَمُونَ ﴿۳۵﴾﴾ (المعارج: ۳۳-۳۵)

”جو لوگ اپنی گواہیوں میں راست بازی پر قائم رہتے ہیں اور اپنی نماز کی حفاظت کرتے ہیں، یہ لوگ عزت کے ساتھ جنت کے باغوں میں رہیں گے۔“

اللہ عزوجل کا فرمان ہے:

﴿وَالَّذِينَ لَا يَشْهَدُونَ الزُّورَ وَإِذَا مَرُّوا بِاللَّغْوِ مَرُّوا كِرَامًا ﴿۷۲﴾﴾

(الفرقان: ۷۲)

” (رحمن کے بندے وہ ہیں) جو جھوٹ کے گواہ نہیں بنتے اور کسی لغو چیز پر ان کا گزر ہو جائے تو شریف آدمیوں کی طرح گزر جاتے ہیں۔“

اللہ تعالیٰ نے فرمایا ہے:

﴿وَلَا تَكْتُمُوا الشَّهَادَةَ وَمَنْ يَكْتُمْهَا فَإِنَّهُ آثِمٌ قَلْبُهُ وَاللَّهُ بِمَا تَعْمَلُونَ
عَلِيمٌ ﴿۲۸۳﴾﴾ (البقرة: ۲۸۳)

”اور شہادت (گواہی) ہرگز نہ چھپاؤ جو شہادت (گواہی) چھپاتا ہے اس کا دل گناہ میں آلودہ ہے اور اللہ تعالیٰ تمہارے اعمال سے باخبر ہے۔“

اللہ عزوجل نے فرمایا ہے:

﴿وَمَنْ أَظْلَمُ مِمَّنْ كَتَمَ شَهَادَةً عِنْدَهُ مِنَ اللَّهِ وَمَا اللَّهُ بِخَافِلٍ عَمَّا
تَعْمَلُونَ ﴿۱۴۰﴾﴾ (البقرة: ۱۴۰)

”اس شخص سے بڑا ظالم اور کون ہوگا جس کے ذمے اللہ تعالیٰ کی طرف سے ایک گواہی ہو اور وہ اسے چھپائے، تمہاری حرکات سے اللہ تعالیٰ غافل تو نہیں ہے۔“

اللہ سبحانہ و تعالیٰ کا فرمان ہے:

﴿وَأَقِيمُوا الشَّهَادَةَ لِلَّهِ ذَلِكُمْ يُوعَظُ بِهِ مَنْ كَانَ يُؤْمِنُ بِاللَّهِ وَالْيَوْمِ

الْخِيَرَةُ وَمَنْ يَتَّقِ اللَّهَ يَجْعَلْ لَهُ مَخْرَجًا ﴿٢﴾ (الطلاق: ٢)

”اور (اے گواہ بننے والو!) گواہی ٹھیک ٹھیک اللہ کے لیے ادا کرو، یہ باتیں جن کی نصیحت کی جاتی ہے ہر اس شخص کے لیے ہیں جو اللہ تعالیٰ اور آخرت کے دن پر ایمان رکھتا ہو، جو کوئی اللہ سے ڈرتا ہے تو اللہ اس کے لیے مشکلات سے نکلنے کا کوئی راستہ پیدا کر دے گا۔“

اللہ ذوالجلال نے فرمایا ہے:

﴿ذَلِكَ فَارَءٌ مِّنْ يُعْظَمُ حُرْمَتِ اللَّهِ فَهُوَ خَيْرٌ لَهُ عِنْدَ رَبِّهِ ط وَ أُجِلَّتْ لَكُمْ
الْأَعْمَارُ إِلَّا مَا يَمُوتُ عَلَيْكُمْ فَاجْتَنِبُوا الرِّجْسَ مِنَ الْأَوْثَانِ وَاجْتَنِبُوا قَوْلَ
الزُّورِ ﴿٣٠﴾﴾ (الحج: ٣٠)

”یہ تھا (تعمیر کعبہ کا مقصد) اور جو کوئی اللہ کی قائم کردہ حرمتوں کا احترام کرے تو اس کے رب کے نزدیک خود اسی کے لیے بہتر ہے، اور تمہارے لیے مویشی جانور حلال کیے گئے ماسوائے ان چیزوں کے جو تمہیں بتائی جا چکی ہیں پس بتوں کی گندگی سے بچو، اور جھوٹی باتوں سے پرہیز کرو۔“

اللہ تعالیٰ نے فرمایا ہے:

﴿وَلَا تَنْفُ مَا لَيْسَ لَكَ بِهِ عِلْمٌ ط إِنَّ السَّمْعَ وَالْبَصَرَ وَالْفُؤَادَ كُلُّ أُولَئِكَ
كَانَ عَنَّهُ مَسْئُولًا ﴿٣٦﴾﴾ (الاسراء: ٣٦)

”کسی ایسی چیز کے پیچھے نہ لگو جس کا تمہیں علم نہ ہو، یقیناً آنکھ، کان اور دل سب ہی کی باز پرس ہونی ہے۔“

اللہ عزوجل نے ارشاد فرمایا ہے:

﴿قُلْ إِنَّمَا حَرَّمَ رَبِّيَ الْفَوَاحِشَ مَا ظَهَرَ مِنْهَا وَمَا بَطَّنَ وَالْإِثْمَ وَالْبَغْيَ
بِغَيْرِ الْحَقِّ وَأَنْ تُشْرِكُوا بِاللَّهِ مَا لَمْ يُنَزَّلْ بِهِ سُلْطَانًا وَأَنْ تَقُولُوا عَلَى اللَّهِ
مَا لَا تَعْلَمُونَ ﴿٣٣﴾﴾ (الاعراف: ٣٣)

”اے نبی! ان سے کہو کہ میرے رب نے جو چیزیں حرام کی ہیں، وہ تو یہ ہیں کہ بے شرمی کے کام خواہ کھلے یا چھپے اور گناہ اور ناحق ظلم و زیادتی سے اور یہ کہ اللہ کے ساتھ تم کسی ایسی چیز کو شریک کرو جس کے لیے اس نے کوئی دلیل نازل نہیں کی اور یہ کہ اللہ کے نام پر کوئی ایسی بات کہو جس کے متعلق علم نہ ہو (کہ وہ حقیقت میں اس نے فرمائی ہے۔)“

امام عبدالرحمن بن الجوزی رحمۃ اللہ علیہ فرماتے ہیں کہ آیت مذکورہ ﴿وَأَنْ تَقُولُوا عَلَى اللَّهِ مَالًا تَعْلَمُونَ﴾ عام ہے، اس سے معلوم ہوا کہ دین کے متعلق شک کی بناء پر کوئی بھی بات کرنا حرام ہے۔^①

جھوٹی شہادت پر وعید: حدیث شریف کی روشنی میں

((عَنْ أَبِي بَكْرَةَ قَالَ قَالَ النَّبِيُّ ﷺ أَلَا أُبَيِّئُكُمْ بِأَكْبَرِ الْكِبَائِرِ ثَلَاثًا قَالُوا: بَلَى يَا رَسُولَ اللَّهِ. قَالَ: الْأَشْرَاكُ بِاللَّهِ وَعُقُوقُ الْوَالِدَيْنِ وَجَلْسَ وَكَانَ مُتَكِنًا فَقَالَ: أَلَا وَقَوْلُ الزُّورِ قَالَ فَمَا زَالَ يَكْرُرُهَا حَتَّى قُلْنَا لَيْتَهُ سَكَتَ .))^②

”سیدنا ابوبکر رضی اللہ عنہ کی روایت ہے کہ نبی صلی اللہ علیہ وسلم نے تین بار فرمایا: کیا میں تمہیں سب سے بڑے گناہ بتاؤں؟ صحابہ رضی اللہ عنہم نے عرض کیا: ضرور بتائیے۔ آپ صلی اللہ علیہ وسلم نے فرمایا: اللہ کے ساتھ شرک کرنا، والدین کی نافرمانی کرنا، پہلے آپ ٹیک لگا کر بیٹھے ہوئے تھے، پھر سیدھے ہو کر بیٹھ گئے اور فرمایا: جھوٹی بات اور اسے بار بار دہراتے رہے حتیٰ کہ ہم نے تمنا کی کہ آپ صلی اللہ علیہ وسلم خاموش ہو جائیں۔“

((عَنْ خُزَيْمِ بْنِ قَاتِكِ الْأَسَدِيِّ قَالَ: صَلَّى صَلَّى اللَّهُ عَلَيْهِ))

① زاد المسير في علم التفسير: ۱۹۲ / ۳ .

② صحيح بخاری: ۱۵۱ / ۳ و صحيح مسلم: ۹۱ / ۱ .

وَسَلَّمَ الصُّبْحَ فَلَمَّا انْصَرَفَ قَامَ قَائِمًا فَقَالَ عُدِلْتُ شَهَادَةَ
الزُّورِ بِالْإِشْرَاقِ بِاللَّهِ عَزَّوَجَلَّ ثُمَّ تَلَا هَذِهِ الْآيَةَ ﴿فَاجْتَنِبُوا
الرِّجْسَ مِنَ الْأَوْثَانِ وَاجْتَنِبُوا قَوْلَ الزُّورِ حُنْفَاءَ لِلَّهِ غَيْرَ
مُشْرِكِينَ بِهِ﴾ (الحج: ۳۰-۳۱) ❶

”سیدنا خزیم بن فاتک الاسدی رضی اللہ عنہ کی روایت ہے کہ رسول اللہ ﷺ صبح کی
نماز پڑھ کر فارغ ہوئے تو کھڑے ہو کر فرمایا (یاد رکھو) جھوٹی گواہی شرک کے
برابر بنا دی گئی اور آپ ﷺ نے یہ آیت تلاوت فرمائی: بتوں کی گندگی سے بچو،
جھوٹی باتوں سے پرہیز کرو، یکسو ہو کر اللہ کے بندے بنو اس کے ساتھ کسی کو
شریک نہ کرو۔“ ❷

((عَنْ أَنَسٍ قَالَ: سُئِلَ رَسُولَ اللَّهِ ﷺ عَنِ الْكِبَائِرِ قَالَ:
الْإِشْرَاقُ بِاللَّهِ وَعُقُوقُ الْوَالِدَيْنِ وَقَتْلُ النَّفْسِ وَشَهَادَةُ
الزُّورِ)) ❸

”سیدنا انس رضی اللہ عنہ سے روایت ہے رسول اللہ ﷺ سے دریافت کیا گیا کہ کبیرہ
گناہ کون سے ہیں؟ آپ نے فرمایا: اللہ کے ساتھ شرک کرنا، والدین کی
نافرمانی کرنا اور قتل کرنا اور جھوٹی گواہی دینا۔“ ❹

❶ ابوداؤد: ۳۵۹۹، ترمذی: ۲۳۰۰ وقال: هذا عندی اصحّ، ابن ماجہ: ۲۳۷۲
وضعّفه الالبانی، مسند احمد: ۴/۳۲۱.

❷ اس حدیث کی صحت و ضعف میں اختلاف ہے، امام ترمذی اور شیخ الاسلام ابن تیمیہ (مجموع فتاویٰ ابن تیمیہ:
۵۰/۲۷) وغیرہ کا رجحان اس کی صحت کی طرف ہے۔ اور سند کی صحت و ضعف سے قطع نظر اصل مسئلہ تو قرآن کریم
سے ہی ثابت ہے کہ ایک ہی جگہ پر شرک اور جھوٹ کو اکٹھے ہی ذکر کیا گیا ہے اور جھوٹ کی قباحت و شناعیت تو صحیح
بخاری و مسلم کی مذکورہ سابقہ و لاحقہ اور بعض دیگر احادیث سے بھی ثابت ہے۔ (ابوعبدان)

❸ صحیح بخاری: ۳/۱۵۱ و صحیح مسلم: ۱/۹۲.

❹ امام بخاری رضی اللہ عنہ نے اپنی صحیح میں دو باب یوں قائم کیے ہیں، پہلا جھوٹی گواہی کے بارے میں جو کچھ کہا گیا ہے
اس کا باب و بیان جبکہ اللہ تعالیٰ نے فرمایا ہے: ﴿وَالَّذِينَ لَا يَشْهَدُونَ الزُّورَ﴾ (الفرقان) (عباد الرحمن)

امام بخاری رحمۃ اللہ علیہ نے اپنی صحیح میں ایک باب کا عنوان اس طرح ذکر کیا ہے۔
 ”اگر ظلم و زیادتی پر گواہ بنایا جائے تو گواہی نہ دے۔“

اس کے تحت انہوں نے حضرت نعمان بن بشیر رضی اللہ عنہ کی درج ذیل حدیث نقل کی ہے جس میں وہ فرماتے ہیں کہ:

”میری والدہ نے میرے والد سے مطالبہ کیا کہ وہ کچھ مال میرے نام ہبہ کر دیں، چنانچہ انہوں نے ہبہ کر دیا، میری والدہ نے پھر تقاضا کیا کہ وہ اس پر رسول اللہ صلی اللہ علیہ وسلم کو گواہ بنائیں، میں ابھی بچہ تھا، میرے والد مجھے ساتھ لے کر رسول اللہ صلی اللہ علیہ وسلم کی خدمت میں حاضر ہوئے اور حاضری کا مقصد بیان کیا تو آپ صلی اللہ علیہ وسلم نے پوچھا: کیا اس کے علاوہ بھی تیرے بچے ہیں؟ میرے والد نے کہا: جی ہاں! میرے اور بھی بچے ہیں۔ آپ صلی اللہ علیہ وسلم نے فرمایا: مجھے ظلم پر گواہ نہ بناؤ، ایک روایت میں ہے کہ آپ صلی اللہ علیہ وسلم نے ہمیں فرمایا: میں ظلم پر گواہ نہیں بنتا ہوں۔“^①

((عَنْ عِمْرَانَ بْنِ حُصَيْنٍ رَضِيَ اللَّهُ عَنْهُمَا قَالَ قَالَ النَّبِيُّ ﷺ: خَيْرُكُمْ قَرْنِي ثُمَّ الَّذِينَ يَلُونَهُمْ ثُمَّ الَّذِينَ يَلُونَهُمْ قَالَ عِمْرَانُ: لَا أَدْرِي أَذْكَرَ النَّبِيَّ ﷺ بَعْدُ قَرْنَيْنِ أَوْ ثَلَاثَةَ قَالَ النَّبِيُّ ﷺ: إِنْ بَعَدَكُمْ قَوْمًا يَخُونُونَ وَلَا يُؤْتَمَنُونَ وَيَشْهَدُونَ وَلَا يُسْتَشْهَدُونَ وَيَنْذِرُونَ وَلَا يَنْفَعُونَ وَيَظْهَرُ فِيهِمُ السَّمَنُ.))^②

”سیدنا عمران بن حصین رضی اللہ عنہ سے روایت ہے کہ نبی صلی اللہ علیہ وسلم نے فرمایا سب سے

..... وہ ہیں“ (جو جھوٹی گواہی نہیں دیتے۔“ اور گواہی چھپانے کا بیان، جس کے بارے میں ارشاد الہی ہے:
 ﴿وَلَا تَكْتُمُوا الشَّهَادَةَ وَمَنْ يَكْتُمْهَا فَإِنَّهُ آيْمُهُ قَلْبُهُ وَاللَّهُ بِمَا تَعْمَلُونَ عَلِيمٌ﴾ ”اور تم گواہی نہ چھپاؤ اور جو شخص گواہی چھپائے گا تو بے شک اس کا دل گناہ گار ہے اور جو عمل تم کرتے ہو اللہ اسے خوب جانتا ہے۔“ (ابوعدنان)

① صحیح بخاری: ۳ / ۱۵۱ .

② صحیح بخاری: ۳ / ۱۵۱ و مسلم: ۲۵۳۵ .

بہتر میرا زمانہ ہے، پھر وہ لوگ جو ان کے بعد آئیں اور پھر وہ لوگ جو ان کے بعد آئیں گے۔ سیدنا عمران رضی اللہ عنہ فرماتے ہیں مجھے یاد نہیں کہ آپ صلی اللہ علیہ وسلم نے اپنے زمانے کے بعد دو زمانوں کا ذکر کیا تھا یا تین کا۔ آپ صلی اللہ علیہ وسلم نے فرمایا: پھر وہ لوگ آئیں گے جو امانتوں میں خیانت کریں گے، آگے بڑھ چڑھ کر گواہیاں دیں گے، نذر پوری نہیں کریں گے اور ان کے جسموں پر موٹاپا ظاہر ہوگا۔“

((عَنْ عُبَيْدَةَ عَنْ عَبْدِ اللَّهِ رَضِيَ اللَّهُ عَنْهُ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ: خَيْرُ النَّاسِ قَرْنِي ثُمَّ الَّذِينَ يَلُونَهُمْ، ثُمَّ الَّذِينَ يَلُونَهُمْ، ثُمَّ يَجِيءُ أَقْوَامٌ تَسْبِقُ شَهَادَةَ أَحَدِهِمْ يَمِينَهُ وَيَمِينَهُ شَهَادَتَهُ.))

”حضرت عبیدہ کے طریق سے سیدنا عبداللہ رضی اللہ عنہ سے روایت ہے کہ نبی صلی اللہ علیہ وسلم نے فرمایا: سب سے بہتر میرا زمانہ ہے، پھر وہ لوگ جو ان کے بعد آئیں گے، پھر وہ لوگ جو ان کے بعد آئیں گے، پھر ان کے بعد کچھ لوگ آئیں گے جو بہت زیادہ گواہیاں دیں گے اور قسمیں اٹھائیں گے۔“

حضرت ابراہیم نخعی رضی اللہ عنہ فرماتے ہیں: صحابہ کرام رضی اللہ عنہم ہمیں گواہیاں دینے اور وعدہ کرنے پر سزا دیتے تھے۔ ①

((عَنْ عَبْدِ اللَّهِ بْنِ عَمْرٍو بْنِ الْعَاصِ رَضِيَ اللَّهُ عَنْهُمَا قَالَ: جَاءَ أَعْرَابِيٌّ إِلَى النَّبِيِّ صَلَّى اللَّهُ عَلَيْهِ وَسَلَّمَ فَقَالَ: يَا رَسُولَ اللَّهِ! مَا الْكِبَائِرُ؟ قَالَ: الْإِشْرَاكُ بِاللَّهِ، قَالَ: ثُمَّ مَاذَا؟ قَالَ: ثُمَّ عُقُوقُ الْوَالِدَيْنِ، قَالَ: ثُمَّ مَاذَا؟ قَالَ: الْيَمِينُ الْغُمُوسُ، قُلْتُ وَمَا الْيَمِينُ الْغُمُوسُ؟ قَالَ: الَّذِي يَقْتَطِعُ مَالَ امْرِئٍ مُسْلِمٍ هُوَ فِيهَا كَاذِبٌ.)) ②

① صحیح بخاری: ۳/ ۱۵۱، مسلم: ۲۱۲- (۲۵۳۳)۔ صحیح مسلم میں حضرت ابراہیم کا قول مذکور نہیں ہے۔

② صحیح بخاری مع الفتح: ۱۱/ ۵۵۵۔

”سیدنا عبداللہ بن عمرو رضی اللہ عنہما فرماتے ہیں کہ ایک اعرابی نے نبی صلی اللہ علیہ وسلم کے پاس آ کر عرض کیا کہ کبیرہ گناہ کون سے ہیں؟ آپ صلی اللہ علیہ وسلم نے فرمایا کہ اللہ کے ساتھ شرک کرنا، اس نے کہا: پھر کون سا گناہ بڑا ہے؟ آپ صلی اللہ علیہ وسلم نے فرمایا کہ والدین کی نافرمانی، اس نے کہا: پھر کون سا گناہ بڑا ہے؟ آپ صلی اللہ علیہ وسلم نے فرمایا کہ ڈبودینے والی قسم تو میں نے پوچھا: ڈبودینے والی قسم کیا ہے؟ آپ صلی اللہ علیہ وسلم نے فرمایا کہ ایسی جھوٹی قسم جس کے ذریعے کسی مسلمان کا ناحق طور پر مال غصب کیا جائے۔“

قسم کو ڈبودینے والی اس لیے کہا گیا ہے کہ یہ قسم اٹھانے والے کو پہلے گناہ میں پھر جہنم کی آگ میں ڈبودیتی ہے۔ ایسی قسم کا کفارہ نہیں ہوتا کیونکہ یہ ثابت ہی نہیں ہوتی ہے۔ میرے نزدیک ایسی قسم میں کوئی خیر نہیں ہے۔

((عَنْ أَبِي هُرَيْرَةَ رَضِيَ اللَّهُ عَنْهُ أَنَّ النَّبِيَّ ﷺ قَالَ: مَنْ لَمَّ يَدْعَ قَوْلَ الزُّورِ وَالْعَمَلِ بِهِ وَالْجَهْلِ فَلَيْسَ لِلَّهِ حَاجَةٌ أَنْ يَدْعَ طَعَامَهُ وَشَرَابَهُ.)) ❶

”سیدنا ابو ہریرہ رضی اللہ عنہ سے روایت ہے کہ نبی صلی اللہ علیہ وسلم نے فرمایا: جس شخص نے (روزہ رکھ کر) جھوٹی بات کہنے، اس کے مطابق عمل کرنے اور جہالت کو ترک نہ کیا تو اللہ کو اس کے بھوکا پیاسا رہنے کی کوئی ضرورت نہیں ہے۔“

مذکورہ آیات واحادیث مبارکہ سے معلوم ہوا کہ اللہ تعالیٰ نے جھوٹی گواہی حرام قرار دی ہے کیونکہ یہ کسی کا حق ضائع کرنے کا سبب بنتی ہے اور اسی طرح سچی گواہی چھپانا بھی حرام ہے، کیوں کہ یہ بھی دوسروں کا حق مارنے کا ذریعہ ہے۔



جھوٹی گواہی وغیرہ کی وجہ سے پیدا ہونے والے جرائم

جھوٹی گواہی انتہائی خطرناک اور نقصان دہ جرم ہے کیونکہ یہ کئی دوسرے جرائم کی بنیاد ہے جن میں سے چند درج ذیل ہیں:

۱: جھوٹی گواہی قاضی کو حق سے پھسلانے اور غلط فیصلہ کرانے کا سبب بنتی ہے کیونکہ فیصلے کی بنیاد بعض امور پر ہوتی ہے جن میں سے ایک یہ ہے کہ دلیل مدعی کے ذمے ہے اور جو انکار کرے اس پر قسم ہے اور چونکہ فیصلوں کا دار و مدار گواہیوں اور دلائل پر ہوتا ہے، جب گواہی ہی جھوٹی ہوگی تو ظاہر ہے فیصلہ بھی غلط ہوگا۔ اور اس غلط فیصلے کا تمام تر گناہ جھوٹے گواہ پر ہوگا، اسی لیے رسول اللہ ﷺ نے فرمایا ہے:

((وَ إِنَّمَا أَنَا بَشَرٌ وَإِنَّكُمْ تَخْتَصِمُونَ إِلَيَّ وَ لَعَلَّ أَحَدَكُمْ الْحَنَنَ بِحُجَّتِهِ مِنَ الْآخِرِ فَأَقْضِ لَهُ نَحْوَ مَا أَسْمَعُ .)) ❶

”میں انسان ہوں اور تم میرے سامنے فیصلے کے لیے اپنے مسائل پیش کرتے ہو ممکن ہے کوئی شخص چرب زبانی سے اپنے دلائل پیش کرے تو میں اس کے دلائل سن کر اس کے حق میں فیصلہ کر دوں۔“

۲: جھوٹی گواہی جس کے حق میں دی گئی ہے اس پر بھی ظلم ہے کیونکہ گواہ نے جھوٹی گواہی کے ذریعے اسے دوسرے سے حق چھین کر دیا ہے، اس طرح دوسرے کا مال ناحق غصب کرنے کی وجہ سے اس کے لیے آگ واجب ہوگی۔

❶ صحیح بخاری مع الفتح: ۵ / ۲۸۸، صحیح مسلم: ۱۷۱۳.

جیسا کہ آپ ﷺ نے فرمایا ہے:

((اِنَّكُمْ تَخْتَصِمُونَ اِلَيَّ وَلَعَلَّ بَعْضَكُمْ اَلْحَنَ بِحُجَّتِهِ مِنْ بَعْضٍ فَمَنْ قَضَيْتُ لَهُ بِحَقِّ اَخِيهِ شَيْئًا بِقَوْلِهِ فَاِنَّمَا اَقْطَعُ لَهُ قِطْعَةً مِنَ النَّارِ فَلَا يَأْخُذْهَا .)) ❶

”تم فیصلہ کروانے کے لیے اپنے معاملات میرے سامنے پیش کرتے ہو ممکن ہے تم میں سے کوئی دوسرے کی بہ نسبت اپنے دلائل پیش کرنے میں ماہر ہو اور میں سماعت کے مطابق اس کے حق میں فیصلہ کر دوں تو وہ خبردار رہے کہ میں اسے جہنم کی آگ کا ایک حصہ کاٹ کر دے رہا ہوں، وہ اس مال کو اپنے لیے حلال جان کر قبول کرنے سے باز رہے (وہ مال اس کے لیے قطعاً حلال نہیں ہے)۔“

۳: جن کے خلاف جھوٹی گواہی دی گئی ہے اس پر بھی ظلم ہے کیونکہ اس کے ذریعے ناجائز طریقے سے اس کا مال چھینا گیا ہے تو اس طرح جھوٹی گواہی دینے والا مظلوم کی بددعا کا مستحق بن گیا ہے اور مظلوم کی بددعا رد نہیں کی جاتی اس کی دعا اور اللہ عزوجل کے درمیان کوئی چیز کاٹ نہیں ہوتی ہے۔

رسول اللہ ﷺ نے فرمایا ہے:

((ثَلَاثَةٌ لَا تُرَدُّ دَعْوَتُهُمْ)) وَذَكَرَ مِنْهُمْ ((..... دَعْوَةَ الْمَظْلُومِ يَرْفَعُهَا اللهُ فَوْقَ الْعَمَامِ وَتُفْتَحُ لَهَا ابْوَابُ السَّمَاءِ وَ يَقُولُ الرَّبُّ وَ عَزَّتِي وَ جَلَالِي لَا نُصْرَتَكَ وَ لَوْ بَعْدَ حِينٍ .)) ❷

❶ صحیح بخاری مع الفتح: ۵ / ۲۸۸ .

❷ ترمذی: ۵ / ۵۷۸ ، ابن ماجہ: ۱۷۵۲ ، شیخ البانی رحمہ اللہ نے اسے صحیح قرار دیا ہے،

صحیح الترمذی: ۲۵۲۵ .

”تین آدمیوں کی دعا رد نہیں کی جاتی۔ ان میں سے آپ ﷺ نے مظلوم کی دعا کا ذکر کیا۔ اسے اللہ تعالیٰ بادلوں سے بلند کرتا ہے، اس کے لیے آسمانوں کے دروازے کھول دیئے جاتے ہیں۔ رب تعالیٰ فرماتا ہے: مجھے اپنی عزت اور بزرگی کی قسم میں ضرور تیری مدد کروں گا خواہ کچھ دیر بعد ہی کروں۔“

رسول اللہ ﷺ نے فرمایا:

((مَنْ افْتَطَعَ حَقَّ امْرِئٍ مُسْلِمٍ بِبَيْمِينِهِ فَقَدْ اَوْجَبَ اللَّهُ لَهُ النَّارَ وَحَرَّمَ عَلَيْهِ الْجَنَّةَ فَقَالَ لَهُ رَجُلٌ: وَاِنْ كَانَ شَيْئًا يَسِيرًا يَا رَسُولَ اللَّهِ وَقَالَ: وَاِنْ قَضَيْتَ مِنْ اَرَاكِ.)) ❶

”جس نے جھوٹی قسم کے ذریعے کسی مسلمان کا حق چھینا اللہ نے اس کے لیے جہنم کی آگ واجب کر دی اور جنت حرام کر دی۔ ایک شخص نے عرض کیا: یا رسول اللہ ﷺ! اگر وہ معمولی سی چیز ہو تب بھی اس پر جنت حرام ہے؟ آپ ﷺ نے فرمایا: خواہ وہ پیلو کے درخت کی ایک چھڑی ہی کیوں نہ ہو۔“

❷: جھوٹی گواہی کے ذریعے مجرموں کو سزا سے بچایا جاتا ہے، اس طرح جھوٹی گواہی کا وجود لوگوں کو جرائم پر آمادہ کرنے کا ذریعہ بنے گا۔

❸: جھوٹی گواہی عزتوں کی پامالی، معصوم انسانوں کے قتل اور ناجائز طریقے سے لوگوں کا مال کھانے کا سبب ہے۔ قاضی اور جھگڑے کے دونوں فریق آخرت میں اللہ عزوجل کے سامنے جھوٹی گواہی دینے والے کے مخالف کھڑے ہوں گے۔

❹: جس کے حق میں گواہی دی گئی ہو جھوٹی گواہی کے ذریعے اس کی صفائی بیان کی جاتی ہے حالانکہ وہ مجرم صفائی کا اہل نہیں اور جس کے خلاف گواہی دی گئی ہو اس پر جرح

❶ صحیح مسلم: ۱/۱۱۲.

ہوتی ہے حالانکہ وہ مظلوم ہے، تو گویا کہ جھوٹی گواہی دینے والا ظالم کی صفائی بیان کرتا ہے اور مظلوم پر جرح کرتا ہے جبکہ حقیقت اس کے بالکل برعکس ہوتی ہے، اس طرح جھوٹا گواہ بیک وقت تین جرائم کا ارتکاب کرتا ہے۔ جھوٹی گواہی، مظلوم پر جرح، ظالم کا تزکیہ و صفائی۔

۷: جھوٹی شہادت اللہ کے دین کے متعلق ناحق اور جہالت کی بناء پر بات کرنے کا سبب بنتی ہے اور یہ بہت بڑا فتنہ اللہ کی راہ سے روکنے کا خطرناک ذریعہ، اور لوگوں کی گمراہی کا بڑا بے ہودہ سبب ہے، اللہ کے سامنے یہ بہت بڑی جرأت و جسارت کا کام ہے اور بات کرنے والے کی جہالت یا نفاق اور بے دینی کی واضح دلیل ہے خصوصاً جب وہ حق معلوم ہونے پر بھی باطل سے رجوع نہ کرے۔

اللہ تعالیٰ نے فرمایا ہے:

﴿وَلَا تَقُولُوا لِمَا تَصِفُ أَلْسِنَتَكُمُ الْكَذِبَ هَذَا حَلَلٌ وَ هَذَا حَرَامٌ لِيَتَفَتَرُوا عَلَى اللَّهِ الْكَذِبَ ۗ إِنَّ الَّذِينَ يَفْتَرُونَ عَلَى اللَّهِ الْكَذِبَ لَا يُفْلِحُونَ ﴿۱۱۶﴾ مَتَّاعٌ قَلِيلٌ ۗ وَ لَهُمْ عَذَابٌ أَلِيمٌ ﴿۱۱۷﴾﴾ (النحل: ۱۱۶، ۱۱۷)

”اور یہ جو تمہاری زبانیں جھوٹے الزام لگایا کرتی ہیں کہ یہ چیز حلال اور وہ حرام تو اس طرح کے حکم لگا کر اللہ پر جھوٹ نہ باندھو اور جو لوگ اللہ پر جھوٹے افتراء باندھتے ہیں وہ ہرگز فلاح نہیں پایا کرتے، دنیا کی عیش چند روزہ ہے، آخر کار ان کے لیے دردناک سزا ہے۔“

جھوٹی شہادتیں اور وہ لوگ جو اللہ کی حلال کردہ چیزوں کو حرام قرار دیتے ہیں، آج کس قدر بکثرت ہو چکے ہیں، جبکہ علم طرف کے باوجود حق چھپانے والے، باطل کا اظہار

کرنے والے اور اسے مزین کر کے لوگوں کو اس کی طرف دعوت دینے والے ان سے بھی زیادہ خطرناک ہیں، ایسے لوگوں کے انجام سے اللہ تعالیٰ ہمیں دنیا و آخرت میں سلامت رکھے، آمین۔^①



① مجلۃ البحوث الاسلامیہ/ دارالافتاء الریاض عدد ۱۷، صفحہ ۲۵۵ تا ۲۷۲، مقالہ از فضیلة الشیخ عبد اللہ بن صالح القصیر وفقہ اللہ.



الباب الثالث:



قذف (تہمت) تنازعات و جھگڑے، فحش گوئی و بدزبانی

اس باب میں چار فصلیں ہیں:

❁ الفصل الاول:

قذف (تہمت)

اس میں دو مباحث ہیں۔

❁ الفصل الثانی:

تنازعات و جھگڑے

اس میں تین مباحث ہیں۔

❁ الفصل الثالث

فحش گوئی و بدزبانی

اس میں پچیس مباحث ہیں۔

❁ الفصل الرابع:

وجوب حفاظتِ زبان

اس میں دو مباحث ہیں۔



الفصل الاول:

قذف (تہمت لگانا)

بحث: ۱

قذف کی تعریف (تعارف)

پتھر پھینکنے کو، اسی طرح کسی پاکباز عورت پر زنا کی تہمت لگانے کو قذف کہا جاتا ہے۔^①
 عربی لغت میں کسی چیز کو قوت کے ساتھ پھینکنے کو قذف کہتے ہیں، آج کل عموماً اصطلاح
 میں اس کا استعمال زنا کی تہمت لگانے پر کیا جاتا ہے۔^②



بحث: ۲:

قذف (تہمت لگانے) پر وعید؛ قرآن کریم میں

ارشاد الہی ہے:

﴿وَالَّذِينَ يَزْمُونَ الْمُحْصَنَاتِ ثُمَّ لَمْ يَأْتُوا بِأَرْبَعَةِ شُهَدَاءَ فَاجْلِدُوهُمْ
 ثَمَانِينَ جَلْدَةً وَلَا تَقْبَلُوا لَهُمْ شَهَادَةً أَبَدًا وَأُولَئِكَ هُمُ الْفَاسِقُونَ ①﴾

(النور: ۴)

”اور جو لوگ پاک دامن عورتوں پر تہمت لگائیں پھر چار گواہ پیش نہ کریں ان کو
 اسی (۸۰) کوڑے مارو اور ان کی شہادت کبھی قبول نہ کرو اور وہ خود ہی فاسق ہیں۔“

اللہ عزوجل کا فرمان ہے:

﴿وَالَّذِينَ يَزْمُونَ أَزْوَاجَهُمْ وَلَمْ يَكُنْ لَهُمْ شُهَدَاءُ إِلَّا أَنفُسُهُمْ فَشَهَادَةُ

① القاموس المحيط: فصل القاف، باب الفاء، ۳/ ۱۸۳.

② الروض المربع بشرح زاد المستقنع: ۳/ ۳۱۴.

أَحَدِهِمْ أَرْبَعٌ شَهَدَاتٍ بِاللَّهِ ۚ إِنَّكَ لَمِنَ الضَّالِّينَ ① وَالْخَاسِئَةُ أَنْ لَعْنَتَ
اللَّهِ عَلَيْهِ إِنْ كَانَ مِنَ الْكَاذِبِينَ ② وَيَدْرُؤُا عَنْهَا الْعَذَابَ أَنْ تَشْهَدَ أَرْبَعٌ
شَهَدَاتٍ بِاللَّهِ ۚ إِنَّكَ لَمِنَ الْكَاذِبِينَ ③ وَالْخَاسِئَةُ أَنْ غَضِبَ اللَّهُ عَلَيْهَا إِنْ
كَانَ مِنَ الضَّالِّينَ ④﴾ (النور: ۶-۹)

”اور جو لوگ اپنی بیویوں پر الزام لگائیں اور ان کے پاس خود اپنی ذات کے سوا
دوسرے کوئی گواہ نہ ہوں تو ان میں ایک شخص کی شہادت (یہ ہے کہ) چار مرتبہ
اللہ کی قسم کھا کر گواہی دے کہ وہ (اپنے الزام میں) سچا ہے۔ اور پانچویں بار
کہے کہ اس پر اللہ کی لعنت ہو اگر وہ (اپنے الزام میں) جھوٹا ہو۔ اور عورت سے
سزا اس طرح ٹل سکتی ہے کہ وہ چار مرتبہ اللہ کی قسم کھا کر شہادت دے کہ یہ شخص
(اپنے الزام میں) جھوٹا ہے اور پانچویں مرتبہ (وہ عورت) کہے کہ اس
(عورت) پر اللہ کا غضب ٹوٹے اگر وہ (مرد اپنے الزام میں) سچا ہو۔“

اللہ تبارک و تعالیٰ کا فرمان ہے:

﴿إِنَّ الَّذِينَ يَرْمُونَ الْمُحْصَنَاتِ الْغَافِلَاتِ الْمُؤْمِنَاتِ لُعْنُوا فِي الدُّنْيَا وَالْآخِرَةِ ۖ
وَلَهُمْ عَذَابٌ عَظِيمٌ ④ يَوْمَ تَشْهَدُ عَلَيْهِمْ أَلْسِنُهُمْ وَ أَيُّدِيهِمْ
وَأَرْجُلُهُمْ بِمَا كَانُوا يَعْمَلُونَ ⑤ يَوْمَئِذٍ يُوفِّيهِمْ اللَّهُ دِينَهُمُ الْحَقَّ وَ
يَعْلَمُونَ أَنَّ اللَّهَ هُوَ الْحَقُّ الْمُبِينُ ⑥﴾ (النور: ۲۳ تا ۲۵)

”جو لوگ پاک دامن بے خبر مومن عورتوں پر تہمت لگاتے ہیں ان پر دنیا اور
آخرت میں لعنت کی گئی ہے اور ان کے لیے بڑا عذاب ہے۔ وہ اس دن کو بھول
نہ جائیں جبکہ ان کی اپنی زبانیں اور ان کے ہاتھ اور پاؤں ان کے کرتوتوں کی
گواہی دیں گے۔ اس دن اللہ انھیں پورا پورا، ان (کے حساب کتاب) کا ٹھیک
بدلہ دے گا (جس کے وہ مستحق ہیں) اور وہ جان لیں گے کہ بے شک اللہ ہی
واضح حق ہے۔“

اللہ تعالیٰ نے فرمایا ہے:

﴿ إِنَّ الَّذِينَ جَاءُوا بِالْإِفْكِ عُصْبَةٌ مِنْكُمْ لَا تَحْسَبُوهُ شَرًّا لَكُمْ بَلْ هُوَ خَيْرٌ لَكُمْ لِكُلِّ امْرِئٍ مِنْهُمْ مَا اكْتَسَبَ مِنَ الْإِثْمِ ۗ وَالَّذِي تَوَلَّى كِبْرَهُ مِنْهُمْ لَهُ عَذَابٌ عَظِيمٌ ۝ (النور: ۱۱)﴾

”جو لوگ یہ بہتان گھڑ لائے ہیں وہ تمہارے ہی اندر کا ایک ٹولہ ہیں، اس واقعے کو اپنے حق میں شر نہ سمجھو بلکہ یہ بھی تمہارے لیے خیر ہی ہے (اور) جس نے اس میں جتنا حصہ لیا اس نے اتنا ہی گناہ سمیٹا اور جس شخص نے اس کی ذمہ داری کا بڑا حصہ اپنے سر لیا اس کے لیے تو عذابِ عظیم ہے۔“

قذف (تہمت لگانے) پر وعید؛ حدیث شریف میں

((عَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ ﷺ قَالَ: اجْتَنِبُوا السَّبْعَ الْمُؤْبَقَاتِ، قَالُوا يَا رَسُولَ اللَّهِ: مَا هُنَّ؟ قَالَ: الشِّرْكُ بِاللَّهِ وَالسَّحَرُ وَقَتْلُ النَّفْسِ الَّتِي حَرَّمَ اللَّهُ إِلَّا بِالْحَقِّ وَأَكْلُ الرِّبَا وَأَكْلُ مَالِ الْيَتِيمِ وَالتَّوَلَّى يَوْمَ الزَّحْفِ وَقَذْفُ الْمُحْصَنَاتِ الْمُؤْمِنَاتِ الْغَافِلَاتِ .)) ❶

”سیدنا ابو ہریرہ رضی اللہ عنہ سے روایت ہے کہ نبی صلی اللہ علیہ وسلم نے فرمایا: سات مہلک کاموں سے بچو، صحابہ رضی اللہ عنہم نے عرض کیا: یا رسول اللہ وہ کون کون سے ہیں؟ آپ صلی اللہ علیہ وسلم نے فرمایا: کسی کو اللہ کے ساتھ شریک کرنا، جادو، ناحق قتل، سود، یتیم کا مال کھانا، میدانِ جنگ سے راہ فرار اختیار کرنا اور پاک دامن بے خبر مومن عورتوں پر تہمت لگانا۔“

سیدنا عبد اللہ بن عمر رضی اللہ عنہما سے روایت ہے کہ نبی کریم صلی اللہ علیہ وسلم نے حجۃ الوداع کے موقع پر فرمایا:

❶ صحیح بخاری: ۳/ ۱۹۵ و صحیح مسلم: ۱/ ۹۲.

”جانتے ہو آج کون سا دن ہے؟ صحابہ رضی اللہ عنہم نے عرض کیا: اللہ اور اس کے رسول ﷺ بہتر جانتے ہیں، آپ ﷺ نے فرمایا: یہ محترم مہینہ ہے، پھر فرمایا: جانتے ہو کہ یہ کون سا شہر ہے؟ صحابہ رضی اللہ عنہم نے عرض کیا: اللہ اور اس کا رسول ﷺ بہتر جانتے ہیں۔ آپ ﷺ نے فرمایا: یہ حرمت والا شہر (مکہ مکرمہ) ہے، پھر آپ ﷺ نے پوچھا: جانتے ہو کہ یہ کون سا مہینہ ہے؟ صحابہ رضی اللہ عنہم نے عرض کیا: اللہ اور اس کے رسول ﷺ بہتر جانتے ہیں، تب آپ ﷺ نے فرمایا کہ یہ حرمت والا مہینہ ہے۔ پھر فرمایا اللہ تعالیٰ نے تمہارے خون، تمہارے مال اور عزتیں تم پر اسی طرح حرام کر دی ہیں جیسا کہ آج کا دن اس ماہ اور اس شہر میں قابلِ احترام ہے۔“^①

حافظ ابن حجر عسقلانی رحمۃ اللہ علیہ فرماتے ہیں:

”اس حدیث کو بیان کرنے کا مقصد عزتوں کی پامالی کو حرام قرار دینا ہے چاہے وہ عزت جان کی ہو یا حسب و نسب کی، کیونکہ انسان کی تعریف و مذمت عزت کی بنیاد پر ہی کی جاتی ہے۔“^②

((عَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ ﷺ أَنَّهُ قَالَ: كُلُّ الْمُسْلِمِ عَلَى الْمُسْلِمِ حَرَامٌ دَمُهُ وَعَرَضُهُ وَمَالُهُ.))^③

”سیدنا ابو ہریرہ رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا: ہر مسلمان کا خون، مال اور اس کی عزت دوسرے مسلمان پر حرام ہے۔“

((عَنْ أَبِي هُرَيْرَةَ رَضِيَ اللَّهُ عَنْهُ قَالَ سَمِعْتُ رَسُولَ اللَّهِ ﷺ يَقُولُ مَنْ قَذَفَ مَمْلُوكَهُ وَهُوَ بَرِيءٌ مِمَّا قَالَ جُلِدَ يَوْمَ الْقِيَامَةِ))

① صحیح بخاری: ۷ / ۸۲ .

② فتح الباری: ۱۰ / ۴۶۴ .

③ صحیح مسلم: ۴ / ۱۹۸۶ .

إِلَّا أَنْ يَكُونَ كَمَا قَالَ . ①

”سیدنا ابو ہریرہ رضی اللہ عنہ کی روایت ہے کہ رسول اللہ صلی اللہ علیہ وسلم نے فرمایا: جس نے اپنے غلام پر جھوٹی تہمت لگائی آخرت میں اسے کوڑے لگائے جائیں گے، البتہ اگر وہ اپنے الزام میں سچا ہو تو سزا سے بچ سکتا ہے۔“ ②



① صحیح بخاری: ۸ / ۳۵ و صحیح مسلم: ۳ / ۱۲۸۲ .

② حضرت عائشہ رضی اللہ عنہا سے متعلقہ معروف اور طویل حدیثِ اکف (تہمت) میں بہت سارے مسائل و احکام آگئے ہیں لیکن یہ مقام ان کے ذکر کے لیے کافی نہیں ہے۔

الفصل الثانی:

تنازعات و جھگڑے اور بحث مباحثہ

بحث: ۱

باطل جدال (بحث)

جدال دراصل حق کو ظاہر کرنے اور صحیح و صواب کی وضاحت کرنے کے لیے کیے جانے والے بحث مباحثے یا جھگڑے کو کہا جاتا ہے۔^①

جدال کی دو قسمیں ہیں:

(۱) پسندیدہ جدال (بحث):

یہ ہر وہ بحث ہے جو نیک نیتی اور احسن انداز سے حق کی تائید یا حق بات سمجھنے کے لیے کی جائے۔^② چنانچہ اللہ تعالیٰ کا ارشاد ہے:

﴿أُدْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَادِلْهُمْ بِالَّتِي هِيَ أَحْسَنُ ۗ﴾ (النحل: ۱۲۵)

”اے نبی! اپنے رب کے راستے کی طرف دعوت دو حکمت اور عمدہ نصیحت و خیر خواہی کے ساتھ، اور ان لوگوں سے مباحثہ کرو ایسے طریقے پر جو بہترین ہو۔“

دوسری جگہ اللہ ذوالجلال نے فرمایا ہے:

﴿وَلَا تُجَادِلُوا أَهْلَ الْكِتَابِ إِلَّا بِالَّتِي هِيَ أَحْسَنُ ۗ إِلَّا الَّذِينَ ظَلَمُوا مِنْهُمْ﴾

(العنکبوت: ۴۶)

① القاموس المحيط، ص: ۱۲۶۱، المعجم الوسيط: ۱/۱۱۱، المصباح المنير، ص: ۹۳.

② دیکھیے: منہاج الجدل فی القرآن الکریم، تالیف ڈاکٹر زاہر بن عواض الالمعی، ص: ۵۰.

”ظالموں کے سوا باقی اہل کتاب کے ساتھ عمدہ طریقے (اچھے انداز) سے بحث کرو۔“

پسندیدہ بحث وہی ہو سکتی ہے جو علم و بصیرت، حسن اخلاق، نرمی و شفقت اور عمدہ طرزِ مخاطب سے کی جائے، اس میں حق بات کی دعوت، اس کی خوبی کا ثبوت، باطل کی تردید اور اس کی خرابیوں کو مناسب انداز سے واضح کیا گیا ہو، نیز اس میں محض اپنی عظمت و بڑائی کا ثبوت اور جیت کے نظریہ کی بجائے عوام الناس کی ہدایت اور اظہارِ حق کا ارادہ ہونا چاہیے۔^❶

(۲) ناپسندیدہ جدال (بحث):

ہر وہ بحث جو جہالت (لاعلمی) اور عدم بصیرت کی بناء پر کی جائے اور اس سے باطل کی تائید اور اس کی طرف دعوت دینا مقصود ہو تو یہ ناپسندیدہ ہے، یہی بحث زبان کی آفات میں سے ایک خطرناک آفت ہے۔

اللہ عزوجل نے فرمایا ہے:

﴿وَمِنَ النَّاسِ مَن يُجَادِلُ فِي اللَّهِ بِغَيْرِ عِلْمٍ وَ يَتَّبِعُ كُلَّ شَيْطَانٍ مَّرِيدٍ ۖ لَّ كُنُوبٍ عَلَيْهِمْ أَنَّهُمْ مَنْ تَوَلَّوْا فَاتَّهَ يُضِلُّهُ وَيَهْدِيهِ إِلَىٰ عَذَابِ السَّعِيرِ ۝﴾ (الحج: ۳، ۴)

”بعض لوگ ایسے ہیں جو علم کے بغیر اللہ کے بارے میں بحثیں کرتے اور ہر سرکش شیطان کی پیروی کرنے لگتے ہیں حالانکہ اس کے تو نصیب ہی میں یہ لکھا ہے کہ جو اس کو دوست بنائے گا وہ اسے گمراہ کر کے چھوڑے گا اور جہنم کا راستہ دکھائے گا۔“

اللہ رب العزت کا فرمان ہے:

﴿وَمِنَ النَّاسِ مَن يُجَادِلُ فِي اللَّهِ بِغَيْرِ عِلْمٍ وَلَا هُدًى وَلَا كِتَابٍ مُّنِيرٍ ۗ ثَانِيًا عَطَفَهُ لِيُضِلَّ عَنْ سَبِيلِ اللَّهِ ۗ لَهُ فِي الدُّنْيَا خِزْيٌ وَ نُذِيقُهُ

❶ دیکھیے: تفسیر ابن کثیر: ۲/۵۹۲: ۳/۴۱۶، تفسیر سعدی: ۴/۲۵۴، ۶/۹۲۔

يَوْمَ الثَّقِيْمَةِ عَذَابَ الْحَرِيْقِ ﴿٩٨﴾ (الحج: ٨، ٩)

”کچھ ایسے بھی لوگ ہیں جو کسی علم، ہدایت اور روشنی بخشنے والی کتاب کے بغیر گردن اٹرائے ہوئے اللہ کے بارے میں جھگڑتے ہیں تاکہ لوگوں کو اللہ کی راہ سے بھٹکا دیں تو ایسے شخص کے لیے دنیا میں رسوائی ہے اور قیامت کے دن ہم اسے آگ کے عذاب کا مزہ چکھائیں گے۔“

اللہ عزوجل کا ارشاد ہے:

﴿وَيُجَادِلُ الَّذِينَ كَفَرُوا بِالْبَاطِلِ لِيُدْحِضُوا بِهِ الْحَقَّ وَاتَّخَذُوا آلِيئِي وَمَا أَنْذَرُواهُنَّوَا﴾ (الكهف: ٥٦)

”کافروں کا حال یہ ہے کہ وہ باطل کے ہتھیار لے کر حق کو نیچا دکھانے کی کوشش کرتے ہیں اور انہوں نے میری آیات اور تمبیہات کو جو انہیں کی گئی تھیں مذاق بنا لیا ہے۔“

اللہ تعالیٰ کا ارشاد ہے:

﴿فَلَا رَفَتْ وَلَا فُسُوْقٌ وَلَا جِدَالٌ فِي الْحَجِّ ط﴾ (البقرة: ١٩٧)

”حج کے دوران اس سے کوئی شہوانی فعل، کوئی بد عملی، کوئی لڑائی جھگڑے کی بات سرزد نہ ہو۔“

((عَنْ جَابِرِ بْنِ عَبْدِ اللَّهِ رَضِيَ اللَّهُ عَنْهُمَا قَالَ: إِنَّ النَّبِيَّ ﷺ قَالَ: لَا تَعْلَمُوا الْعِلْمَ لِيَتَّبَهُوا بِهِ الْعُلَمَاءَ وَلَا لِيَتَمَارُوا بِهِ السُّفَهَاءُ وَلَا لِيُتَخَيَّرُوا بِهِ الْمَجَالِسَ فَمَنْ فَعَلَ ذَلِكَ فَالنَّارُ النَّارُ.)) ❶

”سیدنا جابر بن عبد اللہ رضی اللہ عنہما سے روایت ہے کہ نبی ﷺ نے فرمایا: اس لیے علم حاصل نہ کرو کہ اس کی وجہ سے تم علماء پر فخر کرو گے اور کم عقولوں سے بحث کرو

❶ سنن ابن ماجہ: ١ / ٩٢ و صحیح ابن ماجہ: ١ / ٤٦ و صحیح الترغیب والترہیب: ٤٦ / ١.

گے اور نہ ہی اس لیے کہ من پسند مجالس میں شرکت کرو گے۔ پس جس شخص نے ان مقاصد کے لیے علم حاصل کیا تو اس کے لیے آگ ہی آگ ہے۔“

سیدنا عبداللہ بن مسعود رضی اللہ عنہ فرماتے ہیں:

”کم عقلوں سے جھگڑنے، اہل علم سے بحث کرنے اور لوگوں کو اپنی طرف متوجہ کرنے کے لیے علم حاصل نہ کرو۔ اور اپنی گفتگو کے ذریعے اللہ تعالیٰ سے اجر کے طالب رہو، کیونکہ یہ دائمی یا باقی رہنے والا ہے اور اس کے علاوہ سب کچھ ختم ہو جانے والا ہے۔“^①

((عَنْ أَبِي أُمَامَةَ الْبَاهِلِيِّ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ: مَا ضَلَّ قَوْمٌ بَعْدَ هُدًى كَانُوا عَلَيْهِ إِلَّا أُوْتُوا الْجَدَلَ ثُمَّ تَلَا: ﴿مَا ضَرَبُوهُ لَكَ إِلَّا جَدَلًا بَلْ هُمْ قَوْمٌ خَصِمُونَ﴾))^②

”سیدنا ابوامامہ باہلی رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا: ہدایت کے بعد جو قوم بھی گمراہ ہوئی وہ بحث و مباحثہ میں مشغول ہو جاتی ہے۔ پھر آپ نے (بطور دلیل) یہ آیت تلاوت فرمائی: یہ بات انہوں نے محض جھگڑے کی غرض سے بیان کی ہے بلکہ (درحقیقت) وہ جھگڑالو قوم ہیں۔“ (الزخرف: ۵۸)

جس نے اللہ کی خاطر ناحق (باطل) بحث و مباحثہ ترک کر دیا تو اس کے لیے نبی صلی اللہ علیہ وسلم نے جنت میں گھر کی ضمانت دی ہے، آپ صلی اللہ علیہ وسلم کا ارشاد ہے:

((أَنَا زَعِيمٌ بِبَيْتٍ فِي رَبْضِ الْجَنَّةِ لِمَنْ تَرَكَ الْمِرَاءَ وَإِنْ كَانَ مُحِقًّا وَبَيْتٍ فِي وَسْطِ الْجَنَّةِ لِمَنْ تَرَكَ الْكُذِبَ وَإِنْ كَانَ

① سنن دارمی: ۱/ ۷۰ موقوفاً۔ (اس کی سند میں ایک راوی محمد بن عون ہے جو متروک قرار دیا گیا ہے۔

دیگر روایت ثقہ ہیں۔ تاہم اصل بات صحیح ابن ماجہ وغیرہ کی حدیث رسول صلی اللہ علیہ وسلم میں ثابت ہے۔ (ابودنان))

② جامع ترمذی: ۵/ ۴۷۸ و ابن ماجہ: ۱/ ۱۹ و صحیح جامع الترمذی: ۳/ ۱۰۳،

مسند احمد: ۵/ ۲۵۲، ۲۵۶۔

مَا زِحًا وَبَيْتٍ فِي أَعْلَى الْجَنَّةِ لِمَنْ حَسَنَ خُلُقَهُ.)) ❶
 ”جس نے حق پر ہونے کے باوجود بحث و مباحثہ (جھگڑا) ترک کر دیا تو میں اس کے لیے جنت کے اطراف (گرد و نواح) میں گھر کا ضامن ہوں اور جس نے بطور مزاح بھی جھوٹ بولنا چھوڑ دیا تو میں اس کے لیے جنت کے وسط میں گھر کا ضامن ہوں اور جس کا اخلاق اچھا ہے تو میں اس کے لیے جنت کے اعلیٰ مقام میں گھر کا ضامن ہوں۔“

باطل و ناحق جدال و جھگڑے کے اسباب

بلاشبہ ناحق جدال و جھگڑے کے کئی اسباب ہیں، جن میں سے چند درج ذیل ہیں:

❶: غرور و تکبر علم و شرف کا اظہار

❷: کسی کی خامی کا اظہار اور ایذا رسانی کے لیے اس پر زیادتی کرنا

ان اسباب کا علاج اللہ عزوجل کی طرف توبہ اور رجوع ہے۔ اور اپنے علم و شرف کے اظہار پر آمادہ کرنے والے تکبر اور دوسرے کی تحقیر و تنقیص پر آمادہ کرنے والی عداوت کو ختم کرنا بھی ایک علاج ہے۔ ❸



بحث: ۲

جھگڑے اور تنازعات

اللہ تعالیٰ کا ارشاد ہے:

﴿وَمِنَ النَّاسِ مَن يُعْجِبُكَ قَوْلُهُ فِي الْحَيَاةِ الدُّنْيَا وَيُشْهَدُ اللَّهُ عَلَىٰ مَا فِي

❶ سنن ابی داؤد: ۴/ ۲۵۳ وحسنہ الالبانی فی صحیح ابی داؤد: ۴۸۵۰، جامع

الاصول فی احادیث لرسول ﷺ لامام ابن الاثیر: ۱۱/ ۷۵۴.

❷ احیاء علوم الدین، امام غزالی: ۳/ ۱۱۶، ومنہاج الجلال، ص: ۵۹.

قَلْبِهِ وَهُوَ اللَّذِي الْخَصَامُ ﴿٥٥﴾ وَإِذَا تَوَلَّى سَعَى فِي الْأَرْضِ لِيُفْسِدَ فِيهَا وَيُهْلِكَ
الْحَرْثَ وَالنَّسْلَ ط وَاللَّهُ لَا يُحِبُّ الْفُسَادَ ﴿٥٦﴾ وَإِذَا قِيلَ لَهُ اتَّقِ اللَّهَ أَخَذَتْهُ
الْعِذَّةُ بِآلَاتِهِ فَحَسْبُهُ جَهَنَّمُ ط وَلِكَيْسَ إِلَيْهَا ﴿٥٧﴾ (البقرة: ۲۰۴-۲۰۶)

”انسانوں میں کوئی تو ایسا ہے جس کی باتیں دنیا کی زندگی میں تمہیں بھلی معلوم ہوتی
ہیں اور اپنی نیک نیتی پر وہ بار بار اللہ کو گواہ بناتا ہے مگر حقیقت میں وہ حق کا بدترین
دشمن ہوتا ہے۔ اور جب اسے اقتدار حاصل ہو جائے تو زمین میں اس کی ساری دوڑ
دھوپ اس لیے ہوتی ہے کہ فساد پھیلانے، کھیتوں کو غارت کرے اور نسل انسانی کو
تباہ کرے، حالانکہ اللہ (جسے وہ گواہ بنا رہا تھا) فساد کو ہرگز پسند نہیں کرتا۔ اور جب
اس سے کہا جاتا ہے کہ اس سے ڈر، تو اس کو اپنے وقار کا خیال گناہ پر جما دیتا ہے،
ایسے شخص کے لیے تو بس جہنم ہی کافی ہے اور وہ بہت برا ٹھکانہ ہے۔“

((عَنْ عَائِشَةَ رَضِيَ اللَّهُ عَنْهَا قَالَتْ قَالَ رَسُولُ اللَّهِ ﷺ: إِنَّ
أَبْغَضَ الرِّجَالِ إِلَى اللَّهِ أَلَذُّ الْخَصِمِ.)) ❶

”ام المؤمنین سیدہ عائشہ رضی اللہ عنہا بیان کرتی ہیں کہ رسول اللہ ﷺ نے فرمایا: اللہ
تعالیٰ کے ہاں سب سے ناپسندیدہ سخت جھگڑالو شخص ہے۔“

”أَلَذُّ الْخَصِمِ“ ایسے شخص کو کہتے ہیں جو ساتھیوں سے بہت جھگڑا کرے، ناحق

حجت بازی کرے اور حق بات قبول نہ کرے۔ ❷

((عَنْ جَابِرِ بْنِ عَبْدِ اللَّهِ رَضِيَ اللَّهُ عَنْهُ قَالَ قَالَ رَسُولُ اللَّهِ
ﷺ: إِنَّ الشَّيْطَانَ قَدْ آيَسَ أَنْ يَعْْبُدَهُ الْمُصَلُّونَ فِي جَزِيرَةٍ
الْعَرَبِ وَلَكِنْ فِي التَّحْرِيشِ بَيْنَهُمْ.)) ❸

❶ صحیح بخاری مع الفتح: ۱۰۶ / ۵ و صحیح مسلم: ۴ / ۲۰۵۴.

❷ جامع الاصول لابن الاثیر: ۲ / ۷۵۲ وفتح الباری: ۱۳ / ۱۸۱.

❸ صحیح مسلم: ۴ / ۲۱۶۶.

”سیدنا جابر بن عبد اللہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: شیطان اس بات سے ناامید ہو چکا ہے کہ جزیرۃ العرب کے نماز پڑھنے والے اس کی پرستش کریں گے البتہ وہ ان کے درمیان فتنہ و فساد کو ہوا دینے کی کوشش کرتا رہتا ہے۔“

شیطان نمازیوں کو لڑائی جھگڑے، بغض و عداوت، فتنہ و فساد، جنگوں اور طرح طرح کے گناہوں پر آمادہ کرنے کی کوشش کرتا رہتا ہے۔^①

((عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ: إِنَّ اللَّهَ يَبْغِضُ كُلَّ جَعَطْرِيٍّ، جَوَاطِظٍ، سَحَابٍ فِي الْأَسْوَاقِ، جِيفَةٌ بِاللَّيْلِ، حِمَارٌ بِالنَّهَارِ، عَالِمٌ بِأَمْرِ الدُّنْيَا، جَاهِلٌ بِأَمْرِ الْآخِرَةِ.))^②

”سیدنا ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: اللہ تعالیٰ ہر شہد خو، متکبر، مال جمع کرنے اور خرچ نہ کرنے والے، گلی بازار میں بہت شور مچانے والے، جھگڑا لو، رات کو مردار کی طرح بے حس ہو کر سونے والے، دن کو گدھے کی طرح کام ہی کام کرنے والے، امور دنیا (جو اللہ سے دور کرنے والے ہیں) میں ماہر اور امور آخرت (جو وہاں اس کی کامیابی کے لیے ضروری ہیں) سے جاہل کو ناپسند کرتا ہے۔“^③

رسول اللہ صلی اللہ علیہ وسلم کا فرمان ہے:

- ① جامع الاصول: ۲/۲۸۵.
- ② السنن الكبرى بیہقی: ۱۰/۱۹۴ وصحیح ابن حبان (الموارد) ۱۹۷۵ و سلسلۃ الحدیث الصحیحۃ: ۱/۲۵۱ وصحیح الجامع: ۱۸۷۴.
- ③ شرح کلمات کے لیے دیکھیے: حاشیہ السلسلۃ الصحیحۃ: ۱/۱۷۲ و فیض القدیر شرح الجامع الصغیر للمناوی: ۲/۲۸۵.

((إِنَّ اللَّهَ لَا يُحِبُّ الْفَاحِشَ الْمُتَفَحِّشَ .)) ❶

”اللہ تعالیٰ فحاشی و بے ہودہ گوئی کرنے والے اور کوشش کر کے بے ہودگی کو

اختیار کرنے والے کو ناپسند کرتا ہے۔“ ❷

رسول اللہ ﷺ کا ارشاد ہے:

((هَلَكَ الْمُتَنَطِّعُونَ)) قَالَهَا ثَلَاثًا . ❸

”اپنے اقوال و افعال میں حد درجہ غلو اور کرید کرنے والے ہلاک ہو گئے۔“

یہ الفاظ آپ ﷺ نے تین مرتبہ دہرائے۔

نبی اکرم ﷺ نے فرمایا ہے:

((إِنَّ اللَّهَ يَبْغِضُ الْبَلِغَ مِنَ الرِّجَالِ الَّذِي يَتَخَلَّلُ بِلِسَانِهِ كَمَا

تَتَخَلَّلُ الْبُقْرَةَ بِلِسَانِهَا .)) ❹

”یقیناً اللہ تعالیٰ ایسے بلیغ شخص کو جو دورانِ گفتگو گائے کی طرح اپنی زبان کو

حرکت دے پسند نہیں کرتا۔“

یہاں بلیغ سے مراد وہ شخص ہے جو کسی عظیم آدمی کی تحقیر یا کسی حقیر کی تعظیم یا کسی پر اپنی

بڑائی کے اثبات کے لیے وضاحت کا اظہار کرے اور حصولِ اقتدار کے لیے اسے وسیلہ

بنائے، یا باطل کو حق کی شکل میں مزین کر کے، پیش کرے یا حق کو باطل بنا کر پیش کرے یا

حکمرانوں کے سامنے اپنی عظمت و بڑائی یا سفارش کی قبولیت کے لیے وضاحت کا اظہار

❶ صحیح بخاری مع الفتح: ۱۰ / ۴۵۲ و صحیح مسلم: ۴ / ۲۰۰۲ و سنن ابی داؤد:

۲۵۱ / ۴ .

❷ شرح کلمات کے لیے: جامع الاصول: ۱۱ / ۷۳۹ و فیض القدير: ۲ / ۲۸۵ .

❸ صحیح مسلم: ۴ / ۲۰۵۵ .

❹ ابوداؤد: ۴۷۹۲، جامع ترمذی: ۵ / ۱۴۱ و مسند احمد: ۲ / ۱۶۵ و صحیح

الترمذی: ۲ / ۳۷۵، نسائی کبریٰ: ۱۱۵۰۷، انہی سے ملنے جلتے الفاظ و مفہوم والی حدیث صحیح بخاری

(۶۴۰۱) اور صحیح مسلم (۲۱۶۵) میں بھی ہے۔

کرے۔ (اپنی زبان سے بتکلف ظاہر کرتا ہے جیسا کہ گائے اپنے جڑے کو ہلاتی ہے۔) اسے گائے کے ساتھ تشبیہ دینے کی وجہ یہ ہے کہ جس طرح گائے چارہ کھاتے ہوئے اپنی زبان کو باجھوں تک حرکت دیتی ہے، اسی طرح یہ بھی دورانِ گفتگو اپنی زبان دانتوں اور ہونٹوں پر پھیرتا ہے۔^①

بحث: ۳

غصے اور تنازعات کا علاج

لڑائی جھگڑوں سے بچنے رہنے کے اسباب و ذرائع میں سے غصے کو پی جانا اور غصے کے اسباب و وجوہات سے دور رہنا ہے اور غصے کا علاج مسنون دعاؤں کے ساتھ دو طرح سے ممکن ہے:

۱: پرہیز..... بلاشبہ پرہیز علاج سے بہتر ہے اور غصے سے پرہیز یہ ہے کہ اس کے اسباب سے اجتناب کیا جائے۔ غصہ آنے کے اسباب میں سے چند درج ذیل ہیں جن سے ہر مسلمان کو پرہیز کرنا ضروری ہے۔

تکبر، خود پسندی، دوسروں پر فخر کا اظہار، حرص و طمع، غرور نامناسب مذاق اور دوسروں کی تحقیر وغیرہ۔^②

۲: علاج..... جب غصہ آجائے تو اس کا علاج چار چیزوں سے کیا جاتا ہے:

۱: شیطان کے شر سے اللہ عزوجل کی پناہ طلب کرنی چاہیے یعنی جب انسان کو غصہ آجائے تو اسے ”أَعُوذُ بِاللَّهِ مِنَ الشَّيْطَانِ الرَّجِيمِ“ پڑھنا چاہیے۔^③

① فیض القدير للمناوی عبد الرؤوف: ۲/ ۲۸۳.

② دیکھیے: الدعائم الخلقية والقوانين الشرعية لصبحی محمصانی، ص: ۲۲۷.

③ سورة الاعراف: ۲۰۰ وسورة المومنون: ۹۷، وسورة فصلت/ حم السجدة: ۳۶، و

صحيح بخارى مع الفتوح: ۱۰ / ۵۱۸ و صحيح مسلم: ۴ / ۲۰۱۵.

۲: اگر کسی کو غصہ آجائے تو اسے وضو کر لینا چاہیے تاکہ پانی کے استعمال کرنے سے اس کا غصہ ٹھنڈا ہو جائے۔^①

۳: غصے والے شخص کو اپنی حالت تبدیل کر لینی چاہیے مثلاً کھڑا ہے تو بیٹھ جائے بیٹھا ہے تو لیٹ جائے یا اس جگہ سے باہر چلا جائے یا کلام کرنے سے رک جائے وغیرہ۔^②

۴: غصے پر قابو پانے کی فضیلت اور ثواب نیز غصہ کے نتیجہ میں جلد ہی یا دیر سے ہونے والی رسوائی (ندامت) کو یاد کرے۔ رسول اللہ ﷺ نے فرمایا ہے:

((مَنْ كَظَمَ غَيْظًا وَهُوَ قَادِرٌ عَلَى أَنْ يُنْفِذَهُ دَعَاهُ اللَّهُ عَزَّ وَجَلَّ عَلَى رُؤُوسِ السَّخَالِئِقِ يَوْمَ الْقِيَمَةِ حَتَّى يُخَيِّرَهُ مِنَ الْحُورِ مَا شَاءَ))^③

”جو شخص غصہ نکالنے پر قدرت رکھنے کے باوجود اپنے غصے پر قابو پالیتا ہے تو قیامت کے دن اللہ تعالیٰ اسے تمام مخلوقات کے سامنے بلا کر فرمائے گا کہ جنت کی حوروں میں سے جسے تو چاہے پسند کر لے۔“



- ① سنن ابی داؤد: ۴ / ۲۴۹، تہذیب السنن لابن القیم: ۷ / ۱۶۵-۱۶۸ و عون المعبود: ۱۳ / ۱۴۱، وقال الشيخ عبد العزيز بن باز رحمه الله، اسنادہ جید.
- ② مسند احمد: ۵ / ۱۵۲ و سنن ابی داؤد: ۴ / ۲۴۹ و صحیح ابن حبان: ۴۸۴، موارد و مجمع الزوائد للہیثمی: ۸ / ۷۰، و شرح السنۃ بغوی: ۱۳ / ۱۶۲ و حسنہ الارناؤوط.
- ③ سنن ابوداؤد: ۴ / ۲۴۸ و جامع الترمذی: ۴ / ۶۰۶ و صحیح الترمذی: ۲ / ۳۰۵، ابن ماجہ: ۴۱۸۷، صحیح ابن ماجہ: ۲ / ۴۰۷.

الفصل الثالث:

زبان کی فحش گوئی و سوتیانہ پن

بحث: ۱

فحش گوئی پر وعید: قرآن کریم سے

اللہ عزوجل کا ارشاد ہے:

﴿لَا خَيْرَ فِي كَثِيرٍ مِّنْ نُّجْوَاهُمْ إِلَّا مَنْ أَمَرَ بِصَدَقَةٍ أَوْ مَعْرُوفٍ أَوْ إِصْلَاحٍ بَيْنَ النَّاسِ ۗ وَمَن يَفْعَلْ ذَلِكَ ابْتِغَاءَ مَرْضَاتِ اللَّهِ فَسَوْفَ نُؤْتِيهِ أَجْرًا عَظِيمًا﴾ (النساء: ۱۱۴)

”لوگوں کی خفیہ سرگوشیوں میں اکثر بیشتر کوئی بھلائی نہیں ہوتی، ہاں اگر کوئی پوشیدہ طور پر صدقہ و خیرات کی تلقین کرے یا کسی نیک کام کے لیے کہے یا لوگوں کے معاملات میں اصلاح کرنے کے لیے کسی سے کچھ کہے تو البتہ یہ بھلی بات ہے، اور جو کوئی اللہ کی رضا جوئی کے لیے ایسا کرے گا اسے ہم بڑا اجر عطا کریں گے۔“

اللہ ذوالجلال نے فرمایا ہے:

﴿لَا يُحِبُّ اللَّهُ الْجَهْرَ بِالسُّوٓءِ مِنَ الْقَوْلِ إِلَّا مَن ظَلَمَ ۗ وَكَانَ اللَّهُ سَمِيعًا عَلِيمًا﴾ (النساء: ۱۴۸)

”اللہ پسند نہیں کرتا کہ آدمی بدگوئی پر زبان کھولے الا یہ کہ کسی پر ظلم کیا گیا ہو، اور اللہ سب کچھ سننے والا اور جاننے والا ہے۔“

یعنی اللہ تعالیٰ بے ہودہ گوئی اور زبان سے ایذا رسانی کو پسند نہیں کرتا البتہ مظلوم ظالم پر بددعا یا اس کی برائی اعلانیہ ذکر کر سکتا ہے۔

عبداللہ بن عباس رضی اللہ عنہما مذکورہ آیت کی تفسیر میں فرماتے ہیں:
 ”اللہ یہ پسند نہیں کرتا کہ کوئی آدمی دوسرے پر بددعا کرے البتہ مظلوم ظالم پر
 بددعا کر سکتا ہے۔“^①

اللہ تعالیٰ کا ارشاد ہے:

﴿ مَا يَلْفُظُ مِنْ قَوْلٍ إِلَّا لَدَيْهِ رَقِيبٌ عَنِيدٌ ۝۱۸ ﴾ (ق: ۱۸)

”کوئی لفظ اس کی زبان سے نہیں نکلتا مگر اسے محفوظ کرنے کے لیے ایک نگران
 ہر وقت موجود رہتا ہے۔“

اللہ تعالیٰ کا فرمان ہے:

﴿ إِنَّ رَبَّكَ لِبِأَلْمِصَادِقٍ ۝۱۴ ﴾ (الفجر: ۱۴)

”حقیقت یہ ہے کہ تمہارا رب گھات لگائے ہوئے ہے۔“

فحش گوئی پر وعید: حدیث شریف سے

((عَنْ أَبِي مُوسَى الْأَشْعَرِيِّ قَالَ: قُلْتُ: يَا رَسُولَ اللَّهِ!
 أَيُّ الْمُسْلِمِينَ أَفْضَلُ؟ قَالَ: مَنْ سَلِمَ الْمُسْلِمُونَ مِنْ لِسَانِهِ
 وَيَدِهِ.))^②

”سیدنا ابو موسیٰ اشعری رضی اللہ عنہ فرماتے ہیں کہ میں نے دریافت کیا: اے اللہ کے
 رسول صلی اللہ علیہ وسلم! کون سا مسلمان افضل ہے؟ تو آپ صلی اللہ علیہ وسلم نے فرمایا کہ جس کے
 ہاتھ اور زبان سے دوسرے مسلمان محفوظ رہیں۔“

((عَنْ أَبِي هُرَيْرَةَ رَضِيَ اللَّهُ عَنْهُ أَنَّهُ قَالَ: سَمِعْتُ رَسُولَ
 اللَّهِ ﷺ يَقُولُ: إِنَّ الْعَبْدَ لَيَتَكَلَّمُ بِالْكَلِمَةِ مَا يَتَّبِعُ فِيهَا زِلُّ بِهَا

① صفوة التفاسير للصابوني: ۱ / ۳۱۴.

② صحيح بخاری: ۱ / ۹ و صحيح مسلم: ۱ / ۶۵.

فِي النَّارِ أَبْعَدَ مَا بَيْنَ الْمَشْرِقِ [وَالْمَغْرِبِ] .)) ❶

”سیدنا ابو ہریرہ رضی اللہ عنہ سے روایت ہے کہ میں نے رسول اللہ صلی اللہ علیہ وسلم کو یہ فرماتے ہوئے سنا کہ بندہ سوچے سمجھے بغیر ایسی بات کر دیتا ہے جس کی وجہ سے مشرق و مغرب کے درمیان مسافت سے بھی زیادہ دور جہنم کی آگ میں جا گرتا ہے۔“

((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: إِنَّ الرَّجُلَ لَيَتَكَلَّمُ بِالْكَلِمَةِ مِنْ سَخَطِ اللَّهِ لَا يَرَى بِهَا بَأْسًا فِيهِوَى بِهَا فِي نَارِ جَهَنَّمَ سَبْعِينَ خَرِيفًا .)) ❷

”سیدنا ابو ہریرہ رضی اللہ عنہ سے روایت ہے رسول اللہ صلی اللہ علیہ وسلم نے فرمایا: بندہ لا پرواہی سے اللہ تعالیٰ کو ناراض کر دینے والی بات کو معمولی جانتے ہوئے کر دیتا ہے جس کے نتیجے میں ستر برس کے لیے جہنم کی آگ میں جا گرتا ہے۔“

((عَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ ﷺ قَالَ: إِنَّ الْعَبْدَ لَيَتَكَلَّمُ بِالْكَلِمَةِ مِنْ رِضْوَانِ اللَّهِ لَا يَلْقَى لَهَا بَأْسًا إِلَّا يَرْفَعُ اللَّهُ بِهَا دَرَجَاتٍ وَإِنَّ الْعَبْدَ لَيَتَكَلَّمُ بِالْكَلِمَةِ مِنْ سَخَطِ اللَّهِ لَا يَلْقَى لَهَا بَأْسًا إِلَّا يَهْوَى بِهَا فِي جَهَنَّمَ .)) ❸

”سیدنا ابو ہریرہ رضی اللہ عنہ سے روایت ہے کہ نبی صلی اللہ علیہ وسلم نے فرمایا: انسان لا پرواہی سے اللہ کی رضا کا ایک کلمہ بولتا ہے تو اللہ تعالیٰ اس کی وجہ سے اس کے کئی درجات بلند فرما دیتا ہے اور کبھی انسان لا پرواہی سے اللہ کی ناراضگی کا ایک کلمہ بولتا ہے اور اس کی وجہ سے جہنم کی آگ میں جا گرتا ہے۔“

❶ صحیح بخاری: ۷ / ۱۸۴ و صحیح مسلم: ۴ / ۲۲۹۰ .

❷ سنن الترمذی: ۲۳۱۴ ، صحیح الترمذی: ۲ / ۲۶۸ ، سنن ابن ماجہ: ۲ / ۱۳۱۳ و صحیح ابن ماجہ: ۲ / ۳۵۸ .

❸ صحیح بخاری: ۷ / ۱۸۵ ، صحیح مسلم: ۲۹۸۸ .

((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيَقُلْ خَيْرًا أَوْ لِيَصْمُتْ وَمَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلَا يُؤْذِ جَارَهُ وَمَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيُكْرِمْ ضَيْفَهُ.)) ❶

”سیدنا ابو ہریرہ رضی اللہ عنہ کا بیان ہے کہ رسول اللہ صلی اللہ علیہ وسلم نے فرمایا: جو شخص اللہ تعالیٰ اور آخرت پر ایمان رکھتا ہے وہ اچھی بات کرے ورنہ خاموش رہے اور جو شخص اللہ تعالیٰ اور آخرت پر یقین رکھتا ہے وہ اپنے مہمان کی عزت افزائی کرے۔“

((عَنْ سَهْلِ بْنِ سَعْدٍ رَضِيَ اللَّهُ عَنْهُ عَنْ رَسُولِ اللَّهِ ﷺ قَالَ: مَنْ يَضْمَنُ لِي مَا بَيْنَ لَحْيَيْهِ وَمَا بَيْنَ رِجْلَيْهِ أَضْمَنَ لَهُ الْجَنَّةَ.)) ❷

”سیدنا سہل بن سعد رضی اللہ عنہ سے روایت ہے رسول اللہ صلی اللہ علیہ وسلم نے فرمایا: جو شخص مجھے اپنی زبان اور عصمت کی حفاظت کرنے کی ضمانت دے میں اسے جنت کی ضمانت دیتا ہوں۔“

((عَنِ الْمُغْبِرَةِ رَضِيَ اللَّهُ عَنْهُ قَالَ: كَانَ رَسُولُ اللَّهِ ﷺ يَنْهَى عَنْ قَيْلٍ وَقَالَ وَكَثْرَةَ السُّؤَالِ وَإِضَاعَةَ الْمَالِ وَمَنْعَ وَهَاتِ وَ عُقُوقَ الْأُمَّهَاتِ وَوَادَّ الْبَنَاتِ.)) ❸

”سیدنا مغیرہ رضی اللہ عنہ سے روایت ہے کہ رسول اللہ صلی اللہ علیہ وسلم ادھر ادھر کی باتوں، زیادہ سوال کرنے، مال کے ضیاع (مال کو ضائع کرنے) بخل و طمع، والدین کی نافرمانی اور لڑکیوں کو زندہ درگور کرنے سے منع فرمایا کرتے تھے۔“

❶ صحیح بخاری: ۷ / ۱۸۴ و صحیح مسلم: ۱ / ۶۸ .

❷ صحیح بخاری: ۷ / ۱۸۴ و صحیح الترمذی: ۲ / ۲۸۷ نحوہ .

❸ صحیح بخاری: ۷ / ۱۸۳ .

((عَنْ بِلَالِ بْنِ الْحَارِثِ الْمُزَنِيِّ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ: إِنَّ الرَّجُلَ لَيَتَكَلَّمُ بِالْكَلِمَةِ مِنْ رِضْوَانِ اللَّهِ مَا كَانَ يَظُنُّ أَنْ تَبْلُغَ مَا بَلَغَتْ يَكْتُبُ اللَّهُ لَهُ بِهَا رِضْوَانَهُ إِلَى يَوْمٍ يَلْقَاهُ وَإِنَّ الرَّجُلَ لَيَتَكَلَّمُ بِالْكَلِمَةِ مِنْ سَخَطِ اللَّهِ مَا كَانَ يَظُنُّ أَنْ تَبْلُغَ مَا بَلَغَتْ يَكْتُبُ لَهُ بِهَا سَخَطَهُ إِلَى يَوْمٍ يَلْقَاهُ.)) ❶

”سیدنا بلال بن حارث رضی اللہ عنہما سے روایت ہے کہ رسول اللہ ﷺ نے فرمایا: آدمی اللہ کی خوشنودی کی بات کرتا ہے جس کی اہمیت کا اسے کوئی اندازہ نہیں ہوتا لیکن اللہ تعالیٰ قیامت کے دن تک اس کے لیے اپنی رضا مندی مقرر کر دیتا ہے۔ اور ایک شخص اللہ کی ناراضگی کی بات کرتا ہے اور اسے اس کے (نقصان) کا کوئی اندازہ نہیں ہوتا لیکن اللہ تعالیٰ قیامت کے دن تک اس کے لیے اپنی ناراضگی تحریر کر دیتا ہے۔“

حضرت عبداللہ بن مسعود رضی اللہ عنہ سے مروی ہے کہ گھر کے پاس دو قریشی اور ایک ثقفی یادو ثقفی اور ایک قریشی اکٹھے ہو گئے جن کے پیٹ تو بکثرت چربی سے بھرے ہوئے تھے لیکن ان کے دل و دماغ میں فہم و فقہ کی بہت قلت تھی، ان میں سے ایک نے کہا: کیا اللہ تعالیٰ ہماری باتیں سنتا ہے؟ دوسرے نے کہا: اگر ہم بلند آواز سے بات کریں تو سنتا ہے اور اگر دھیمی آواز سے کہیں تو نہیں سنتا۔ اور ان میں سے ایک نے کہا: اگر وہ ہماری آواز بلند کی گئی باتوں کو سنتا ہے تو پھر وہ ہماری مخفی آواز میں کی گئی باتیں بھی سنتا ہے۔ اس پر اللہ تعالیٰ نے یہ آیت نازل فرمائی:

﴿وَمَا كُنْتُمْ تُسْتَمَرُونَ أَنْ يَشْهَدَ عَلَيْكُمْ سَمْعُكُمْ وَلَا أَبْصَارُكُمْ وَلَا

❶ صحیح بخاری: ۷/ ۱۸۵ و مؤطا مالک: ۲/ ۹۸۵، سنن الترمذی: ۲۳۱۹، نسائی کبریٰ: ۱۱۷۶۹، سنن ابن ماجہ: ۳۹۶۹، ۳۹۷۰.

جُلُودِكُمْ وَلَكِنْ ظَنَنْتُمْ أَنَّ اللَّهَ لَا يَعْلَمُ كَثِيرًا مِمَّا تَعْمَلُونَ ﴿۲۲﴾

(فصلت / حم السجدة: ۲۲)

”اور تم اس سے پردہ نہیں کرتے تھے کہ تمہارے خلاف تمہارے کان گواہی دیں گے اور نہ تمہاری آنکھیں اور نہ تمہارے چمڑے اور لیکن تم نے گمان کیا کہ بے شک اللہ بہت سے کام، جو تم کرتے ہو، نہیں جانتا۔“^۱

((عَنْ سُفْيَانَ بْنِ عَبْدِ اللَّهِ رَضِيَ اللَّهُ عَنْهُ قَالَ قُلْتُ يَا رَسُولَ اللَّهِ! حَدِّثْنِي بِأَمْرٍ أَعْتَصِمُ بِهِ قَالَ: قُلْ رَبِّيَ اللَّهُ ثُمَّ اسْتَقِمْ، قَالَ قُلْتُ يَا رَسُولَ اللَّهِ! مَا أَخُوفٌ مَا تَخَافُ عَلَيَّ؟ فَأَخَذَ بِلِسَانِ نَفْسِهِ ثُمَّ قَالَ: ”هَذَا.“))^۲

”سیدنا سفیان بن عبد اللہ رضی اللہ عنہ فرماتے ہیں کہ میں نے عرض کیا: اے اللہ کے رسول صلی اللہ علیہ وسلم! مجھے کوئی ایسی بات بتائیے جسے میں مضبوطی سے تھام لوں، آپ صلی اللہ علیہ وسلم نے فرمایا: یہ اقرار کر کہ میرا رب اللہ ہے اور اس پر قائم رہ، میں نے عرض کیا: اے اللہ کے رسول صلی اللہ علیہ وسلم! میرے لیے سب سے خطرناک چیز کیا ہے؟ آپ صلی اللہ علیہ وسلم نے اپنی زبان مبارک کو پکڑ کر فرمایا یہ (سب سے خطرناک چیز ہے)۔“
((وَعَنْ عُمَرَ أَنَّهُ دَخَلَ عَلَى أَبِي بَكْرٍ وَهُوَ يَجْبُدُ لِسَانَهُ فَقَالَ لَهُ عُمَرُ: مَهْ غَفَرَ اللَّهُ لَكَ، فَقَالَ أَبُو بَكْرٍ: إِنَّ هَذَا أوردني المَوَارِدُ.))^۳

”سیدنا عمر فاروق رضی اللہ عنہ بیان کرتے ہیں کہ وہ حضرت ابو بکر صدیق رضی اللہ عنہ کے پاس گئے تو دیکھا کہ وہ اپنی زبان کھینچ رہے تھے تو انہوں نے کہا: ٹھہریے! اللہ آپ کو

① صحیح بخاری: ۴۸۱۷، صحیح مسلم: ۲۷۷۵.

② صحیح مسلم: ۱/ ۶۵ نحوۃ و صحیح الترمذی: ۲۴۱۰ و مسند احمد: ۳/ ۴۱.

③ موطا مالک: ۲/ ۹۸۸ و نسائی کبریٰ: ۱۱۸۴۱.

معاف فرمائے (آپ یہ کیا کر رہے ہیں؟) تو حضرت ابو بکر صدیق رضی اللہ عنہ نے فرمایا: اسی نے ہی مجھے مصائب و مشکلات میں گرفتار کر لیا ہے۔“

((عَنْ جُنْدُبِ أَنَّ رَسُولَ اللَّهِ ﷺ حَدَّثَ أَنَّ رَجُلًا قَالَ: وَاللَّهِ لَا يَغْفِرُ اللَّهُ لِفُلَانٍ وَإِنَّ اللَّهَ تَعَالَى قَالَ: مَنْ ذَا الَّذِي يَتَأَلَّى عَلَيَّ أَنْ لَا أَعْفِرَ لِفُلَانٍ فَإِنِّي قَدْ غَفَرْتُ لِفُلَانٍ وَأَحْبَبْتُ عَمَلَكَ . وَ يَذْكُرُ أَنَّ أَبَاهُ رِيْرَةً قَالَ: وَالَّذِي نَفْسِي بِيَدِهِ لَتَكَلَّمَ بِكَلِمَةٍ أَوْ بَقَتْ دُنْيَاهُ وَآخِرَتَهُ .)) ❶

”سیدنا جندب رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: ایک شخص نے کہا اللہ کی قسم! اللہ تعالیٰ فلاں شخص کو معاف نہیں کرے گا (اس پر) اللہ تعالیٰ نے فرمایا کہ کون ہے جو مجھ پر (اتنی جرات سے) قسم اٹھاتا ہے کہ فلاں کو معاف نہ کروں گا بلاشبہ میں نے اسے معاف کر دیا ہے اور تیرے عمل برباد کر دیئے ہیں۔“ (صیاد اپنے جال میں خود پھنس گیا)

بیان کیا جاتا ہے کہ سیدنا ابو ہریرہ رضی اللہ عنہ نے فرمایا: ”اس ذات کی قسم جس کے قبضہ میں میری جان ہے، ایک کلمہ بولنے کی وجہ سے اس کی دنیا و آخرت برباد ہوگئی۔“

((عَنِ ابْنِ عُمَرَ رَضِيَ اللَّهُ عَنْهُمَا قَالَ: قَالَ رَسُولُ اللَّهِ ﷺ: لَا تَكْتُمُوا الْكَلَامَ بِغَيْرِ ذِكْرِ اللَّهِ فَإِنَّ كَثْرَةَ الْكَلَامِ بِغَيْرِ ذِكْرِ اللَّهِ تَعَالَى قَسْوَةٌ لِلْقَلْبِ وَإِنْ أَبْعَدَ النَّاسِ مِنَ اللَّهِ تَعَالَى الْقَلْبُ الْقَاسِي .)) ❷

”سیدنا عبد اللہ بن عمر رضی اللہ عنہما بیان کرتے ہیں کہ رسول اللہ صلی اللہ علیہ وسلم نے فرمایا: اللہ کے

❶ صحیح مسلم: ۲۶۲۱، مسند احمد: ۲/۳۲۸ و سنن ابی داؤد: ۴۹۰۱ .

❷ سنن الترمذی: ۴/۶۰۷ و قال عبد القادر الأرنؤوط اسنادہ حسن انظر الاذکار للنووی تحقیق الارنؤوط: ۲۸۵ .

ذکر کے بغیر زیادہ باتیں نہ کرو کیونکہ اللہ کے ذکر سے خالی گفتگو کی کثرت دلوں میں سختی پیدا کرتی ہے اور لوگوں میں سے سنگدل انسان اللہ تعالیٰ سے بہت دور ہوگا۔“

((عَنْ أَبِي سَعِيدٍ الْخُدْرِيِّ رَضِيَ اللَّهُ عَنْهُ عَنِ النَّبِيِّ ﷺ قَالَ: إِذَا أَصْبَحَ ابْنُ آدَمَ فَإِنَّ الْأَعْضَاءَ كُلَّهَا تُكْفِّرُ اللِّسَانَ فَيَقُولُ: أَتَقَى اللَّهَ فِيْنَا فَإِنَّمَا نَحْنُ بِكَ فَإِنِ اسْتَقَمَّتْ اسْتَقَمَّتْ وَإِنِ اعْوَجَجَتْ إِعْوَجَجْنَا.)) ❶

”سیدنا ابوسعید خدری رضی اللہ عنہ سے روایت ہے کہ نبی صلی اللہ علیہ وسلم نے فرمایا: جب ابن آدم صبح اٹھتا ہے تو اس کے تمام اعضاء زبان کے سامنے عاجزی کرتے ہیں اور کہتے ہیں کہ ہمارے بارے میں اللہ سے ڈر جا، ہم تیرے ساتھی ہیں، اگر تو درست رہے گی تو ہم بھی درست رہیں گے اور اگر تو ٹیڑھی ہوگی تو ہم بھی تیرے ساتھ ہی ٹیڑھے ہو جائیں گے۔“

((عَنْ مُعَاذِ بْنِ جَعْفَرٍ رَضِيَ اللَّهُ عَنْهُ فِي حَدِيثِهِ الطَّوِيلِ وَفِي عَجْرِهِ أَلَا أُخْبِرُكَ بِمَلَاكٍ ذَالِكَ كُفِّهِ؟ قُلْتُ بَلَى يَا رَسُولَ اللَّهِ، فَأَخَذَ بِلِسَانِهِ ثُمَّ قَالَ: كُفَّ عَلَيْكَ هَذَا، قُلْتُ يَا رَسُولَ اللَّهِ! وَإِنَّا لَمَوْأَخِدُونَ بِمَا نَتَكَلَّمُ بِهِ؟ فَقَالَ تَكَلَّمْتَ أُمَّكَ وَهَلْ يَكُفُّ النَّاسَ فِي النَّارِ عَلَى وُجُوهِهِمْ إِلَّا حَصَائِدُ السِّنْتِهِمْ.)) ❷

”سیدنا معاذ رضی اللہ عنہ کی ایک طویل حدیث کے آخر میں ہے کہ رسول اللہ صلی اللہ علیہ وسلم نے فرمایا: کیا میں تجھے ان سب کا خلاصہ نہ بتا دوں؟ میں نے عرض کیا: ضرور

❶ سنن الترمذی: ۴ / ۶۱۵، صحیح الترمذی: ۲ / ۲۸۷ وحسنہ الارناؤوط فی تحقیق

الاذکار، ص: ۲۸۵.

❷ سنن ترمذی: ۵ / ۱۱ وقال حدیث حسن صحیح وقال الالبانی فی صحیح الترمذی

: صحیح.

بتائیے! آپ ﷺ نے اپنی زبان مبارک پکڑ کر فرمایا: اسے قابو میں رکھو (اس پر کنٹرول کرو) میں نے عرض کی: اے اللہ کے رسول ﷺ! کیا ہماری گفتگو پر بھی مواخذہ ہوگا؟ آپ ﷺ نے فرمایا: تجھے تمہاری ماں گم پائے، لوگوں کو اوندھے منہ آگ میں گرانے والی ان کی زبانوں کی کمائی ہی تو ہے۔“

((عَنْ عَائِشَةَ رَضِيَ اللَّهُ عَنْهَا عَنِ النَّبِيِّ ﷺ قَالَ: إِنْ أَبْغَضَ الرَّجَالِ إِلَى اللَّهِ الْآلِدُ الْخَصِمُ .)) ❶

”ام المؤمنین سیدہ عائشہ رضی اللہ عنہا سے روایت ہے کہ نبی کریم ﷺ نے فرمایا: اللہ تعالیٰ کے ہاں سب سے ناپسندیدہ سخت جھگڑالو انسان ہے۔“

((عَنْ أَبِي هُرَيْرَةَ رَضِيَ اللَّهُ عَنْهُ قَالَ سُئِلَ رَسُولُ اللَّهِ ﷺ عَنْ أَكْثَرِ مَا يُدْخِلُ النَّاسَ الْجَنَّةَ قَالَ: تَقْوَى اللَّهِ وَحَسَنُ الْخُلُقِ وَسُئِلَ عَنْ أَكْثَرِ مَا يُدْخِلُ النَّاسَ النَّارَ قَالَ: الْفَمُّ وَالْفَرْجُ .)) ❷

”سیدنا ابو ہریرہ رضی اللہ عنہ سے روایت ہے کہ رسول اللہ ﷺ سے دریافت کیا گیا کہ سب سے زیادہ جنت میں داخل ہونے کا سبب کون سی چیز ہے؟ آپ ﷺ نے فرمایا کہ اللہ کا تقویٰ اور اچھا اخلاق، پھر سوال کیا گیا کہ جہنم میں داخلے کا سب سے بڑا سبب کون سی چیز ہے؟ تو آپ ﷺ نے فرمایا کہ ”زبان اور شرمگاہ۔“



بحث: ۲

ستاروں کے ذریعے بارش طلب کرنا

”سیدنا زید بن خالد الجھنی رضی اللہ عنہ سے روایت ہے کہ رسول اللہ ﷺ نے حدیبیہ

❶ صحیح بخاری: ۱۱۰ / ۴ و صحیح مسلم / ۴ / ۲۰۵۴ .

❷ سنن الترمذی: ۲۰۰۴ ، وحسنہ الالبانی فی صحیح الترمذی: ۲۰۰۴ .

کے مقام پر رات کی بارش کے بعد ہمیں صبح کی نماز پڑھائی، نماز سے فراغت کے بعد لوگوں کی طرف متوجہ ہو کر فرمایا: کیا تم جانتے ہو کہ تمہارے رب نے کیا فرمایا؟ لوگوں نے عرض کیا: اللہ اور اس کا رسول ﷺ ہی بہتر جانتے ہیں! آپ ﷺ نے فرمایا کہ اللہ تعالیٰ فرماتے ہیں: آج صبح میرے کچھ بندے میرے ساتھ ایمان لانے والے اور کچھ کفر کرنے والے بن گئے، جس نے کہا کہ ہمیں اللہ کے فضل و کرم سے بارش نصیب ہوئی وہ مومن ہے اور وہ ستاروں کی تاثیر کا منکر ہے۔ اور جس نے کہا: فلاں فلاں ستارے کی وجہ سے بارش برسی تو وہ میرے ساتھ کفر کرنے والا اور ستاروں کے ساتھ ایمان لانے والا ہے۔^①

بحث: ۳

غیر اللہ کی قسم اٹھانا

((عَنْ بُرَيْدَةَ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ: مَنْ حَلَفَ بِالْأَمَانَةِ فَلَيْسَ مِنَّا.))^②

”سیدنا بریدہ رضی اللہ عنہ سے روایت ہے کہ رسول اللہ ﷺ نے فرمایا: جس نے امانت کی قسم اٹھائی وہ ہم میں سے نہیں ہے۔“

((عَنْ عُمَرَ قَالَ لِي رَسُولُ اللَّهِ ﷺ: إِنَّ اللَّهَ يَنْهَأكُمْ أَنْ تَحْلِفُوا بِآبَائِكُمْ فَوَاللَّهِ مَا حَلَفْتُ بِهَا مُنْذُ سَمِعْتُ النَّبِيَّ ﷺ))

① صحیح بخاری: ۸۴۶ و صحیح مسلم: ۷۱، سنن الترمذی: ۴/ ۳۶۳ و صحیح الترمذی: ۲/ ۱۹۴.

اس حدیث سے معلوم ہوا کہ بارش برسانے یا اسے روک لینے کا اختیار صرف اللہ عز و جل کے پاس ہے جس میں کوئی برج، ستارہ، نبی، ولی بزرگ اس کا شریک نہیں ہے اور جو اللہ کے اس اختیار میں کسی کو شریک تسلیم کرتا ہے وہ مومن نہیں رہتا۔ (مترجم)

② ابوداؤد: ۳/ ۲۲۳ و صحیح الجامع: ۵/ ۲۸۲.

ذَاكِرًا وَلَا آثِرًا.)) ❶

”سیدنا عمر فاروق رضی اللہ عنہ فرماتے ہیں کہ مجھے رسول اللہ ﷺ نے فرمایا: اللہ تعالیٰ تمہیں آباء و اجداد کے ناموں کی قسمیں اٹھانے سے منع فرماتا ہے، حضرت عمر رضی اللہ عنہ فرماتے ہیں: اللہ کی قسم! جب سے میں نے رسول اللہ ﷺ سے یہ بات سنی ہے تو میں نے جان بوجھ کر اور کسی سے نقل کرتے ہوئے کبھی غیر اللہ کی قسم نہیں اٹھائی۔“

((عَنِ ابْنِ عُمَرَ رَضِيَ اللَّهُ عَنْهُ أَنَّهُ أَدْرَكَ عُمَرَ بْنَ الْخَطَّابِ فِي رَكْبٍ وَهُوَ يَحْلِفُ بِأَبِيهِ فَنَادَاهُ رَسُولُ اللَّهِ ﷺ: أَلَا إِنَّ اللَّهَ يَنْهَاكُمْ أَنْ تَحْلِفُوا بِآبَائِكُمْ فَمَنْ كَانَ حَالِفًا فَلْيَحْلِفْ بِاللَّهِ أَوْ لِيَصْمُتْ [وَأَلَا فَلْيَصْمُتْ].)) ❶

”سیدنا عبد اللہ بن عمر رضی اللہ عنہما سے روایت ہے کہ رسول اللہ ﷺ نے حضرت عمر رضی اللہ عنہ کو لوگوں کی ایک جماعت میں دیکھا کہ وہ اپنے باپ کی قسم اٹھا رہے ہیں تو آپ ﷺ نے انہیں بلا کر فرمایا کہ اللہ تعالیٰ تمہیں آباء و اجداد کی قسمیں اٹھانے سے منع کرتا ہے، لہذا جس نے قسم اٹھانی ہے تو وہ صرف اللہ کی قسم اٹھائے ورنہ خاموش رہے۔“

((عَنِ ابْنِ عُمَرَ (رَضِيَ اللَّهُ عَنْهُمَا) أَنَّهُ سَمِعَ رَجُلًا يَقُولُ لَا وَالْكَعْبَةَ فَقَالَ ابْنُ عُمَرَ: لَا يَحْلِفُ بِغَيْرِ اللَّهِ فَإِنِّي سَمِعْتُ رَسُولَ اللَّهِ ﷺ يَقُولُ: مَنْ حَلَفَ بِغَيْرِ اللَّهِ فَقَدْ كَفَرَ أَوْ أَشْرَكَ.)) ❷

”سیدنا عبد اللہ بن عمر رضی اللہ عنہما سے روایت کیا گیا ہے کہ انہوں نے ایک شخص کو کعبۃ

❶ صحیح بخاری: ۷/ ۹۸ و صحیح مسلم: ۳/ ۱۲۶۷ .

❷ سنن ابی داؤد: ۳۲۵۱، سنن ترمذی وغیرہ، صحیح ترمذی: ۲/ ۹۹ .

اللہ کی قسم اٹھاتے ہوئے سنا تو فرمایا کہ ”غیر اللہ کی قسم نہیں اٹھائی جاتی، میں نے رسول اللہ ﷺ سے سنا ہے، آپ ﷺ نے فرمایا: جس نے غیر اللہ کی قسم اٹھائی اس نے کفر کیا یا آپ ﷺ نے فرمایا کہ اس نے شرک کیا۔“

((عَنْ أَبِي هُرَيْرَةَ (رَضِيَ اللَّهُ عَنْهُ) قَالَ قَالَ رَسُولُ اللَّهِ ﷺ: مَنْ حَلَفَ فَقَالَ فِي حَلْفِهِ: وَاللَّاتِ وَالْعُزَّىٰ فَلْيُقَلِّ: لَا إِلَهَ إِلَّا اللَّهُ وَمَنْ قَالَ لِصَاحِبِهِ: تَعَالَ أَفَامْرُكَ فَلْيَتَصَدَّقْ.)) ❶

”سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: جو مسلمان لات اور عُزویٰ کی قسم اٹھاتا ہے وہ لا الہ الا اللہ پڑھے اور جس نے اپنے ساتھی کو کہا آؤ جو اٹھیلیں، وہ صدقہ کرے۔“



بحث: ۴

جھوٹی قسم اٹھانا اور احسان جتلانا:

قرآن کریم اور حدیث شریف کی نظر میں

اللہ تعالیٰ نے فرمایا ہے:

﴿يَا أَيُّهَا الَّذِينَ آمَنُوا لَا تَبْطُلُوا صِدْقِكُمْ بِالْأَمْوَالِ وَالْأَنْفُسِ وَالْأَرْوَاحِ﴾ (البقرة: ۲۶۴)

”اے اہل ایمان! اپنے صدقات کو احسان جتا کر اور دکھ دے کر اس شخص کی طرح خاک میں نہ ملاؤ جو اپنا مال محض لوگوں کے دکھانے کے لیے خرچ کرتا ہے اور اللہ اور آخرت پر ایمان نہیں رکھتا ہے۔“

❶ صحیح بخاری: ۶/ ۵۱، صحیح مسلم: ۳/ ۱۲۶۷.

”سیدنا ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا اللہ تعالیٰ قیامت کے دن تین قسم کے آدمیوں کی طرف نہیں دیکھے گا اور نہ ہی انہیں پاک کرے گا اور ان کے لیے دردناک عذاب ہوگا: (۱) وہ شخص جس کے پاس ضرورت سے زائد پانی ہے اور وہ مسافروں کو استعمال نہیں کرنے دیتا۔ (۲) وہ انسان جو حصول دنیا کی خاطر حاکم وقت کی بیعت کرتا ہے، اگر اسے مال مل جائے تو خوش ہوتا ہے اور اگر نہ ملے تو ناراض ہو جاتا ہے۔ (۳) وہ شخص جو عصر کے وقت (اپنا سامان مہنگے داموں بیچنے کے لیے) اللہ کی قسم اٹھاتا ہے کہ اس کے مال کے بدلے اسے اتنی رقم ملتی ہے (لیکن اس نے بیچا نہیں) گا بک اسے سچا سمجھ لیتا ہے (اور مہنگے داموں اس کا سامان خرید لیتا ہے) پھر آپ صلی اللہ علیہ وسلم نے یہ آیت تلاوت فرمائی:

﴿إِنَّ الَّذِينَ يَشْتَرُونَ بِعَهْدِ اللَّهِ وَأَيْمَانِهِمْ ثَمَنًا قَلِيلًا أُولَٰئِكَ لَا خَلَاقَ لَهُمْ فِي الْآخِرَةِ وَلَا يُكَلِّمُهُمُ اللَّهُ وَلَا يَنْظُرُ إِلَيْهِمْ يَوْمَ الْقِيَامَةِ وَلَا يُذَكِّرُهُمْ ۚ وَ لَهُمْ عَذَابٌ أَلِيمٌ ۝﴾ (آل عمران: ۷۷) •

”جو لوگ اللہ کے عہد اور اپنی قسموں کو توڑی قیمت پر بیچ ڈالتے ہیں ان کے لیے آخرت میں کوئی حصہ نہیں، اللہ قیامت کے روز ان سے بات کرے گا نہ ان کی طرف دیکھے گا اور نہ ہی انہیں پاک کرے گا بلکہ ان کے لیے سخت دردناک عذاب ہے۔“

((عَنْ أَبِي ذَرٍّ رَضِيَ اللَّهُ عَنْهُ عَنِ النَّبِيِّ ﷺ قَالَ: ثَلَاثَةٌ لَا يُكَلِّمُهُمُ اللَّهُ يَوْمَ الْقِيَامَةِ وَلَا يَنْظُرُ إِلَيْهِمْ، وَلَا يُذَكِّرُهُمْ وَلَهُمْ عَذَابٌ أَلِيمٌ قَالَ قَرَأَهَا رَسُولُ اللَّهِ ﷺ ثَلَاثَ مَرَارٍ، قَالَ أَبُو ذَرٍّ: خَابُوا وَخَسِرُوا، مَنْ هُمْ يَا رَسُولَ اللَّهِ ﷺ? قَالَ الْمُسْبِلُ إِزَارَهُ

وَالْمَنَّانُ وَالْمُنْفِقُ سَلَعَتَهُ بِالْحِلْفِ الْكَاذِبِ . ((❶

”سیدنا ابوذر غفاری رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا: اللہ تعالیٰ قیامت کے دن تین قسم کے لوگوں سے کلام نہیں فرمائے گا، نہ ان کی طرف (نظرِ رحمت سے) دیکھے گا اور نہ ہی انہیں پاک کرے گا اور ان کے لیے تکلیف دہ عذاب ہوگا۔ آپ صلی اللہ علیہ وسلم نے اس بات کو تین مرتبہ دہرایا، حضرت ابوذر رضی اللہ عنہ نے عرض کیا: وہ لوگ تو ناکام و نامراد ہو گئے، اے اللہ کے رسول صلی اللہ علیہ وسلم! وہ کون لوگ ہیں؟ آپ صلی اللہ علیہ وسلم نے فرمایا:

۱: اپنی چادر ٹخنوں سے نیچے رکھنے والا۔

۲: احسان کر کے جتلانے والا۔

۳: جھوٹی قسم کے ذریعے مال فروخت کرنے والا۔“

((عَنْ أَبِي هُرَيْرَةَ رَضِيَ اللَّهُ عَنْهُ قَالَ: سَمِعْتُ رَسُولَ اللَّهِ ﷺ

يَقُولُ: الْحِلْفُ مُنْفِقَةٌ لِلْسَّلْعَةِ مُمَحِقَةٌ لِلْبَرَكَاتِ . ((❷

”سیدنا ابوہریرہ رضی اللہ عنہ سے روایت ہے کہ میں نے رسول اللہ صلی اللہ علیہ وسلم کو یہ فرماتے ہوئے سنا کہ آپ صلی اللہ علیہ وسلم نے فرمایا: (جھوٹی) قسم سامانِ فروخت کروا دینے والی اور برکت ختم کر دینے والی ہے۔“



❶ صحیح مسلم: ۱/ ۱۰۲ بنحوہ، ابوداؤد: ۴۰۸۷ واللفظ له، ترمذی: ۱۲۱۱، سنن

النسائی: ۵۳۳۳، ابن ماجہ: ۲۲۰۸، مسند احمد: ۲۱۳۵۶.

❷ صحیح بخاری: ۱۲/ ۳ و صحیح مسلم: ۱۶۸۸/ ۲.

بحث: ۵

شہنشاہ نام رکھنا

((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: أَخْنَعُ الْأَسْمَاءِ عِنْدَ اللَّهِ رَجُلٌ تَسْمَى بِمَلِكِ الْأَمَلِكِ.))¹

”سیدنا ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا: اللہ تعالیٰ کے نزدیک سب سے گھٹیا اور ذلیل نام شہنشاہ (بادشاہوں کا بادشاہ) ہے۔“



بحث: ۶

زمانے کو گالی دینا

((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: قَالَ اللَّهُ عَزَّ وَجَلَّ: يُؤْذِنِي ابْنُ آدَمَ يَسُبُّ الدَّهْرَ وَأَنَا الدَّهْرُ بِيَدِي الْأَمْرِ أَقْلِبُ اللَّيْلَ وَالنَّهَارَ.))²

”سیدنا ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: اللہ تعالیٰ نے فرمایا: ابن آدم زمانے کو گالی دے کر مجھے تکلیف دیتا ہے کیونکہ میں ہی زمانہ ہوں، میرے ہی ہاتھ میں تمام معاملہ ہے (اور) میں ہی رات دن کو پھیرتا ہوں۔“



1 صحیح بخاری: ۷/ ۱۱۹ و صحیح مسلم: ۲/ ۱۶۸۸ .

2 صحیح بخاری: ۴۰۷۶ و صحیح مسلم: ۴/ ۱۷۶۲ .

نوح کرنا (بین کرنا)

((عَنْ أُمِّ عَطِيَّةَ رَضِيَ اللَّهُ عَنْهَا قَالَتْ: أَخَذَ عَلَيْنَا النَّبِيُّ ﷺ عِنْدَ الْبَيْعَةِ أَنْ لَا نُنُوحَ فَمَا وَفَتْ مِنَّا امْرَأَةٌ غَيْرَ خَمْسٍ نَسْوَةٍ: أُمِّ سُلَيْمٍ وَ أُمِّ الْعَلَاءِ وَ ابْنَةَ أَبِي سَبْرَةَ امْرَأَةً مُعَاذٍ وَ امْرَأَتَيْنِ أَوْ ابْنَةَ أَبِي سَبْرَةَ وَ امْرَأَةً مُعَاذٍ وَ امْرَأَةً أُخْرَى .))^①

”سیدہ ام عطیہ رضی اللہ عنہا فرماتی ہیں کہ رسول اللہ ﷺ نے بیعت لیتے وقت ہم سے عہد لیا تھا کہ ہم نوح نہ کریں گی، لیکن ہم میں سے صرف پانچ عورتوں نے یہ عہد پورا کیا، ام سلیم، ام العلاء، معاذ کی بیوی (یعنی ابوسبرہ کی بیٹی) اور دو دیگر عورتیں یا (ام عطیہ رضی اللہ عنہا نے) کہا: معاذ کی بیوی اور ابوسبرہ کی بیٹی اور ایک دوسری عورت۔“

((عَنْ أَبِي مَالِكٍ الْأَشْعَرِيِّ رَضِيَ اللَّهُ عَنْهُ أَنَّ النَّبِيَّ ﷺ قَالَ: أَرْبَعٌ فِي أُمَّتِي مِنْ أَمْرِ الْجَاهِلِيَّةِ لَا يَتْرُكُونَهُنَّ: الْفَخْرُ فِي الْأَحْسَابِ وَالطَّعْنُ فِي الْأَنْسَابِ وَالْأَسْتِسْقَاءُ بِالنُّجُومِ، وَالنِّيَاحَةُ، وَقَالَ: النَّائِحَةُ إِذَا لَمْ تَتُبْ قَبْلَ مَوْتِهَا تُقَامُ يَوْمَ الْقِيَامَةِ وَعَلَيْهَا سِرْبَالٌ مِّنْ قَطْرَانَ وَدِرْعٌ مِّنْ جَرَبٍ .))^②

”سیدنا ابوماک اشعری رضی اللہ عنہ سے روایت ہے کہ رسول اللہ ﷺ نے فرمایا: میری امت میں جاہلیت کی چار باتیں ہیں جنہیں یہ نہ چھوڑیں گے: (اپنے) حسب و نسب پر فخر، (دوسرے کے) نسب پر طعن، ستاروں کے ذریعے بارش طلب کرنا، اور نوح کرنا (بین کرنا) مزید فرمایا کہ نوح کرنے والی عورت نے اگر موت سے

① صحیح بخاری: ۲/ ۸۲ و صحیح مسلم: ۲/ ۶۴۵ .

② صحیح مسلم: ۲/ ۶۴۴ .

قبل توبہ نہ کی تو بروزِ قیامت اس حال میں اٹھائی جائے گی کہ اس پر گندھک کی قمیض اور خارش کی چادر ہوگی۔“

سیدنا ابو موسیٰ رضی اللہ عنہ پر شدید تکلیف کے باعث غشی طاری ہوگئی تو ان کے اہل خانہ میں سے بعض نے نوحہ کرنا شروع کر دیا لیکن غشی کی وجہ سے وہ انہیں روک نہ سکے۔ جب انہیں افاقہ ہوا تو فرمایا:

((أَنَا بَرِيءٌ مِّمَّنْ بَرِيَءٌ مِنْهُ رَسُولُ اللَّهِ ﷺ، إِنَّ رَسُولَ اللَّهِ ﷺ بَرِيءٌ مِّنَ الصَّالِقَةِ وَالْحَالِقَةِ وَالشَّاقَةِ)) ❶

”یعنی میں ان لوگوں سے بری ہوں جن سے رسول اللہ صلی اللہ علیہ وسلم نے براءت کا اظہار کیا اور رسول اللہ صلی اللہ علیہ وسلم نوحہ کرنے والی، سر موٹنے والی اور گریبان پھاڑنے والی سے بری ہیں۔“

((عَنْ ابْنِ مَسْعُودٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ لَيْسَ مِنَّا مَنْ ضَرَبَ الْخُدُودَ وَشَقَّ الْجُيُوبَ وَدَعَا بِدَعْوَى الْجَاهِلِيَّةِ .)) ❷

”سیدنا عبد اللہ بن مسعود رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: جس نے رخسار پیٹے، گریبان پھاڑے اور بین (جاہلیت والی باتیں) کیں تو وہ ہم میں سے نہیں ہے۔“

بحث: ۸

محض قیمت بڑھانے کے لیے بولی لگانا

((عَنْ أَبِي هُرَيْرَةَ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ: لَا

❶ صحیح بخاری: ۲/ ۸۳ و صحیح مسلم: ۱/ ۹۹

❷ صحیح بخاری: ۲/ ۸۳ و صحیح مسلم: ۱/ ۹۹

تُلَقُّوْا الرُّكْبَانَ وَلَا يَبِيعْ بَعْضُكُمْ عَلَىٰ بَيْعِ بَعْضٍ وَلَا تَتَنَاجَشُوا
وَلَا يَبِيعُ حَاضِرٌ لِّبَادٍ وَلَا تُصَرُّوا النِّعَمَ وَمِنْ أِبْتَاعِهَا فَهُوَ بِخَيْرِ
النَّظَرَيْنِ بَعْدَ أَنْ يَحْتَلِبَهَا إِنْ رَضِيَهَا أَمْسَكَهَا وَإِنْ سَخَطَهَا رَدَّهَا
وَصَاعًا مِّنْ تَمْرٍ .)) ❶

”سیدنا ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: باہر
(دیہات) سے سامان لانے والے قافلہ سے (ان کا مال خریدنے کے لیے)
راستے میں نہ ملو اور دوسرے کے سودے پر سودا نہ کرو، (جھوٹ موٹ بولی دے
کر) کسی چیز کی قیمت نہ بڑھاؤ، شہری دیہاتی کا مال نہ بیچے، (بیچنے سے پہلے
تھنوں میں) جانوروں کا دودھ نہ روک رکھو، جو شخص کوئی ایسا جانور خریدے تو
دودھ دوہنے کے بعد اسے اختیار ہے چاہے تو اسے رکھ لے ورنہ وہ جانور اور اس
کے ساتھ ہی ایک صاع (تقریباً اڑھائی کلو) کھجور واپس کر دے۔“



بحث: ۹

خلافِ حقیقت مدحِ سرائی

((عَنْ أَبِي بَكْرٍ رَضِيَ اللَّهُ عَنْهُ قَالَ: أَتْنِي رَجُلٌ عَلَىٰ رَجُلٍ عِنْدَ
النَّبِيِّ ﷺ فَقَالَ: وَيْلَكَ قَطَعْتَ عُنُقَ صَاحِبِكَ قَطَعْتَ عُنُقَ
صَاحِبِكَ)) مَرَارًا ثُمَّ قَالَ: ((مَنْ كَانَ مِنْكُمْ مَادِحًا أَخَاهُ لَا
مَحَالَةَ فَلْيُقْل: أَحْسِبُ فُلَانًا وَاللَّهُ حَسِيبُهُ وَلَا أُرَكِّي عَلَى اللَّهِ
أَحَدًا أَحْسِبُهُ كَذَا وَكَذَا إِنْ كَانَ يَعْلَمُ ذَلِكَ مِنْهُ .)) ❷

❶ صحیح بخاری: ۳/ ۶۲ و صحیح مسلم: ۳/ ۱۱۵۴ .

❷ صحیح بخاری: ۳/ ۱۵۸ و صحیح مسلم: ۴/ ۲۲۹۶ .

”سیدنا ابو بکر رضی اللہ عنہ فرماتے ہیں کہ ایک شخص نے رسول اللہ ﷺ کے سامنے کسی دوسرے شخص کی تعریف شروع کر دی تو آپ ﷺ نے فرمایا: تجھ پر افسوس ہے تو نے اپنے ساتھی کی گردن کاٹ دی، آپ ﷺ نے یہ کلمات کئی بار دہرانے کے بعد فرمایا: اگر کوئی لازماً (کسی ضرورت کے تحت) اپنے بھائی کی تعریف کرنا چاہتا ہے تو یوں کہے کہ میں فلاں کو ایسا سمجھتا ہوں اور اللہ ہی اس کا حساب لینے والا ہے۔ میں اللہ کے مقابلے میں کسی کی صفائی بیان نہیں کرتا، البتہ میں اس کو ایسا ایسا آدمی سمجھتا ہوں، لیکن یہ بات بھی اسی وقت کرے جب اس کے بارے میں یہ جانتا ہو۔“

((عَنْ أَبِي مُوسَى رَضِيَ اللَّهُ عَنْهُ قَالَ: سَمِعَ النَّبِيَّ ﷺ رَجُلًا يُثْنِي عَلَى رَجُلٍ وَيُطْوِيهِ فِي مَدْحِهِ فَقَالَ: أَهْلَكْتُمْ أَوْ قَطَعْتُمْ ظَهَرَ الرَّجُلِ.)) ❶

”سیدنا ابو موسیٰ اشعری رضی اللہ عنہ فرماتے ہیں کہ نبی ﷺ نے ایک شخص کو سنا کہ وہ دوسرے کی تعریف کرتے ہوئے اسے بڑھا چڑھا کر بیان رہا تھا تو آپ ﷺ نے فرمایا: تم نے اسے ہلاک کر دیا، یا آپ ﷺ نے فرمایا کہ تم نے اس کی کمر توڑ دی ہے۔“

”ابن ابطلال نے فرمایا ہے: مدح بیان کرنے سے منع کرنے کا مقصد یہ ہے کہ مدوح کی مبالغہ بھری مدح سے اس میں خود پسندی پیدا ہونے کا اندیشہ ہے اور وہ اپنی صفات و تعریفات پر اعتماد کرتے ہوئے عمل ضائع اور نیکی کے جذبے کو ختم کر دے گا۔ اس لیے علماء نے اس حدیث (مداحین کے منہ میں مٹی ڈالو) ❷ کا مفہوم یہ بیان کیا ہے کہ جو شخص لوگوں کے سامنے کسی کی تعریف میں مبالغہ کرتا

❶ صحیح بخاری: ۳/ ۱۵۸ و صحیح مسلم: ۴/ ۲۲۹۷.

❷ صحیح مسلم: ۴/ ۲۲۹۷، ترمذی: ۲۳۹۳، فتح الباری: ۱/ ۴۷۷.

ہے تو اس کے منہ میں مٹی ڈالنے کا حکم دیا گیا ہے، ورنہ حقیقت پر مبنی مدح اور خصوصاً جس سے ممدوح میں خیر و صلاح اور بہتری کی توقع ہو تو وہ مدح جائز ہے۔ سیدنا عمر فاروق رضی اللہ عنہ نے ایسی ہی ناجائز تعریف کے بارے میں فرمایا ہے کہ (مبنی بر مبالغہ) تعریف کرنا ممدوح کو ذبح کر دینے کے مترادف ہے۔“

”حضرت ہمام بن حارث رضی اللہ عنہ فرماتے ہیں: ایک شخص نے مجلس میں حضرت عثمان غنی رضی اللہ عنہ کی تعریف شروع کر دی تو حضرت مقداد رضی اللہ عنہ نے اپنے گھٹنوں کے بل اوپر اٹھ کر اس (مدح کرنے والے) کے چہرے پر کنکریاں پھینکیں، سیدنا عثمان رضی اللہ عنہ نے فرمایا: تو نے ایسا کیوں کیا؟ تو سیدنا مقداد رضی اللہ عنہ نے فرمایا کہ رسول اللہ صلی اللہ علیہ وسلم نے فرمایا ہے: جب تم (مبنی بر مبالغہ) مدح سرائی کرنے والوں کو دیکھو تو ان کے منہ پر مٹی ڈالو۔“^①

اور حضرت مقداد رضی اللہ عنہ سے ہی مروی دوسری حدیث میں ہے کہ ہمیں رسول اللہ صلی اللہ علیہ وسلم نے حکم فرمایا ہے کہ ایسی مدح سرائی کرنے والوں کے منہ پر مٹی پھینکیں۔^②



بحث: ۱۰

جائز مدح

جو مدح بے موقع، غلو والی اور ممدوح کے لیے فتنہ و بگاڑ کا باعث ہو تو وہ یقیناً زبان کے لیے آفت ہے، البتہ جو غلو سے خالی اور فتنہ کا باعث نہ ہو تو وہ درست ہے۔ امام بخاری رضی اللہ عنہ نے مسلمان بھائی کی کسی اچھی صفت پر اس کی تعریف کرنے والے شخص کے باب میں فرمایا ہے کہ ”سیدنا سعد رضی اللہ عنہ فرماتے ہیں کہ میں نے رسول اللہ صلی اللہ علیہ وسلم سے حضرت عبد اللہ بن

① صحیح مسلم: ۶۸-۳۰۰۲.

② صحیح مسلم: ۶۹-۳۰۰۲.

سلام ﷺ کے سوا کسی شخص کے متعلق نہیں سنا کہ وہ اہل جنت میں سے ہے۔“^①
 ((عَنْ عَبْدِ اللَّهِ بْنِ عَمْرٍو رَضِيَ اللَّهُ عَنْهُمَا أَنَّ رَسُولَ اللَّهِ ﷺ
 حِينَ ذَكَرَ فِي الْإِزَارِ مَا ذَكَرَ قَالَ أَبُو بَكْرٍ: يَا رَسُولَ اللَّهِ! إِنَّ
 إِزَارِي يَسْقُطُ مِنْ أَحَدٍ شَقِيهٍ قَالَ إِنَّكَ لَسْتَ مِنْهُمْ.))^②

”سیدنا عبد اللہ بن عمرو رضی اللہ عنہما سے روایت ہے کہ ایک مرتبہ رسول اللہ ﷺ نے ٹخنوں سے نیچے چادر لٹکانے کی مذمت بیان کی تو حضرت ابو بکر صدیق رضی اللہ عنہ نے عرض کیا: اے اللہ کے رسول ﷺ! میری چادر ایک جانب سے لٹک جاتی ہے تو آپ ﷺ نے فرمایا کہ ابو بکر تو ان (تکبر کرنے والوں) میں سے نہیں ہے۔“

اس طرح کی مدح درست اور زبان کی آفات میں شامل نہیں ہے، جائز مدح کا اصول یہ ہے کہ وہ بے موقع نہ ہو اور اس سے ممدوح میں خود پسندی اور بگاڑ پیدا ہونے کا اندیشہ نہ ہو۔ فضائل صحابہ رضی اللہ عنہم اور ان کے اوصافِ جمیلہ سے متعلقہ تمام احادیث اس قسم کی مدح کے درست ہونے کی دلیل ہیں جیسا کہ رسول اللہ ﷺ نے حضرت عمر فاروق رضی اللہ عنہ کو فرمایا:
 ”تم جس راستے پر چل رہے ہوتے ہو شیطان اسے چھوڑ کر دوسری راہ پر چلا جاتا ہے۔“^③

ممدوح میں پائی جانے والی خوبی پر اس کی تعریف ممنوع نہیں کیوں کہ اشعار اور خطبوں میں رسول اللہ ﷺ کی مدح کی جاتی تھی اور آپ ﷺ مداحوں کے چہروں پر مٹی نہیں ڈالتے تھے۔^④

① صحیح بخاری: ۷/ ۸۷، صحیح مسلم: ۲۴۸۳.

اس حدیث میں سیدنا سعد رضی اللہ عنہ نے دیگر صحابہ رضی اللہ عنہم کے اہل جنت میں سے ہونے کے بارے میں اپنی معلومات کی نفی فرمائی ہے جبکہ دوسرے صحابہ رضی اللہ عنہم سے ثابت ہے کہ رسول اللہ ﷺ نے عشرہ مبشرہ اور بعض دیگر صحابہ رضی اللہ عنہم کے جنتی ہونے کی شہادت دی ہے۔ (مترجم)

② صحیح بخاری: ۷/ ۸۷.

③ صحیح بخاری مع الفتح: ۱۰/ ۴۸۹ و صحیح مسلم: ۴/ ۱۸۶۴.

④ فتح الباری: ۱۰/ ۴۷۷.

امام نووی رحمۃ اللہ علیہ فرماتے ہیں کہ بخاری و مسلم میں بہت سی احادیث ممدوح کی موجودگی میں اس کی تعریف کرنے سے متعلق آئی ہیں، علماء نے ان احادیث میں اس طرح موافقت پیدا کی ہے کہ ممدوح کے سامنے تعریف سے منع کرنے والی احادیث بے موقع غلو پر مشتمل اور ممدوح کو بگاڑنے والی مدح کے ناجائز ہونے کے متعلق ہیں اور جس شخص کے کمال تقویٰ، صاحب عقل اور جہاں دیدہ ہونے کی وجہ سے بگڑنے کا خدشہ نہ ہو اور مدح بھی حقیقت پر مبنی ہو تو اس کے سامنے تعریف جائز ہے، خصوصاً جب اس تعریف سے کوئی دینی مصلحت، مثلاً اعمالِ صالحہ میں سبقت، ان پر دوام اور ان کے کرنے میں رغبت و رشک دلانا مقصود ہو تو یہ پسندیدہ عمل ہے۔^①



بحث: ۱۱

ذاتی عیوب کا اظہار

((عَنْ أَبِي هُرَيْرَةَ رَضِيَ اللَّهُ عَنْهُ قَالَ: سَمِعْتُ رَسُولَ اللَّهِ ﷺ يَقُولُ: كُلُّ أُمَّتِي مُعَافِي إِلَّا الْمُجَاهِرِينَ وَإِنَّ مِنَ الْمُجَاهِرَةِ أَنْ يَعْمَلَ الرَّجُلُ بِاللَّيْلِ عَمَلًا، ثُمَّ يُصْبِحُ وَقَدْ سَتَرَهُ اللَّهُ فَيَقُولُ: يَا فُلَانُ عَمِلْتُ الْبَارِحَةَ كَذَا وَكَذَا وَقَدْ بَاتَ يَسْتَرُهُ رَبُّهُ وَيُصْبِحُ يَكْشِفُ سِتْرَ اللَّهِ عَنْهُ . (وَلَقَطُ مُسْلِمٍ) وَإِنَّ مِنَ الْإِجْهَارِ وَالْمَجَانَةِ عَدَمُ الْمُبَالَغَةِ بِالْقَوْلِ وَالْفِعْلِ))^②

”سیدنا ابو ہریرہ رضی اللہ عنہ کہتے ہیں کہ میں نے رسول اللہ صلی اللہ علیہ وسلم کو سنا، آپ صلی اللہ علیہ وسلم فرما رہے تھے: کھلے عام گناہ کرنے والوں کے سوا میری تمام امت معاف کر دی

① شرح نووی علی مسلم: ۱۸ / ۱۲۶ .

② صحیح بخاری: ۷ / ۸۹ و صحیح مسلم: ۴ / ۲۲۹۱ .

جائے گی۔ اور اظہارِ گناہ یہ بھی ہے کہ آدمی رات کو کوئی گناہ کرے اور صبح لوگوں سے کہے کہ میں نے رات یہ کام کیا ہے، حالانکہ اللہ نے پوری رات اس پر پردہ ڈالے رکھا اور یہ صبح اللہ کا ڈالا ہوا پردہ اپنے آپ سے اتار دیتا ہے۔ (اور صحیح مسلم کے الفاظ اس طرح ہیں:) ”اعلان و اظہار یہ ہے کہ آدمی اپنے قول و فعل کی پرواہ نہ کرے۔“

بحث: ۱۲

گالی گلوچ اور مومنوں سے مذاق (استہزاء) کرنا

اللہ تعالیٰ نے فرمایا ہے:

﴿يَا أَيُّهَا الَّذِينَ آمَنُوا لَا يَسْخَرُ قَوْمٌ مِّن قَوْمٍ عَسَىٰ أَن يَكُونُوا خَيْرًا مِّنْهُمْ وَلَا نِسَاءٌ مِّن نِّسَاءٍ عَسَىٰ أَن يَكُنَّ خَيْرًا مِّنْهُنَّ وَلَا تَلْبِزُوا أُنفُسَكُمْ وَلَا تَنَابَزُوا بِاللِّقَابِ ۗ بَلِ اسْمُ الْفُسُوقِ بَعْدَ الْإِيمَانِ ۗ وَمَن لَّمْ يَتُبْ فَأُولَٰئِكَ هُمُ الظَّالِمُونَ ﴿١١﴾﴾ (الحجرات: ۱۱)

”اے اہل ایمان! مرد دوسرے مردوں کا مذاق نہ اڑائیں ممکن ہے وہ ان سے بہتر ہوں اور نہ عورتیں دوسری عورتوں کا مذاق اڑائیں ممکن ہے وہ ان سے بہتر ہوں اور آپس میں ایک دوسرے کو عیب نہ لگاؤ اور نہ کسی کو برے لقب سے پکارو ایمان کے بعد فریق برانام ہے اور جو توبہ نہ کریں وہی ظالم لوگ ہیں۔“

((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: لَا تَسُبُّوا أَصْحَابِي فَوَالَّذِي نَفْسِي بِيَدِهِ لَوْ أَنَّ أَحَدَكُمْ أَنْفَقَ مِثْلَ أُحُدٍ ذَهَبًا مَا أَدْرَكَ مَدَّ أَحَدِهِمْ وَلَا نَصِيفَهُ.)) ①

① صحیح بخاری: ۳۶۷۳، صحیح مسلم: ۴ / ۱۹۶۷.

”سیدنا ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: میرے صحابہ رضی اللہ عنہم کو گالی نہ دو، مجھے قسم ہے اس ذات کی جس کے ہاتھ میں میری جان ہے، اگر تم میں سے کوئی اُحد پہاڑ کے برابر سونا خرچ کرے تو پھر بھی وہ صحابہ کے ایک مُد یا نصف مُد (تقریباً آدھے کلو یا ایک پاؤ) صدقہ کا اجر حاصل نہیں کر سکتا۔“

امام نووی رحمۃ اللہ علیہ فرماتے ہیں:

”خبردار! صحابہ رضی اللہ عنہم کو گالی دینا حرام اور کبیرہ گناہ ہے، خواہ وہ اپنے زمانے میں ظاہر ہونے والے فتنوں میں شریک رہے ہوں یا نہ، کیونکہ انہوں نے ان جنگوں میں شریک ہونے یا نہ ہونے کا اجتہاد کیا تھا اور اجتہاد کرنے والا اگر غلطی کرے تو پھر بھی اسے ایک اجر حاصل ہوتا ہے۔“^①

((عَنْ أَبِي ذَرٍّ رَضِيَ اللَّهُ عَنْهُ أَنَّهُ سَمِعَ النَّبِيَّ ﷺ يَقُولُ: لَا يَرْمِي رَجُلٌ رَجُلًا بِالْفُسْقِ وَلَا يَرْمِيهِ بِالْكُفْرِ إِلَّا أَرْتَدَّتْ عَلَيْهِ إِنْ لَمْ يَكُنْ صَاحِبَهُ كَذَلِكَ.))^②

”سیدنا ابو ذر رضی اللہ عنہ نے نبی کریم صلی اللہ علیہ وسلم کو یہ فرماتے ہوئے سنا کہ جو شخص کسی پر گناہ یا کفر کا الزام لگاتا ہے اور وہ اس سے بری ہے تو یہ الزام خود اسی (الزام لگانے والے) کی طرف لوٹ آتا ہے۔“

((عَنْ عَبْدِ اللَّهِ بْنِ مَسْعُودٍ رَضِيَ اللَّهُ عَنْهُ أَنَّ النَّبِيَّ ﷺ قَالَ: سَبَابُ الْمُسْلِمِ فُسُوقٌ وَقِتَالُهُ كُفْرٌ.))^③

”سیدنا عبد اللہ بن مسعود رضی اللہ عنہ سے روایت ہے کہ نبی صلی اللہ علیہ وسلم نے فرمایا: مسلمان کو

① شرح نووی علی مسلم: ۹۳ / ۱۶ .

② صحیح بخاری مع الفتح: ۴۶۴ / ۱۰ .

③ صحیح بخاری: ۱ / ۱۷ و صحیح مسلم: ۱ / ۱۸ .

گالی دینا گناہ اور اس سے لڑائی کرنا کفر ہے۔“

((عَنْ عَبْدِ اللَّهِ بْنِ عُمَرَ رَضِيَ اللَّهُ عَنْهُمَا أَنَّ رَسُولَ اللَّهِ ﷺ قَالَ: أَيُّمَا أَمْرِيءٍ قَالَ لِأَخِيهِ يَا كَافِرٌ فَقَدْ بَاءَ بِهَا أَحَدَهُمَا إِنْ كَانَ كَمَا قَالَ: وَإِلَّا رَجَعَتْ عَلَيْهِ.))¹

”سیدنا عبد اللہ بن عمر رضی اللہ عنہما سے روایت ہے کہ رسول اللہ ﷺ نے فرمایا: جو شخص مسلمان بھائی کو اے کافر کہہ کر پکارتا ہے تو ان میں سے ایک کافر ہو جاتا ہے۔ اگر مخاطب واقعاً کافر ہے تو بجا، ورنہ کہنے والا (خود) کافر ہو جاتا ہے۔“

((عَنْ أَبِي هُرَيْرَةَ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ: الْمُسْتَبَانُ مَا قَالَا فَعَلَى الْمُبْتَدِيءِ مِنْهُمَا مَا لَمْ يَعْتَدِ الْمَظْلُومُ.))²

”سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: دو گالی بکنے والے جو بھی کہتے ہیں، اس کا گناہ آغاز کرنے والے پر ہے، جب تک کہ مظلوم زیادتی نہ کرے۔“

اس حدیث کا مطلب یہ ہے کہ دو گالی دینے والوں میں سے ہر ایک دوسرے کو گالی دیتا ہے لیکن اس کا گناہ گالی کا آغاز کرنے والے پر ہوگا جب تک کہ مظلوم زیادتی نہ کرے، یعنی پہلے شخص سے زیادہ بیہودہ گالی نہ دے، ورنہ زیادتی کا گناہ دوسرے شخص پر اور باقی گناہ ابتداء کرنے والے پر ہوگا۔³

((عَنْ أَبِي ذَرٍّ رَضِيَ اللَّهُ عَنْهُ أَنَّهُ سَمِعَ رَسُولَ اللَّهِ ﷺ يَقُولُ: لَيْسَ مِنْ رَجُلٍ ادَّعَى لِغَيْرِ أَبِيهِ وَهُوَ يَعْلَمُهُ إِلَّا كَفَرَ وَمَنْ ادَّعَى

1 صحیح بخاری: ۷ / ۹۷ و صحیح مسلم: ۱ / ۷۳.

2 سنن ابی داؤد: ۴ / ۲۷۴.

3 عون المعبود شرح سنن ابی داؤد: ۱۳ / ۲۳۷.

مَا لَيْسَ لَهُ فَلَيْسَ مِنَّا وَلَيْتَبَوَّأُ مَقْعَدَهُ مِنَ النَّارِ وَمَنْ دَعَا رَجُلًا بِالْكَفْرِ أَوْ قَالَ: عَدُوُّ اللَّهِ وَلَيْسَ كَذَلِكَ إِلَّا حَارَ عَلَيْهِ. ((۱

”سیدنا ابو ذر رضی اللہ عنہ بیان کرتے ہیں کہ انہوں نے رسول اللہ صلی اللہ علیہ وسلم سے سنا، آپ صلی اللہ علیہ وسلم نے فرمایا: جس نے جان بوجھ کر اپنی نسبت باپ کی بجائے کسی دوسرے شخص کی طرف کی تو وہ کافر ہو گیا، جس نے کسی دوسرے کی چیز پر ملکیت کا دعویٰ کیا وہ ہم میں سے نہیں اور اس کا ٹھکانہ جہنم ہے، اور جس نے کسی کو کافر یا اللہ کا دشمن کہہ کر مخاطب کیا اور وہ شخص حقیقت میں ایسا نہیں ہے تو کہنے والا خود اس حالت پر آ جاتا ہے۔“

امام نووی رحمۃ اللہ علیہ فرماتے ہیں کہ علماء نے اسے مشکل احادیث میں شمار کیا ہے، کیونکہ اس کا ظاہری حکم مراد نہیں ہے، اور یہ اس لیے کہ اہل حق کسی مسلمان کو قتل و زنا وغیرہ کبیرہ گناہوں کی وجہ سے کافر قرار نہیں دیتے، ایسے ہی کسی مسلمان کا دوسرے مسلمان کو کافر کہنا کبیرہ گناہ ہے، اس عقیدہ کی وجہ سے اس حدیث کی تفسیر و تشریح میں علماء کے کئی اقوال ہیں:

- ۱: حدیث میں مذکورہ وعید ان گناہوں کو حلال اور جائز سمجھنے والے کے لیے ہے۔
- ۲: آدمی کا اپنے بھائی پر عیب گیری کرنے اور اسے کافر قرار دینے کا گناہ خود اسی کی طرف پلٹ آئے گا (اور وہ گنہگار بن جائے گا البتہ وہ دائرہ اسلام سے خارج نہ ہوگا۔)
- ۳: حدیث میں مذکورہ گناہوں کی وعید خوارج کے لیے ہے جو مومنوں کو کافر قرار دیتے ہیں لیکن یہ ایک رائے ہے جو کہ قاضی عیاض رحمۃ اللہ علیہ نے امام مالک رحمۃ اللہ علیہ سے نقل کی ہے لیکن یہ رائے ضعیف ہے، کیونکہ محققین دیگر اہل بدعت کی طرح خوارج کو بھی کافر نہیں کہتے ہیں۔

۴: اس وعید سے مراد یہ ہے کہ ان گناہوں کو اختیار کرنے والا آخر کار کفر تک پہنچ جاتا ہے کیونکہ گناہ کفر تک پہنچنے کے اسباب ہیں اور کثرت سے ایسے گناہ کرنے والے کے

۱ صحیح بخاری: ۳۵۰۸، صحیح مسلم: ۸۰ / ۱۔

بارے میں خدشہ ہے کہ اس کا انجام کفر ہو جائے۔

۵: اپنے مسلمان بھائی کو کافر کہنے والے کا فتویٰ خود اسی کی طرف لوٹ آئے گا۔ گویا کہ خود اس نے اپنے آپ کو کافر قرار دیا ہے کیونکہ اس نے اپنے ہی جیسے ایک مسلمان کو کافر کہا ہے یا اس نے ایسے شخص پر کفر کا الزام لگایا ہے جسے کوئی دین اسلام کا منکر اور کافر ہی یہ الزام دے سکتا ہے۔ واللہ اعلم

رسول اللہ ﷺ کے فرمان:

” (جو شخص اپنے باپ کی بجائے کسی دوسرے کی طرف اپنا نسب نامہ منسوب کرتا ہے وہ کافر ہے) کی دو تفسیریں ہیں۔“

۱: یہ دھمکی اس کے متعلق ہے جو اس حرام کام کو حلال جانتے ہوئے کرے۔

۲: حدیث کے لفظ ”کفر“ سے مراد کفرانِ احسان، کفرانِ نعمت، اللہ تعالیٰ اور اپنے باپ کے حق کا کفر و انکار ہے، وہ کفر مراد نہیں جس کے ارتکاب سے انسان دائرہ اسلام سے نکل جاتا ہے، بلکہ وہی کفر ہے جو رسول اللہ ﷺ نے عورتوں کے کثرت سے آگ میں داخل ہونے کا سبب ذکر کرتے ہوئے فرمایا: ((تُكْفِرْنَ اللَّعْنَةَ وَتَكْفُرْنَ الْعَشِيرَةَ)) یعنی ”تم زیادہ لعنت ملامت کرتی ہو اور خاندان کی احسان فراموشی کرتی ہو، پھر وضاحت فرمائی کہ اس کفر سے مراد احسان فراموشی اور خاندان کی نافرمانی ہے۔“^①

امام نووی رحمۃ اللہ علیہ مزید فرماتے ہیں:

”غیر ارادی طور پر کثرت سے استعمال ہونے والے ناپسندیدہ الفاظ میں سے کسی کا اپنے مخالف کو گدھا، سانڈ، بکرا، کتا وغیرہ کہنا دو لحاظ سے قابل مذمت ہے۔ ایک یہ کہ یہ جھوٹ ہے۔ اور دوسرا یہ کہ اس سے مسلمان کو تکلیف پہنچتی ہے۔“^②

① شرح نووی علی صحیح مسلم: ۱ / ۴۹ .

② الاذکار للنووی: ۳۱۴ .

جانوروں، پرندوں اور دیگر حیوانات کو گالی گلوچ کرنا بھی ممنوع ہے۔
 ((عَنْ زَيْدِ بْنِ خَالِدٍ قَالَ: قَالَ رَسُولُ اللَّهِ ﷺ: لَا تَسُبُّوا الدِّيَكَ
 فَإِنَّهُ يُوقِظُ لِلصَّلَاةِ.))^❶

”سیدنا زید بن خالد رضی اللہ عنہما سے روایت ہے کہ رسول اللہ ﷺ نے فرمایا: مرغے کو
 گالی نہ دو کیونکہ یہ تو نماز کے لیے بیدار کرتا ہے۔“



بحث: ۱۳

والدین کو گالی دینا کبیرہ گناہ ہے

((عَنْ عَبْدِ اللَّهِ بْنِ عَمْرٍو بْنِ الْعَاصِ رَضِيَ اللَّهُ عَنْهُمَا أَنَّ
 رَسُولَ اللَّهِ ﷺ قَالَ: مِنَ الْكَبَائِرِ شَتْمُ الرَّجُلِ وَالِدَيْهِ قَالُوا: يَا
 رَسُولَ اللَّهِ وَهَلْ يَشْتُمُ الرَّجُلُ وَالِدَيْهِ؟ قَالَ: نَعَمْ يَسُبُّ أَبَا
 الرَّجُلِ فَيَسِبُّ أَبَاهُ وَيَسِبُّ أُمَّهُ فَيَسِبُّ أُمَّهُ.))^❷

”سیدنا عبد اللہ بن عمر و بن العاص رضی اللہ عنہما سے روایت ہے کہ رسول اللہ ﷺ نے
 فرمایا: کسی کا اپنے والدین کو گالی دینا کبیرہ گناہوں میں سے ہے، صحابہ رضی اللہ عنہم نے
 عرض کیا: اے اللہ کے رسول ﷺ! کیا کوئی اپنے والدین کو بھی گالی دیتا ہے؟
 آپ ﷺ نے فرمایا: ہاں! یہ کسی کے باپ کو گالی دے گا تو وہ اس کے باپ کو
 گالی دے گا اور یہ کسی کی ماں کو گالی دے گا تو وہ اس کی ماں کو گالی دے گا۔“

(گویا اس نے خود ہی اپنے ماں باپ کو گالی دی کیونکہ یہ ان کو گالی دینے کا ذریعہ

بنائے۔)

❶ سنن ابی داؤد: ۴/ ۳۲۷ و نسائی کبریٰ: ۱۰۷۱۵، و صحیح الجامع: ۶/ ۱۶۱.

❷ صحیح بخاری: ۷/ ۶۹ و صحیح مسلم: ۱/ ۹۲.

لعنت

لعنت کا معنی اللہ کی رحمت سے دوری ہے، مومن کی صفت لعنت، ملامت، بد خلقی اور بے ہودہ گوئی نہیں ہے بلکہ یہ چیزیں کمزور ایمان والے فاسقوں کی عادات ہیں۔

((عَنْ ثَابِتِ بْنِ الضَّحَّاكِ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: لَعْنُ الْمُؤْمِنِ كَقَتْلِهِ.))^①

”سیدنا ثابت بن ضحاک رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: مومن پر لعنت کرنا اسے قتل کرنے کے مترادف ہے۔“

((عَنْ أَبِي هُرَيْرَةَ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ: لَا يَنْبَغِي لِصَدِيقٍ أَنْ يَكُونَ لَعَانًا.))^②

”سیدنا ابو ہریرہ رضی اللہ عنہ سے روایت ہے کہ بے شک رسول اللہ صلی اللہ علیہ وسلم نے فرمایا: لعنت کرنا سچے انسان (صدیق) کو زیب نہیں دیتا۔“

((عَنْ أَبِي الدَّرْدَاءِ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: لَا يَكُونُ اللَّعَانُونَ شُفَعَاءَ وَلَا شُهَدَاءَ يَوْمَ الْقِيَامَةِ.))^③

”سیدنا ابو درداء رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: لعنت کرنے والے آخرت میں سفارشی اور گواہ نہیں ہوں گے۔“

((عَنْ سَمُرَةَ بْنِ جُنْدَبٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: لَا تَلَاعَنُوا بِلَعْنَةِ اللَّهِ وَلَا بِغَضَبِهِ وَلَا بِالنَّارِ.))^④

① صحیح بخاری: ۷/ ۲۲۳ و صحیح مسلم: ۱/ ۱۰۴ .

② صحیح مسلم: ۴/ ۲۰۰۵ و سنن الترمذی: ۴/ ۳۷۱ .

③ صحیح مسلم: ۴/ ۲۰۰۶ و سنن ابی داؤد: ۴/ ۲۷۸ .

④ سنن الترمذی: ۴/ ۳۵۰ و قال حسن صحیح و سنن ابی داؤد: ۴/ ۲۷۷ و صححه

الالبانی فی صحیح ابی داؤد: ۴۹۰۶ و صحیح الترمذی: ۲۰۵۹ .

”سیدنا سمرہ بن جندب رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا: ایک دوسرے کو اللہ کی لعنت اس کے غضب اور آگ کے عذاب کی بددعا نہ دو۔“
 ((عَنْ أَبِي مَسْعُودٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: لَيْسَ الْمُؤْمِنُ بِالطَّعَّانِ وَلَا اللَّعَّانِ وَلَا الْفَاحِشِ وَلَا الْبَذِيءِ.))^①

”سیدنا عبد اللہ بن مسعود رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا: مومن لعنت و ملامت اور طعن و تشنیع کرنے والا بد اخلاق اور یہودہ گو نہیں ہوتا۔“
 ((عَنْ أَبِي الدَّرْدَاءِ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: إِنَّ الْعَبْدَ إِذَا لَعَنَ شَيْئًا صَعِدَتْ اللَّعْنَةُ إِلَى السَّمَاءِ فَتُعَلِّقُ أَبْوَابُ السَّمَاءِ دُونَهَا ثُمَّ تَهْبِطُ إِلَى الْأَرْضِ فَتُعَلِّقُ أَبْوَابَهَا دُونَهَا ثُمَّ تَأْخُذُ يَمِينًا وَشِمَالًا فَإِذَا لَمْ تَجِدْ مَسَاغًا رَجَعَتْ إِلَى الَّذِي لَعَنَ فَإِنْ كَانَ لِذَلِكَ أَهْلًا وَآلًا رَجَعَتْ إِلَى قَائِلِهَا.))^②

”سیدنا ابودرداء رضی اللہ عنہ ذکر کرتے ہیں کہ رسول اللہ صلی اللہ علیہ وسلم نے فرمایا: جب آدمی کسی چیز پر لعنت کرتا ہے تو وہ آسمان کی طرف بلند ہوتی ہے اور آسمان کے دروازے اس کے لیے بند کر دیئے جاتے ہیں، پھر وہ زمین کی طرف اترتی ہے تو زمین کے دروازے بھی اس کے لیے بند کر دیئے جاتے ہیں، پھر وہ دائیں بائیں جاتی ہے لیکن جب اسے کسی طرف راستہ نہیں ملتا تو ملعون (جس پر لعنت کی گئی ہے) اگر وہ اس کا حق دار ہو تو اس کی طرف چلی جاتی ہے ورنہ وہ لعنت کرنے والے پر پلٹ جاتی ہے۔“

((عَنْ ابْنِ عَبَّاسٍ رَضِيَ اللَّهُ عَنْهُمَا أَنَّ رَجُلًا لَعَنَ الرِّيحَ عِنْدَ

① سنن الترمذی وقال: حسن غریب: ۴ / ۳۵۰ وصححه الالبانی فی صحیح الترمذی .

② سنن ابی داؤد: ۴ / ۲۷۷ وحسنه الالبانی فی صحیح ابی داؤد .

النَّبِيِّ ﷺ فَقَالَ ﷺ: لَا تَلْعَنَ الرِّيحَ فَإِنَّهَا مَأْمُورَةٌ وَإِنَّهُ مِنْ لَعَنَ شَيْئًا لَيْسَ لَهُ بِأَهْلٍ رَجَعَتِ اللَّعْنَةُ عَلَيْهِ.))^①

”سیدنا ابن عباس رضی اللہ عنہما سے روایت ہے کہ ایک شخص نے نبی ﷺ کی موجودگی میں ہوا پر لعنت کی تو آپ ﷺ نے فرمایا: ہوا پر لعنت نہ کرو کیونکہ یہ اللہ کی طرف سے حکم دی گئی (مامور) ہے اور جو کسی چیز پر لعنت کرتا ہے اور وہ اس کی مستحق نہیں تو یہ لعنت کرنے والے کی طرف واپس پلٹ آتی ہے۔“

((عَنْ عِمْرَانَ بْنِ حُصَيْنٍ رَضِيَ اللَّهُ عَنْهُمَا قَالَ: بَيْنَمَا رَسُولُ اللَّهِ ﷺ فِي بَعْضِ أَسْفَارِهِ وَامْرَأَةٌ مِنَ الْأَنْصَارِ عَلَى نَاقَةٍ فَضَجِرَتْ فَلَعَنَّهَا فَسَمِعَهَا رَسُولُ اللَّهِ ﷺ فَقَالَ: خُذُوا مَا عَلَيْهَا وَدَعُوهَا فَإِنَّهَا مَلْعُونَةٌ قَالَ عِمْرَانُ: فَكَأَنِّي أَرَاهَا الْآنَ تَمْشِي فِي النَّاسِ مَا يَعْرِضُ لَهَا أَحَدٌ.))^②

”سیدنا عمران بن حصین رضی اللہ عنہما بیان کرتے ہیں کہ ایک موقع پر رسول اللہ ﷺ محو سفر تھے کہ ایک انصاری عورت کی اونٹنی بدگئی تو اس نے اونٹنی پر لعنت کی، رسول اللہ ﷺ نے یہ سن کر فرمایا: اس پر جو سامان ہے وہ اتار لو اور اسے چھوڑ دو کیونکہ یہ ملعون ہے، حضرت عمران رضی اللہ عنہ فرماتے ہیں: گویا کہ میں اب بھی اس اونٹنی کو دیکھ رہا ہوں کہ وہ لوگوں کے درمیان چل رہی ہے اور کوئی بھی اسے نہیں پکڑتا۔“

((عَنْ أَبِي بَرْزَةَ رَضِيَ اللَّهُ عَنْهُ قَالَ: بَيْنَمَا جَارِيَةٌ عَلَى نَاقَةٍ

① سنن ابی داؤد: ۴/ ۲۷۸ و سنن الترمذی: ۴/ ۳۵۱ و صحیح ترمذی: ۲/ ۱۸۹ و صحیحہ الارناؤوط فی تعلیق الاذکار، ص: ۳۰۲، نیز دیکھیے: تحفة الاحوذی: ۱۱۲/۶.

② صحیح مسلم: ۴/ ۲۰۰۴.

عَلَيْهَا بَعْضُ مَتَاعِ الْقَوْمِ إِذْ بَصَرَتِ النَّبِيَّ ﷺ وَتَضَايِقَ بِهِمْ
الْجَبَلُ فَقَالَتْ حَلَّ اللَّهُمَّ الْعَنْهَا فَقَالَ النَّبِيُّ ﷺ: لَا تُصَاحِبْنَا
نَاقَةً عَلَيْهَا لَعْنَةٌ. وَفِي رِوَايَةٍ لَا تُصَاحِبْنَا رَاحِلَةً عَلَيْهَا لَعْنَةٌ مِنْ
اللَّهِ. (۱)

سیدنا ابو بزرہ رضی اللہ عنہ فرماتے ہیں: ایک لونڈی اونٹنی پر سوار ہو کر جا رہی تھی کہ تنگ پہاڑی راستہ آ گیا، اس نے رسول اللہ صلی اللہ علیہ وسلم کو دیکھ کر اونٹنی کو ڈانٹا اور کہا: اے اللہ اس اونٹنی پر لعنت فرما، تو نبی صلی اللہ علیہ وسلم نے فرمایا کہ ”ہمارے ساتھ ایسی اونٹنی نہ چلے جس پر اللہ کی لعنت ہے۔“

بحث: ۱۵

غیر معین کفار اور فاسقوں پر لعنت کا جواز

امام نووی رحمۃ اللہ علیہ فرماتے ہیں:

”تمام اہل اسلام اس بات پر متفق ہیں کہ صالح مسلمان پر لعنت کرنا حرام ہے البتہ بری صفات کے حامل لوگوں پر لعنت کرنا جائز ہے مثلاً یوں کہنا کہ اللہ ظالموں پر لعنت فرمائے، کافروں اور یہود و نصاریٰ پر لعنت فرمائے، اللہ فاسقوں، بدکاروں اور مصوروں پر لعنت فرمائے۔“ (۲)

اس کے بعد امام نووی رحمۃ اللہ علیہ نے غیر معین افراد پر لعنت کرنے کے بہت سے دلائل ذکر کیے ہیں، جن میں سے چند درج ذیل ہیں:

رسول اللہ صلی اللہ علیہ وسلم کا ارشاد ہے:

((لَعَنَ اللَّهُ الْيَهُودَ وَالنَّصَارَى اتَّخَذُوا قُبُورَ أَنْبِيَائِهِمْ

(۲) الاذکار للنووی: ۳۰۳.

(۱) صحیح مسلم: ۴/ ۲۰۰۵.

﴿مَسَاجِدَ .﴾ ❶

”اللہ تعالیٰ یہود و نصاریٰ پر لعنت فرمائے، انہوں نے اپنے انبیاء کی قبروں کو مسجدیں بنا لیا۔“

رسول اللہ ﷺ کا فرمان ہے:

﴿لَعَنَ اللَّهُ مَنْ ذَبَحَ لِغَيْرِ اللَّهِ وَلَعَنَ اللَّهُ مَنْ أَوَى مُحَدِّثًا وَلَعَنَ اللَّهُ مَنْ لَعَنَ وَالِدَيْهِ وَلَعَنَ اللَّهُ مَنْ غَيَّرَ الْمَنَارَ وَفِي رِوَايَةٍ مَنَارَ الْأَرْضِ .﴾ ❷

”اللہ تعالیٰ لعنت فرمائے غیر اللہ کے لیے ذبح کرنے والے، بدعتی کو پناہ دینے والے، والدین پر لعنت کرنے والے اور زمین کی حدود کے نشانات میں تبدیلی کرنے والے پر۔“

سیدنا جابر بن عبد اللہ رضی اللہ عنہما فرماتے ہیں کہ:

”رسول اللہ ﷺ نے ایک گدھا دیکھا جس کی پیشانی کو گرم لوہے سے داغ دیا گیا تھا تو آپ ﷺ نے فرمایا:

﴿لَعَنَ اللَّهُ الَّذِي وَسَمَهُ .﴾ ❸

”اللہ تعالیٰ اسے داغ دینے والے پر لعنت فرمائے۔“

﴿قَوْلُهُ ﷺ: اَللّٰهُمَّ الْعَن رِعْلًا وَذَكَوَانَ وَعُصَيْبَةَ عَصَتِ اللّٰهُ وَرَسُوْلَهُ .﴾ ❹

”رسول اللہ ﷺ کی بددعا: اے اللہ! رعل اور ذکوان قبائل پر لعنت فرما اور عصبیہ قبیلہ اللہ اور اس کے رسول ﷺ کا نافرمان ہے۔“

❶ صحیح بخاری: ۲/ ۹۰ و صحیح مسلم: ۱/ ۳۷۶ .

❷ صحیح مسلم: ۳/ ۱۵۶۷ . ❸ صحیح مسلم: ۳/ ۱۶۷۳ .

❹ صحیح مسلم: ۳/ ۱۹۵۳ .

یہ تینوں عرب کے قبیلے ہیں۔

معاصی کا ارتکاب کرنے والے خاص شخص مثلاً یہودی، عیسائی، ظالم، زانی، مصور، چور اور سود خور وغیرہ پر لعنت کرنا احادیث کے ظاہری مفہوم کے مطابق حرام نہیں ہے۔ البتہ امام غزالی رحمۃ اللہ علیہ ایسے شخص پر بھی لعنت کے قائل ہیں ماسوائے اس شخص کے جس کی موت کفر پر واقع ہوئی ہے۔ جیسے ابولہب، ابو جہل، فرعون اور ہامان وغیرہ، کیونکہ لعنت کا معنی اللہ تعالیٰ کی رحمت سے دوری ہے اور ہمیں اس خاص کافر و فاسق کے خاتمے کا علم نہیں کہ اس کی موت کس حال میں واقع ہوئی ہے۔ کسی انسان کے لیے بددعا کرنا بھی لعنت کے قریب قریب ہے، خواہ وہ ظالم ہی کیوں نہ ہو جیسے یوں کہنا کہ اللہ تعالیٰ اس کا جسم ٹھیک نہ کرے وغیرہ۔^①

مؤلف کتاب فرماتے ہیں کہ بہتر بات وہی ہے جسے امام غزالی رحمۃ اللہ علیہ نے اختیار کیا ہے کہ معاصی کا ارتکاب کرنے والے خاص شخص پر لعنت جائز نہیں ہے ماسوائے اس آدمی کے جس کے متعلق ہمیں یقین ہو کہ اس کی موت کفر کی حالت میں ہوئی ہے۔ کیونکہ بہت سے لوگوں کے متعلق ہم نے سنا ہے کہ وہ گناہوں سے آلودہ رہے یا وہ کفار تھے پھر اللہ تعالیٰ نے انہیں ہدایت دی اور ان کا انجام اچھا ہوا اور وہ حق کے معاون و مددگار بن گئے۔^②

رسول اللہ صلی اللہ علیہ وسلم نے فرمایا ہے:

((لَا تَسُبُّوا الْأَمْوَاتَ فَإِنَّهُمْ قَدْ أَفْضَوْا إِلَىٰ مَا قَدَّمُوا .))^③

”مردوں کو گالی نہ دو کیونکہ وہ اپنے انجام کو پہنچ چکے ہیں۔“

((عَنِ الْمُغِيرَةَ بْنِ شُعْبَةَ عَنِ النَّبِيِّ ﷺ : لَا تَسُبُّوا الْأَمْوَاتَ

① الاذکار للنووی: ۳۰۴.

② شیخ الاسلام ابن تیمیہ رحمۃ اللہ علیہ نے معین شخص پر لعنت نہ کرنے کو صحیح قرار دیا ہے کیونکہ اس کا مرنے سے پہلے توبہ

کر لینا جائز و ممکن ہے۔ (دیکھیے: فتاویٰ ابن تیمیہ: ۶/۱۲۱/۱۵۶)

③ صحیح بخاری مع الفتح: ۳/ ۲۵۸ و نسائی و مسند احمد.

فَتَوَدُّوا الْأَحْيَاءَ .)) ❶

”سیدنا مغیرہ بن شعبہ رضی اللہ عنہما نبی صلی اللہ علیہ وسلم سے بیان کرتے ہیں کہ فوت شدگان کو گالی نہ دو کیونکہ اس سے تم (ان کے) زندہ (عزیز و اقارب) کو تکلیف پہنچاؤ گے۔“



بحث: ۱۶

مشیتِ الہی میں غیر کا شرک

((عَنْ حُدَيْفَةَ رَضِيَ اللَّهُ عَنْهُ عَنِ النَّبِيِّ ﷺ قَالَ: لَا تَقُولُوا مَا شَاءَ اللَّهُ وَشَاءَ فُلَانٌ وَلَكِنْ قُولُوا مَا شَاءَ اللَّهُ ثُمَّ شَاءَ فُلَانٌ .)) ❷

”سیدنا حذیفہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: یہ نہ کہو کہ جو اللہ چاہے اور فلاں چاہے (وہی ہوگا) بلکہ یوں کہو کہ جو اللہ چاہے پھر فلاں چاہے۔“

کسی بات کو اللہ عز و جل کی مشیت مرضی کے ساتھ جوڑنے کے تین مرتبے ہیں:

۱: جو اکیلا اللہ چاہے وہی ہوگا یا اکیلا اللہ نہ ہوتا تو یہ کام ایسے ہو جاتا۔ یہ سب سے افضل انداز و مرتبہ ہے۔

۲: جو اللہ چاہے پھر فلاں چاہے وہی ہوگا یا اگر اللہ نہ ہوتا پھر فلاں نہ ہوتا تو کام نہ ہو سکتا، یہ طریقہ مرتبہ جائز ہے۔

۳: جو اللہ اور فلاں چاہے وہی ہوگا یا اگر اللہ تعالیٰ اور فلاں نہ ہوتے تو یہ کام نہ ہو سکتا، یہ انداز و مرتبہ جائز نہیں ہے۔

❶ سنن الترمذی: ۴ / ۳۵۳ و صحیح الترمذی: ۲ / ۱۹۰ و نسائی و مسند احمد.

❷ سنن ابی داؤد: ۴ / ۲۹۰، و صحیحہ الالبانی فی صحیح ابی داؤد، نسائی کبریٰ:

۱۰۷۵۵، و مسند احمد: ۵ / ۳۸۴.

اگر مگر کہنا اور معاملات کو اللہ کے سپرد نہ کرنا

((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: **الْمُؤْمِنُ الْقَوِيُّ خَيْرٌ مِنَ الْمُؤْمِنِ الضَّعِيفِ وَفِي كُلِّ خَيْرٍ إِحْرَاصٌ عَلَيَّ مَا يَنْفَعُكَ وَاسْتَعِينِ بِاللَّهِ وَلَا تَعْجِزْ وَإِنْ أَصَابَكَ شَيْءٌ فَلَا تَقُلْ لَوْ أَنِّي فَعَلْتُ كَانَ كَذَا وَكَذَا وَلَكِنْ قُلْ: قَدَّرَ اللَّهُ وَمَا شَاءَ فَعَلَ فَإِنَّ لَوْ تَفْتَحُ عَمَلَ الشَّيْطَانِ .**))^①

”سیدنا ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا: طاقت ور مومن کمزور مومن سے بہتر ہے جب کہ دونوں میں ہی بھلائی موجود ہے۔ اپنے اندر اچھے کاموں کا شوق پیدا کرو، جو چیز تمہیں نفع دے اس پر عمل کی کوشش کرو، اللہ تعالیٰ سے مدد مانگو، اور عاجز نہ بنو اور اگر کوئی تکلیف پہنچے تو یہ نہ کہو کہ اگر میں ایسا کرتا تو اس سے بچ جاتا، بلکہ یوں کہو: اللہ نے یہی مقدر کیا تھا اور اس نے جو چاہا کر دیا کیونکہ ”اگر مگر کہنے سے شیطان کو اپنا کام کرنے کا موقع مل جاتا ہے۔“



یہ کہنا کہ لوگ برباد ہو گئے

((عَنْ أَبِي هُرَيْرَةَ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ: إِذَا قَالَ الرَّجُلُ هَلَكَ النَّاسُ فَهُوَ أَهْلُكُهُمْ .))^②

”سیدنا ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: جب کوئی

② صحیح مسلم: ۴/ ۲۰۲۴

① صحیح مسلم: ۴/ ۲۰۶۲

آدمی یہ کہتا ہے کہ لوگ ہلاک ہو گئے تو وہ خود ان سے زیادہ ہلاک ہوا۔“
اہل علم اس بات پر متفق ہیں کہ اس حدیث میں اس شخص کی مذمت کی گئی جو لوگوں کو حقیر اور ان کے اعمال کو کم تر اور اپنے آپ کو ان سے افضل سمجھتے ہوئے کہتا ہے کہ لوگ برباد ہو گئے، کیونکہ لوگوں میں چھپے اللہ کے بھیدوں کو وہ نہیں جانتا۔ البتہ جو شخص خود اپنی ذات میں اور دوسروں میں دین پر عمل کرنے میں غفلت اور سستی پر افسوس کرتے ہوئے ایسی بات کہے تو اس میں کوئی حرج نہیں ہے۔

اس حدیث کا مفہوم اس طرح بھی بیان کیا جاتا ہے کہ آدمی مسلسل لوگوں کی برائیوں اور خامیوں کا تذکرہ کرتا رہتا ہے تو اس طرح ان کی غیبت کرنے اور خود پسندی و تکبر وغیرہ گناہوں کی وجہ سے دوسروں سے زیادہ ہلاکت اور بربادی کا مستحق بن جاتا ہے۔^①



بحث: ۱۹

گانا بجانا اور حرام اشعار

اللہ تعالیٰ کا ارشاد ہے:

﴿وَمِنَ النَّاسِ مَن يَشْتَرِي لَهْوَ الْحَدِيثِ لِيُضِلَّ عَن سَبِيلِ اللَّهِ بِغَيْرِ عِلْمٍ ۖ وَيَتَّخِذَهَا هُزُوًا ۚ أُولَٰئِكَ لَهُمْ عَذَابٌ مُّهِينٌ ۝ وَإِذَا تُتْلَىٰ عَلَيْهِ آيَاتُنَا وَآيَاتُ مَسْتَكْبِرِينَ ۖ كَانُوا فِي أَذْنَانِهِمْ وَفَرَّغَتْ قُبُورُهُمْ بِعَذَابٍ أَلِيمٍ ۝﴾ (لقمان: ۶، ۷)

”اور بعض لوگ لغو باتوں کو خریدتے ہیں تاکہ بے علمی کے ساتھ لوگوں کو اللہ کی راہ سے بہکائیں اور اسے مذاق بنائیں۔ ایسے لوگوں کے لیے رسوا کرنے والا عذاب ہے۔ جب اس کے سامنے ہماری آیات تلاوت کی جاتی ہیں تو تکبر کرتا

① شرح النووی علی صحیح مسلم: ۱۶/۱۷۵-۱۷۶۔

ہوا اس طرح منہ پھیر لیتا ہے گویا اس نے سنا ہی نہیں گویا اس کے دونوں کانوں میں (بہرے پن) کا بوجھ ہے پس آپ اسے دردناک عذاب کی بشارت سنا دیجیے۔“

صحابہ کرام رضی اللہ عنہم قرآن کریم کا مطلب و مفہوم بہتر سمجھتے تھے، اسی لیے سیدنا عبداللہ بن مسعود رضی اللہ عنہما اس آیت کی تفسیر بیان کرتے ہوئے فرماتے ہیں:

”اللہ کی قسم ”لہو الحدیث“ سے مراد گانا ہے“ اور اسے انہوں نے تین مرتبہ دہرایا۔ ❶

رسول اللہ ﷺ کا ارشاد ہے:

((لِيَكُونَنَّ مِنْ أُمَّتِي أَقْوَامٌ يَسْتَحِلُّونَ الْحَرَ وَالْحَرِيرَ وَالْحَمْرَ وَالْمَعَاذَ ﴿أَفِئْتُمْ هَذَا الْحَدِيثَ تَعْجَبُونَ ۝ وَتَضْحَكُونَ وَلَا تَبْكُونَ ۝ وَأَنْتُمْ سَاهُونَ ۝﴾)) (النجم: ۵۹، ۶۱) ❷

”میری امت میں ایسے لوگ پیدا ہوں گے جو زنا، ریشم، شراب اور گانے بجانے کو حلال سمجھیں گے۔“ (پھر آپ ﷺ نے یہ آیت تلاوت فرمائی:) ”کیا تم قرآن کو سن کر تعجب کرتے ہو اور ہنستے ہو، روتے نہیں اور تم غفلت میں پڑے ہوئے ہو۔“

اشعار کی دو قسمیں ہیں:

۱: جن میں اسلام، مسلمانوں، حق اور اہل حق کی مدح ہے، ان اشعار کے پڑھنے میں کوئی حرج نہیں ہے۔

۲: جن میں ناجائز طور پر لوگوں کی تعریف یا مذمت کی گئی ہے یا اس میں کسی پر جھوٹ بہتان باندھا گیا ہے تو یہ قسم حرام ہے، اور یہ زبان کی بہت بڑی آفت و تباہ کاری ہے۔ اللہ تعالیٰ نے فرمایا ہے:

❶ تفسیر ابن کثیر: ۳/ ۴۴۲ و تفسیر ابن جریر طبری .

❷ صحیح بخاری مع الفتح: ۱۰/ ۵۱ .

﴿وَالشُّعْرَاءُ يَتَّبِعُهُمُ الْغَاوُونَ ﴿۲۲۴﴾ أَلَمْ تَرَ أَنَّهُمْ فِي كُلِّ وَادٍ يَهِيمُونَ ﴿۲۲۵﴾
وَأَنَّهُمْ يَقُولُونَ مَا لَا يَفْعَلُونَ ﴿۲۲۶﴾ إِلَّا الَّذِينَ آمَنُوا وَعَمِلُوا الصَّالِحَاتِ وَذَكَرُوا
اللَّهَ كَثِيرًا وَانْتَصَرُوا مِنْ بَعْدِ مَا ظَلَمُوا ﴿۲۲۷﴾ وَسَيَعْلَمُ الَّذِينَ ظَلَمُوا أَيَّ
مُنْقَلَبٍ يَنْقَلِبُونَ ﴿۲۲۸﴾﴾ (الشعراء: ۲۲۴-۲۲۷)

”شاعروں کی پیروی وہ لوگ کرتے ہیں جو بکے ہوئے ہوں، کیا آپ نے انہیں نہیں دیکھا کہ وہ (شعراء) ہر وادی (بیابان) میں سرکراتے پھرتے ہیں اور وہ کہتے ہیں جو وہ کرتے نہیں، لیکن جو (شعراء) ایمان لائے، نیک عمل کیے اور بکثرت اللہ تعالیٰ کا ذکر کیا اور اپنی مظلومی کے بعد انتقام لیا (وہ ان جاہل شعراء سے مختلف ہیں) اور ظالم جلد ہی اپنا ٹھکانہ جان لیں گے۔“

بحث: ۲۰

جھوٹا وعدہ

رسول اللہ ﷺ نے فرمایا ہے:

”منافق کی تین نشانیاں ہیں: (۱) جب بولے تو جھوٹ بولے۔ (۲) جب وعدہ کرے تو وعدہ خلافی کرے۔ (۳) اور جب اس کے پاس امانت رکھی جائے تو وہ امانت میں خیانت کرے۔“ ❶

آپ ﷺ نے مزید فرمایا:

((أَرْبَعٌ مَنْ كُنَّ فِيهِ كَانَ مُنَافِقًا خَالِصًا وَمَنْ كَانَتْ فِيهِ خَصَلَةٌ مِّنْهُنَّ كَانَتْ فِيهِ خَصَلَةٌ مِّنَ النِّفَاقِ حَتَّىٰ يَدْعَهَا إِذَا اتَّيَمَنَ خَانَ وَإِذَا حَدَّثَ كَذَبَ إِذَا عَاهَدَ غَدَرَ وَإِذَا خَاصَمَ فَجَرَ.)) ❷

❶ صحیح بخاری مع الفتح: ۱ / ۸۹ و صحیح مسلم: ۱ / ۷۸.

❷ صحیح بخاری مع الفتح: ۱ / ۸۹ و صحیح مسلم: ۱ / ۱۸.

”جس میں چار نشانیاں پائی گئیں وہ خالص منافق ہوگا۔ اور جس میں ان میں سے کوئی ایک نشانی پائی گئی تو اس میں نفاق کا چوتھا حصہ ہوگا یہاں تک کہ اسے ترک کر دے۔ جب اس کے پاس امانت رکھی جائے تو وہ اس میں خیانت کرے، جب بات کرے تو جھوٹ بولے، جب وعدہ کرے تو وعدہ خلافی کرے، اور جب جھگڑا کرے تو جھگڑتے ہوئے گالی بکے۔“

بحث: ۲۱

دوسروں کو نصیحت، خود میاں فضیحت

((عَنْ أُسَامَةَ بْنِ زَيْدٍ رَضِيَ اللَّهُ عَنْهُ قِيلَ لَهُ: لَوْ آتَيْتَ فُلَانًا فَكَلَّمْتَهُ قَالَ: إِنَّكُمْ لَتُرَوْنَ أُنَى لَا أَكَلِمَهُ إِلَّا أَسْمِعْكُمْ أُنَى أَكَلِمَهُ فِي السِّرِّ دُونَ أَنْ أَفْتَحَ بَابًا لَا أَكُونُ أَوَّلَ مَنْ فَتَحَهُ وَلَا أَقُولُ لِرَجُلٍ إِنْ كَانَ عَلَى أَمِيرٍ أَنَّهُ خَيْرُ النَّاسِ بَعْدَ شَيْءٍ سَمِعْتُهُ مِنْ رَسُولِ اللَّهِ ﷺ قَالُوا: وَمَا سَمِعْتُهُ؟ يَقُولُ: قَالَ سَمِعْتُهُ يَقُولُ: يُجَاءُ بِالرَّجُلِ يَوْمَ الْقِيَامَةِ فَيُلْقَى فِي النَّارِ فَتَنْدَلِقُ أَقْتَابُهُ فِي النَّارِ فَيَدُورُ كَمَا يَدُورُ الْحِمَارُ بِرَحَاهُ فَيَجْتَمِعُ أَهْلُ النَّارِ عَلَيْهِ فَيَقُولُونَ: أَيُّ فُلَانٍ مَا شَأْنُكَ أَلَيْسَ كُنْتَ تَأْمُرُنَا بِالْمَعْرُوفِ وَتَنْهَانَا عَنِ الْمُنْكَرِ؟ قَالَ: كُنْتُ أَمُرُّكُمْ بِالْمَعْرُوفِ وَلَا آتِيهِ وَأَنْهَاكُمْ عَنِ الْمُنْكَرِ وَآتِيهِ.))^①

”سیدنا اسامہ بن زید رضی اللہ عنہما اپنا واقعہ بیان کرتے ہیں کہ لوگوں نے ان سے کہا: اگر آپ فلاں کو نصیحت کریں تو کیا ہی اچھا ہو، تو انہوں نے جواب دیا: میں

① صحیح بخاری: ۴ / ۹۰ و صحیح مسلم: ۴ / ۲۲۹۰

تمہیں سننے کے لیے اس سے بات کر کے برائی کا دروازہ کھولنا چاہتا البتہ میں اسے علیحدگی میں سمجھاؤں گا۔ میں نے رسول اللہ ﷺ کی یہ حدیث سننے کے بعد اپنے کسی حکمران کو یہ نہیں کہا کہ وہ سب سے بہتر ہے۔ لوگوں نے پوچھا کہ نبی اکرم ﷺ سے آپ نے کیا سنا تھا؟ انہوں نے کہا: آپ ﷺ نے فرمایا تھا کہ قیامت کے دن ایک شخص کو لا کر آگ میں جھونکا جائے گا تو اس کی انتڑیاں پیٹ سے باہر لڑھک جائیں گی اور وہ ان کے گرد یوں چکر لگا رہا ہوگا جیسے گدھا چکی کے گرد گھومتا ہے، جہنم والے اس کے گرد جمع ہو کر کہیں گے: اے فلاں! تو تو دنیا میں ہمیں نیکی کا حکم کرتا اور برائی سے روکتا تھا، تیرا یہ کیا حال بنا ہوا ہے؟ تو وہ جواب دے گا کہ میں تمہیں تو نیک اعمال کرنے کا حکم دیتا تھا مگر خود نہ کرتا تھا اور برے اعمال سے تمہیں منع تو کرتا تھا مگر خود ان سے باز نہ آتا تھا۔“

اس حدیث کا مطلب یہ نہیں کہ آدمی اپنے کمال کو پہنچنے تک نیکی کا حکم کرنے اور برائی سے روکنے کا فریضہ سرانجام ہی نہ دے۔ اگر حدیث کا یہی مطلب ہوتا کہ صرف کامل لوگوں نے ہی یہ فریضہ ادا کرنا ہے تو چند افراد کے سوا کوئی بھی یہ ذمہ داری ادا نہ کرتا۔

حدیث کا اصل مقصد یہ ہے کہ انسان پر دو چیزیں واجب ہیں:

۱: انسان خود اپنی ذات کو اعمالِ صالحہ کا حکم دے، برے اعمال سے روکے اور علم یعنی کتاب و سنت کے مطابق عمل کرے۔ اور اس کی نیت رضاء الہی کا حصول اور اللہ کے عذاب سے خوف ہو۔

۲: علم و حکمت اور بصیرت کے ساتھ دوسروں کو اچھے کام کرنے کا حکم دے اور برائی سے منع کرے۔

جب آدمی اخلاص نیت کے ساتھ ایک فریضہ ادا کرے گا تو اس نے آدمی ذمہ داری ادا کر دی اور آدمی باقی رہ گئی، اگر پہلا واجب ادا نہ کرنے کی وجہ سے دوسرا بھی ادا نہ کرے گا تو اللہ کے نزدیک دوہرا مجرم ٹھہرے گا۔ واللہ تعالیٰ اعلم

خاوند یا بیوی کے راز ظاہر کرنا

((قَالَ عَلَيْهِ الصَّلَاةُ وَالسَّلَامُ إِنَّ مِنْ أَشْرِّ النَّاسِ عِنْدَ اللَّهِ مَنْزِلَةً يَوْمَ الْقِيَامَةِ الرَّجُلُ يُفْضِي إِلَى امْرَأَتِهِ وَتُفْضِي إِلَيْهِ ثُمَّ يَشْرُؤُ سِرَّهَا))^①

”رسول اللہ ﷺ نے فرمایا کہ قیامت کے دن اللہ تعالیٰ کے نزدیک سب سے برا انسان وہ ہوگا جو اپنی بیوی سے ہم بستری کرتا ہے اور پھر اس کے راز افشاء و نشر دیتا ہے۔“^②

اور یہ سب سے بڑی خیانت ہے۔



اسلام کے علاوہ کسی اور دین کی قسم اٹھانا

((عَنْ ثَابِتِ بْنِ الضَّحَّاكِ عَنِ النَّبِيِّ ﷺ قَالَ: مَنْ حَلَفَ عَلَىٰ مِلَّةٍ غَيْرِ الْإِسْلَامِ كَاذِبًا فَهُوَ كَمَا قَالَ وَلَيْسَ عَلَىٰ ابْنِ آدَمَ نَذْرٌ فِيمَا لَا يَمْلِكُ وَمَنْ قَتَلَ نَفْسَهُ بِشَيْءٍ عُدِّبَ بِهِ فِي نَارِ جَهَنَّمَ وَمَنْ لَعَنَ مُؤْمِنًا فَهُوَ كَقَتْلِهِ وَمَنْ قَذَفَ مُؤْمِنًا بِكُفْرٍ فَهُوَ كَقَتْلِهِ))^③

”سیدنا ثابت بن ضحاک رضی اللہ عنہما سے روایت ہے کہ نبی ﷺ نے فرمایا: جو شخص

① صحیح مسلم: ۲/ ۱۰۲۰ .

② شرح نووی صحیحہ مسلم: ۲/ ۱۰۶۱ .

③ صحیح بخاری مع فتح الباری: ۱۰/ ۴۶۴ و مسلم: ۱/ ۱۰۵ .

اسلام کے علاوہ کسی اور دین کی جھوٹی قسم اٹھاتا ہے، وہ ایسا ہی ہو جاتا ہے جیسا اس نے کہا، انسان جس چیز کا مالک نہیں اس کی نذر پوری کرنا اس پر ضروری نہیں اور جو آدمی کسی چیز یا آلہ سے خودکشی کرتا ہے اسی کے ساتھ جہنم میں اسے عذاب دیا جائے گا۔ مومن پر لعنت کرنا اسے قتل کرنے کی مانند ہے، ایسے ہی کسی مومن کو کافر کہنا بھی اس کے قتل کے مترادف ہے۔“



بحث: ۲۴

فاسق کو سردار بنانا

((عَنْ بُرَيْدَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: لَا تَقُولُوا لِلْمَنَافِقِ سَيِّدًا فَإِنَّهُ إِنْ يَكُ سَيِّدًا فَقَدْ اسْخَطْتُمْ رَبَّكُمْ عَزَّ وَجَلَّ.))^①

”سیدنا بریدہ رضی اللہ عنہ سے روایت ہے کہ رسول اللہ ﷺ نے فرمایا: کسی منافق کو سردار نہ کہو کیونکہ اگر تم نے اسے سردار بنایا تو تم نے اپنے رب عزوجل کو ناراض کر دیا۔“^②



بحث: ۲۵

بخار کو گالی دینا

((عَنْ جَابِرِ بْنِ عَبْدِ اللَّهِ أَنَّ رَسُولَ اللَّهِ ﷺ دَخَلَ عَلَى أُمَّ

① سنن ابی داؤد: ۴ / ۲۹۵ و صححه الالبانی فی صحیح ابی داؤد، نسائی کبریٰ: ۱۰۰۰۲، و مسند احمد: ۳ / ۳۴۶ و صحیح الجامع: ۶ / ۱۷۰.

② اس حدیث سے معلوم ہوا کہ کسی منافق و فاسق کو سردار بنانا تو دور کی بات ہے، اسے زبان سے سردار کہنا بھی جائز نہیں ہے۔ (مترجم)

السَّائِبِ أَوْ أُمِّ الْمُسَيْبِ فَقَالَ: مَا لِكَ يَا أُمَّ السَّائِبِ أَوْ يَا أُمَّ
الْمُسَيْبِ تَزْفِرِينَ؟ قَالَتْ: الْحُمَّى لَا بَارَكَ اللَّهُ فِيهَا، فَقَالَ: لَا
تَسْبِي الْحُمَّى فَإِنَّهَا تَذْهَبُ خَطَايَا بَنِي آدَمَ كَمَا يَذْهَبُ الْكَبِيرُ
حَبَثَ الْحَدِيدِ.)) ❶

”سیدنا جابر بن عبد اللہ رضی اللہ عنہما سے روایت ہے کہ رسول اللہ صلی اللہ علیہ وسلم حضرت ام
سائب یا ام میسب رضی اللہ عنہما کے پاس گئے تو پوچھا: اے سائب یا میسب کی ماں! تو
کیوں اتنا کانپ رہی ہے، انہوں نے کہا: مجھے بخار ہے، اللہ اس میں برکت نہ
دے، تو رسول اللہ صلی اللہ علیہ وسلم نے فرمایا: اسے گالی نہ دو کیونکہ یہ اولادِ آدم کے گناہوں
کو اس طرح ختم کر دیتا ہے جیسے بھی لوہے کا زنگ اتار دیتی ہے۔“



بحث ۲۶:

قولی ارتداد ❷

قولی ارتدادِ نواقضِ اسلام میں سے ہے اور یہ زبان کی بدترین آفات کا حصہ ہے کہ کوئی

❶ مسلم: ۱۹۹۳ / ۴ .

❷ ارتداد کا معنی ہے اسلام لانے یا مسلمان ہونے کے بعد کافر ہو جانا۔ اور اس کی پانچ قسمیں ہیں:

(۱) قولی ارتداد: جیسے اللہ و رسول صلی اللہ علیہ وسلم یا کسی بھی رسول اور فرشتوں کو گالی دینا، علم غیب کا یا نبوت کا جھوٹا دعویٰ
کرنا اور اس مدعی نبوت کی تصدیق کرنا وغیرہ، یہ خطرناک زبانی نواقضِ اسلام میں سے ہے۔
(۲) فعلی ارتداد: جیسے بت کو، درخت کو اور قبر کو سجدہ کرنا، کسی غیر اللہ کے لیے ذبح کرنا، قرآن پاک کو گندی
جگہ پر پھینکنا، جادو کرنا، سیکھنا اور سکھانا اور کسی معاملہ میں قرآن و سنت کے احکام کو نظر انداز کرتے ہوئے وضعی و خود
ساختہ قانون سے فیصلہ کرنے کو حلال و جائز سمجھنا۔

(۳) اعتقاد میں ارتداد: جیسے کسی کو اللہ تعالیٰ کا شریک سمجھنا، زنا، شراب اور سود کو حلال سمجھنا، نماز کو غیر واجب

... ❧ ❧ ❧

ماننا وغیرہ۔

کسی غیر اللہ کو پکارے، اس سے استغاثہ و مدد مانگے، غیر اللہ کے لیے نذریا منت مانے، اللہ پر جھوٹ باندھے اس کے رسولوں میں سے کسی کی رسالت کا انکار کرے یا نبی اکرم ﷺ کے لائے ہوئے دین میں سے کسی چیز کا انکار کرے۔ اللہ تعالیٰ، رُسل میں سے کسی کا یا دین اسلام، ثواب و عذاب کا مذاق اڑائے، اللہ کو گالی دے، رسول اللہ ﷺ کو گالی بکے، دین اسلام کو گالی دے، اللہ کی طرف سے کسی نقص یا عیب کی نسبت کرے یا شریعتِ اسلامیہ سے افضل و بہتر کسی دوسری شریعت کو قرار دے یا کسی غیر کا حکم شریعت سے احسن یا اس کے برابر ہے، یا حکم بغیر شرع کو جائز کہے، مشرکین کے مذہب کو صحیح کہے یا شریعتِ اسلامیہ سے خروج کو جائز کہے۔ ❶



..... ﴿۴﴾ شُک کا ارتداد: جیسے کوئی شخص شُک کے حرام ہونے میں شک کرے، زنا اور شراب کے حرام میں شک کرے، نبی اکرم ﷺ یا کسی بھی متفق علیہ نبی کی نبوت میں شک کرے یا دین اسلام کے اللہ کا دین ہونے اور اس کے ہر زمانے کے لیے صحیح و مفید ہونے میں شک کرے۔

﴿۵﴾ ترک کرنے کا ارتداد: جیسے کوئی شخص جان بوجھ کر نماز ترک کر دے کیونکہ صحیح مسلم میں نبی اکرم ﷺ کا ارشاد ہے کہ کفر و شرک اور بندہ (مومن) کے مابین ترک نماز کا ہی فرق ہے۔ (صحیح: ۸۴)

ان پانچوں اقسامِ ارتداد کے دلائل کا تذکرہ کیا تو بات بہت طول پکڑ جائے گی، لہذا اسی پر اکتفاء کر رہے ہیں۔ تفصیل کے لیے دیکھیے کتاب اتباع منہاج اهل السنن و الآثار شرح سواطع الانوار لمعرفة لعقيدة سيد الابراہیم تالیف علی محمد سلمان العبيدی (ابوعدنان)

❶ قولی ارتداد اور اس کی مثالوں کی تفصیل کے لیے دیکھیے: مؤلف رُحْمَہ کی کتاب: قضیة التکفیر، ص:

زبان کی حفاظت فرض ہے

امام نووی رحمۃ اللہ علیہ فرماتے ہیں کہ ہر عقل مند بالغ مسلمان پر مصلحت سے خالی فضول باتوں سے زبان کی حفاظت کرنا فرض ہے، جس بات کا نفع و نقصان برابر ہو تو ایسی بات کرنے سے باز رہنا مسنون ہے، کیونکہ کبھی جائز کلام انسان کو حرام یا مکروہ بات تک پہنچا دیتی ہے بلکہ اکثر ایسا ہی ہوتا ہے۔ اور سلامتی کا مقابلہ تو کوئی بھی چیز نہیں کر سکتی۔^①

رسول اللہ صلی اللہ علیہ وسلم نے فرمایا ہے:

((مِنْ حُسْنِ إِسْلَامِ الْمَرْءِ تَرْكُهُ مَا لَا يَعْنِيهِ .))^②

”کسی انسان کا فضول باتوں کو ترک کر دینا اس کے اچھے مسلمان ہونے کی علامت ہے۔“

کسی شاعر نے کیا خوب کہا ہے:

إِحْفَظْ لِسَانَكَ أَيُّهَا الْإِنْسَانُ
لَا يَلْدُغَنَّكَ إِنَّهُ تُعْبَانُ
كَمْ فِي الْمَقَابِرِ مِنْ قَتِيلٍ لِسَانِهِ
كَانَتْ تَهَابُ لِقَاءَهُ الشُّجْعَانُ

”اے انسان! اپنی زبان کی حفاظت کر، یہ ایک اژدھا ہے کہیں تجھے ڈس نہ لے، اپنی زبان کے ڈسے ہوئے کتنے ہی ایسے لوگ قبرستان میں پہنچ چکے ہیں کہ جس کا سامنا کرنے سے بہادر بھی گھبراتے تھے۔“

① الاذکار: ۲۸۴.

② ترمذی: ۴ / ۵۵۸ وابن ماجہ: ۲ / ۱۳۱۶ و صحیح ترمذی: ۶ / ۱۶۹ و صحیح ابن ماجہ: ۲ / ۳۶۰.

دوسرا شاعریوں آفاتِ زبان کی قباحت بیان کرتا ہے:

”انسان اپنی زبان کی لرزش سے مر سکتا ہے، جب کہ پاؤں پھسلنے سے اس کی موت واقع نہیں ہوتی، (اور) زبان کی لرزش اس کا سر کاٹ دیتی ہے جب کہ پاؤں کی لرزش سے آنے والا زخم کچھ عرصہ میں صحیح ہو جاتا ہے۔“

اس لیے کسی مسلمان کو اپنے منہ سے کوئی فضول لفظ نہیں نکالنا چاہیے، صرف وہی بات کرے جس سے دین میں کوئی فائدہ کی امید ہو، ہر مرتبہ بولنے سے پہلے یہ دیکھے کہ میں جو بات کرنا چاہتا ہوں اس میں کوئی فائدہ ہے یا نہیں، اگر فائدہ نہیں تو بات کرنے سے باز رہے اور اگر فائدہ ہے تو یہ دیکھے کہ کیا اس بات کی وجہ سے زیادہ مفید اور اہم بات سے محروم تو نہیں ہو رہا، اس لیے کم نفع والی بات کی وجہ سے اہم بات کو ضائع نہ کرنے سے اور زبان کی حرکت کے ذریعے اگلے کے چاہتے ہوئے یا نہ بھی چاہتے ہوئے دل کی کیفیت معلوم کی جاسکتی ہے۔

حضرت یحییٰ بن معاذ رضی اللہ عنہ فرماتے ہیں:

”دل ہنڈیا کی مانند ہیں اور زبانیں دلوں کے بڑے چچے (ڈوئی) کی طرح ہیں، جب آدمی کلام کر رہا ہوتا ہے تو زبان اس کے دل کا ذائقہ (میٹھا، کھٹا، لذیذ اور کڑوا وغیرہ) بیان کر دیتی ہے اور اس چچے کے ذریعے دل کا ذائقہ معلوم ہو جاتا ہے جس طرح ہنڈیا میں موجود کھانے کا ذائقہ زبان کے ساتھ چکھنے سے معلوم ہو جاتا ہے۔“

تعب کی بات تو یہ ہے کہ انسان کے لیے حرام خوری، زنا، ظلم، چوری، ڈاکہ، شراب نوشی اور بد نظری وغیرہ سے بچنا تو آسان ہے مگر زبان کی حرکت سے بچنا مشکل ہے۔ حتیٰ کہ ایک آدمی دین، زہد و تقویٰ اور عبدیت میں کمال کو پہنچا ہوا ہوتا ہے مگر لا پرواہی سے اللہ کو ناراض کرنے والی بات کہہ دیتا ہے، جس کی وجہ سے وہ جہنم کی گہرائی میں اتنی دور جا گرتا ہے جتنی کہ مشرق و مغرب کے مابین دوری ہے۔ آپ ایسے کتنے ہی لوگوں کو دیکھیں گے کہ وہ فحاشی و ظلم سے تو بہت بچنے والے ہوتے ہیں لیکن ان کی زبانیں زندہ و مردہ لوگوں کی آبروریزی

کرنے کی کوئی پرواہ نہیں کرتے۔ اس کی صریح و واضح دلیل صحیح مسلم کی یہ حدیث ہے:

”سیدنا جناب ﷺ فرماتے ہیں کہ رسول اللہ ﷺ نے فرمایا: ایک شخص نے کہا اللہ کی قسم! اللہ تعالیٰ فلاں آدمی کو معاف نہ کرے گا، تو اللہ تعالیٰ نے فرمایا: کون ہے جو میرے متعلق ایسی جرأت کر کے کہتا ہے کہ میں فلاں کو معاف نہیں کروں گا؟ میں نے اسے بخش دیا اور تیرے اعمال کو برباد کر دیا ہے۔“^①

اب دیکھیے کہ اس عابد و زاہد نے ایک عرصہ تک اللہ کی عبادت کی مگر صرف ایک جملے نے اس کی تمام عبادت کو برباد کر دیا۔ ایسے کتنے ہی ظلم و ستم، برائی اور بے حیائی سے بچنے والے متقی اور پرہیزگار لوگ ہیں کہ جن کی زبانوں سے زندہ اور فوت شدہ انسانوں کی عزتیں محفوظ نہیں ہیں۔

سلف صالحین اکثر اپنا محاسبہ کیا کرتے تھے حتیٰ کہ آج گرمی ہے، آج سردی ہے، یہ کہنے سے بھی گریز کیا جاتا تھا۔ ایک بزرگ عالم کو خواب میں دیکھا گیا تو اس سے سوال ہوا کہ تیرا کیا حال ہے؟ تو اس نے جواب دیا: میں ایک جملے کی وجہ سے روک دیا گیا ہوں، میں نے کہا تھا کہ لوگ کس قدر بارش کے محتاج ہیں، تو اللہ کی طرف سے مجھے کہا گیا: تم کیا جانوں، تجھے معلوم نہیں کہ میں اپنے بندوں کی مصلحت کو بہتر سمجھتا ہوں۔

ایک صحابی نے اپنی کنیز سے کہا: دسترخوان لاؤ، ہم اس کے ساتھ کھیلیں، پھر فرمایا: میں اللہ سے بخشش چاہتا ہوں، میں ہر بات کرنے سے پہلے اسے لگام اور نیکیل ڈالتا ہوں لیکن یہ بات بغیر نیکیل یا لگام ڈالنے مجھ سے نکل گئی ہے یا اس سے ملتی جلتی کوئی بات کہی۔^②

حضرت ابن بربیدہ رضی اللہ عنہ فرماتے ہیں کہ میں نے حضرت عبد اللہ بن عباس رضی اللہ عنہما کو دیکھا کہ وہ اپنی زبان کو پکڑ کر کہہ رہے تھے: تجھ پر افسوس ہے، اچھی بات کہہ کر نفع حاصل کر، یا

① مسلم: ۴ / ۲۰۲۳۔ یہ حدیث پہلے بھی بدزبانی کی قباحت کے ضمن میں گزر چکی ہے، اس سے متعلقہ دوسری احادیث بھی وہیں ملاحظہ فرمائیں۔

② الجواب الکافی لابن قیم: ۲۸۱۔

برائی سے خاموشی اختیار کر کے سلامت رہ، ورنہ تجھے بہت جلد ندامت اٹھانی پڑے گی۔ ان سے کہا گیا کہ اے ابن عباس رضی اللہ عنہما: آپ ایسا کیوں کہہ رہے ہیں؟ وہ کہتے ہیں: مجھے پتہ چلا ہے کہ قیامت کے دن انسان کو اپنے تمام اعضاء جسم میں سے سب سے زیادہ غصہ اپنی زبان پر ہی آئے گا۔ سووائے اس کے کہ جس نے زبان سے کوئی خیر کی بات کی۔^①

سیدنا عبداللہ بن مسعود رضی اللہ عنہ اللہ کی قسم اٹھا کر فرمایا کرتے تھے کہ اس زمین پر میری زبان سب سے زیادہ قید کیے جانے کی مستحق ہے۔^②

حضرت یونس بن عبید رضی اللہ عنہ فرماتے ہیں: میں نے جس شخص کو دیکھا کہ وہ اپنی زبان کا خاص خیال رکھتا ہے تو یہ بھی دیکھا کہ یہ چیز اس کے تمام اعمال میں نظر آتی ہے۔ اور جس شخص کی زبان سے فاسد گفتگو صادر ہوتی ہے، اس کے سارے اعمال میں بھی اس کا اثر نظر آتا ہے۔^③

اعضائے انسانی میں سب سے آسان حرکت زبان کی ہے مگر بندے کے لیے یہی سب سے زیادہ نقصان دہ ہے۔

سلف و خلف میں اس بات پر اختلاف پایا جاتا ہے کہ کیا زبان سے نکلنے والے تمام الفاظ لکھے جاتے ہیں یا صرف خیر و شر والے کلمات، دو احوال میں سے صحیح تر قول کی رو سے سے اکثر علماء اس بات کو ترجیح دیتے ہیں کہ انسانوں کے منہ سے نکلنے والی تمام باتیں لکھی جاتی ہیں۔ اگرچہ بعض علماء صرف نیکی اور برائی تحریر کیے جانے کے قائل ہیں۔ زبان کی دو بڑی مصیبتیں ہیں، اگر ایک سے نجات پا جائے تو دوسری سے نہیں بچ سکتا۔

۱: کلام کرنے کی آفت۔

۲: خاموش رہنے کی آفت۔

① جامع العلوم والحکم لابن رجب: ۲۴۱۔

② جامع العلوم والحکم: ۲۴۲۔

③ جامع العلوم والحکم، ص: ۲۴۲۔

موقع کی مناسبت سے ان میں سے ہر ایک کا گناہ دوسری مصیبت سے بڑا ہوتا ہے، اگر جان کا خطرہ نہ ہو تو حق بات کو ظاہر کرنے کے موقع پر خاموش رہنے والا، دین سے لاپرواہ، ریاکار، اللہ کا نافرمان اور ”گوٹنگ شیطان“ ہے اور باطل بات کا اظہار کرنے والا بھی اللہ کا نافرمان اور ”بولنے والا شیطان“ ہے۔

بہت سے لوگ اپنے بولنے اور خاموش رہنے کے معاملے میں احتیاط سے کام نہیں لیتے جب کہ بہترین اور صراطِ مستقیم پر چلنے والے وہی لوگ ہیں جو باطل سے زبانوں کو محفوظ رکھتے ہیں اور صرف مفادِ اخروی کی خاطر ہی کلام کرتے۔ آپ ان میں سے کسی کو بھی فضول گوئی کرنے والا نہیں پائیں گے، کہاں یہ کہ وہ آخرت میں نقصان دینے والی بات کریں۔

قیامت کے روز ایک شخص پہاڑوں کے برابر نیکیاں لے کر آئے گا لیکن وہاں پہنچ کر احساس ہوگا کہ اس کی زبان نے ان سب کو برباد کر دیا ہے اور دوسرا شخص پہاڑوں کے برابر گناہ لے کر حاضر ہوگا مگر وہاں پہنچ کر اسے معلوم ہوگا کہ اس کی زبان نے ذکر اللہ کی کثرت اور اظہارِ حق کے باعث ان گناہوں کو اس سے مٹا دیا ہے۔^①

اسی لیے مختصر سی نصیحت چاہنے والے صحابی کو رسول اللہ ﷺ نے فرمایا کہ ”ہر نماز کو زندگی کی آخری نماز سمجھ کر ادا کرو، اور وہ بات نہ کہو جس سے کل معذرت کرنا پڑے اور لوگوں کے ہاتھوں میں جو کچھ ہے اس سے ناامید ہو جاؤ۔“^②

یہ ایسی تین نصیحتیں ہیں کہ جو بھی ان پر عمل کرے گا فلاح پاجائے گا۔^③

اسی لیے سیدنا عقبہ بن عامر رضی اللہ عنہ نے جب نبی اکرم ﷺ سے سوال کیا کہ کامیابی کیا

① الجواب الکافی لمن سألہ عن الدواء الشافی، ص: ۲۷۶ تا ۲۸۱.

② صحیح ابن ماجہ: ۲ / ۴۰۵ و مسند احمد: ۵ / ۴۱۲.

③ بھجة قلوب الابرار فی شرح جوامع الاخبار، شیخ عبد الرحمن سعدی، حدیث: ۷۴.

ہے؟ تو رسول اللہ ﷺ نے فرمایا:

”اپنی زبان کو روک کر رکھو، اپنے گھر میں ٹکے رہو، اور اپنے گناہ پر رو یا کرو۔“^①

ہر مسلمان کو چاہیے کہ وہ اپنی زبان کو ذکرِ الہی سے تر اور دنیا و آخرت کی خیر و بھلائی کی باتوں میں مصروف رکھے۔ اگر کوئی شخص اپنے آپ کو اور اپنی زبان کو خیر کے کاموں اور باتوں میں مشغول نہ رکھے گا تو اس کا نفس اور زبان اسے نقصان دہ امور میں مشغول کر دیں گے۔



① صحیح جامع الترمذی: ۲/۲۸۷ و صحیح الجامع: ۱۳۸۸ .

خاتمہ

الحمد للہ اس اہم موضوع پر حسب استطاعت تحقیق اور اہتمام کے بعد یہ تالیف تکمیل کو پہنچی، یہ کتاب مخلص علماء و محققین کے لیے قابل توجہ ہے کیونکہ زبان کو اتحاد امت اور خیر و فلاح کی اشاعت میں استعمال کرنا مسلمان کے لیے مفید ہے اور امت اسلامیہ کے افتراق و انتشار میں اس کا استعمال افراد اور معاشرے کے لیے نقصان دہ ہے۔ زبان کا غلط استعمال اسلامی معاشرے بلکہ افراد اور خاندان کے لیے بھی ضرر رساں ہے۔ اسی سے خاوند، بیوی، دو بھائیوں اور دوستوں بلکہ ملکوں اور حکومتوں میں بھی اختلافات اور جدائیاں پیدا ہوتی ہیں۔

میں نے بھرپور کوشش کی ہے کہ اس کتاب کی تالیف میں امانتِ علمیہ کا مکمل خیال رکھوں اور ہر قول کو اس کے کہنے والے کی طرف منسوب کروں۔ میں نے احادیثِ نبویہ کی تخریج کر دی ہے اور اپنی معرفت کے مطابق کوشش کی ہے کہ اس تالیف میں کوئی ضعیف حدیث ذکر نہ کی جائے کیونکہ مرجوح اقوال اور ضعیف احادیث کے تذکرے سے قرآنِ کریم اور صحیح احادیثِ نبویہ کا تذکرہ کہیں بہتر ہے۔ امام شافعی رحمۃ اللہ علیہ نے کیا خوب فرمایا ہے:

كُلُّ الْعُلُومِ سِوَى الْقُرْآنِ مَشْغَلَةٌ إِلَّا الْحَدِيثَ وَعِلْمُ الْفِقْهِ فِي الدِّينِ
الْعِلْمُ مَا قَالَتْ فِيهِ حَدَّثَنَا وَمَا سِوَى ذَلِكَ وَسَوَاسُ الشَّيَاطِينِ
”قرآنِ کریم، حدیثِ نبوی اور فہم دین کے سوا تمام علوم محض مشغلہ ہیں، اصل علم

وہی ہے جس میں یہ کہا جائے کہ ہمیں فلاں محدث نے فلاں سے حدیث بیان

کی اور اس کے سوا سبھی شیطانی خیالات ہیں۔“^①

① امام شافعی رحمۃ اللہ علیہ کی طرف منسوب ان اشعار کے بارے میں بعض لوگوں نے شکوک و شبہات کا اظہار کیا ہے کہ یہ ان کے نہیں بلکہ کسی اور کے ہیں اور ان کی طرف منسوب کر دیے گئے ہیں۔ اور امام سبکی کی طبقات الشافعیہ.....






میں اللہ علیٰ العظیم سے اس کے اسمائے حسنہ اور بلند صفات کے وسیلے سے دعا کرتا ہوں کہ ہمارے اعمال کو اپنی رضا کے لیے خاص کر دے اور ہمیں علم نافع کے حصول اور اعمال صالح کرنے کی توفیق عطا فرمائے۔ یقیناً وہی ہر چیز پر قادر ہے۔

سُبْحَانَ رَبِّكَ رَبِّ الْعِزَّةِ عَمَّا يَصِفُونَ . وَ سَلَامٌ عَلَى الْمُرْسَلِينَ .
وَ الْحَمْدُ لِلَّهِ رَبِّ الْعَالَمِينَ . وَ صَلَّى اللَّهُ وَسَلَّم وَ بَارَكَ عَلَى
عَبْدِهِ وَ رَسُولِهِ وَ خَيْرَتِهِ مِنْ خَلْقِهِ وَ عَلَى آلِهِ وَ أَصْحَابِهِ وَ مَنْ
تَبِعَهُمْ بِإِحْسَانٍ إِلَى يَوْمِ الدِّينِ .



..... الکبریٰ (۱/ ۲۹۷ طبع ہجر) کی متعلقہ سند کو غیر صحیح کہا ہے۔ (دیکھیے: تاریخ دمشق لابن عساکر: ۲۳۸/۸، تاریخ بغداد: ۱۱۹/۸-۱۲۰) جبکہ بعض اہل علم نے کہا ہے کہ اگر ان اشعار کو ان کے مان بھی لیا جائے تو یہ ان کے متبادر الی اللہ معنوں میں نہیں بلکہ انہوں نے قرآن و حدیث اور علم فقہ کے علاوہ جو دیگر علوم کو محض مشغلہ قرار دیا ہے تو اس سے ان کی مراد یہ ہوگی کہ ان دینی امور کے علاوہ جو دین و دنیا ہر دو لحاظ سے بے فائدہ قسم کے علوم ہیں وہ محض مشغلہ ہیں اور وہ علوم قرآن و حدیث کی طرف رغبت دلاتے ہوئے کہتے ہیں کہ وہ علوم حاصل کرو جن میں سند (حَدَّثْنَا) ہوتی ہے۔ (ابودنان)

توحید پبلی کیشنز کی مفید مطبوعات



ZABAAN KI TABAH KARRIAN

**URDU
93**

Published By

Tawheed Publications
#43, S.R.K. Garden, BENGALURU-41
Email : tawheed_pbs@hotmail.com
khanmr1977@gmail.com

توحید پبلی کیشنز



Read "Tawheed Publications" books for authentic information about ISLAM